

ለተወሰኑ ሰዓታት አጠኑ፤ በመሀሉ ደግሞ ወሬያቸውን ሲያወሩ ቆዩ፤ ከዛ እንደገና ለግጥናት ሞከሩ። ፍሬ ብዙ መቆየት አልቻሉም።

“እኔ ልተኛ ነው” አለች ዐይኖቿን እያሻሸች።

“ተኛ” አላት በቀላሉ።

“እንተ ሮቤል አልጋ ላይ ትተኛለህ” አለችው እየተነሳች።

“እዚሁም ቢሆን ልተኛ እችላለሁ” አለ ሶፋውን እያመለከተታት።

“አልጋው ይሻልሃል፤ ደህና እደር” አለችው።

“ደህና እደሪ፤ መልካም እንቅልፍ”

“ትቼህ በመተኛቴ ይቅርታ” አለች ቆም ብላ።

“ምንም ችግር የለበትም” አላት።

ጋደም ስትል እንቅልፍ ወሰዳት። የነቃችው አሥራ አንድ ሰዓት ሲሆን ነው። ጥቂት ስትቆይ ማታ ታረቀኝ መጥቶ እንደነበረ ትዝ አላት። የመብራት ጭላንጭል ተመለከተችና ተነስታ ወደ ሳሎን ሄደች።

“አልተኛሁም እንዳትለኝ ብቻ”

“ሞክራ ነበር አልቻልኩም”

“ሀሳብ የሌለው ሰው ሆንኩብህ አይደል?” አለች ራዲን እየታዘበች።

“በምኑ ነው ሀሳብ የሌለኸ?”

“እንተ ቁጭ ብለህ ተዝናንቼ መተኛቴስ?”

“አመንሽኝ ኃላፊነቱን ሁሉ ለኔው ተውሸው፤ እናም እንቅልፍ ወሰደሽ፤ ይህ ደግሞ ፍቅር ምን እንደሆነ ማወቅሽን ነው የገለጸልኝ። በፈቃድ ቀናሁብት” አለ ክልቡ መሆኑን በሚገልጽ ሁኔታ።

\*\*\*

ሚስጥረ በጠዋት ተነስታ ዳኙን ቀሰቀሰችው፤ ለምን እንደምትቀሰቅሰው ገብቶታል።

“እባክሽን አንቺ ሂጂ” አላት ዳኙ አንሶላና ብርድልብሱን ወደ ግርጌው እየገፋ።

“ምነው ዳኙ ማታ ተነጋግረን፤ እኔ መደበኛ ሥራዬን እንደምሠራ አይደል የተሰማማነው” አለችው ሚስጥረ እመኝታ ቤቱ በር ላይ እንደቆመች።

“የአንቺን ሥራ እኔ እሸፍናለሁ፤ ሰው መቅጠሬን ረስቼው ነበር ማታ” አላት።

በሀሳብ ተሰማማችና ሚስጥረ ወደአትክልት ተራ ሄደች። ዳኙ ሌሊቱን ጥሩ እንቅልፍ አልወሰደውም፤ የሰማው ሆነ ያነበበው ነገር ሲገርመውም ሲያናድደውም ነው ያደረው። ምግብ ቤት ውስጥ ረስተውት የወጡትን ፖስታ ሚስጥረ ሳትገባ በፊት ማንሳት አለበት። ሚስጥረ እንደውገች ወዲያውኑ ነው ወደ ሥራ ቦታ የሄደው።

ሚስጥረና ዳኙ መሀል አራት ኪሎ ምግብ ቤት ከፍተዋል፤ ምግብ ቤታቸው በጣም ከመለመዱ የተነሳ በምሳ ሰዓት ቦታ እስከሚጠፋ ድረስ ነው ደንበኞች ያሉት። ገበያውን ለመያዝ እንዲችሉ ከጎናቸው ያለውንም ክፍል እንዲጨምሩላቸው ባለቤቶቹን ጠይቀው ቤቱን ቀላቅለው ትልቅ የምግብ አዳራሽ ለመክፈት ዝግጅታቸውን አጠናቀዋል።

ዳኙ የምግብ አዳራሹን ለማሠራት ዕቅድ ሲነድፍ ሞላ ትዝ አለው። ሞላ እስር ቤት አብሮት የነበረ አናጺ ነው፤ እናም ሊያማክረው ፈለገና

ደወለለት። ሞላ ወዲያውኑ ነበር የመጣው። ስለቤቱ ተነጋግረው ሲያበቁ የዱሮ ወሬ ጀመሩና ብዙ ተጫወቱ።

"እኔ መችም እንደፈቃድ ዕድለኛ ሰው ያለ አይመስለኝም" አለ ሞላ በጨዋታቸው መሀል።

"በእርግጥ ሁላችንም ዕድለኞች ነን" አለው ዳኙ።

"ስለህ ፈቃድ መዝናናት ይወዳል ይላካለታልም" አለ ሞላ።

"ማለት? አልገባኝም" አለ ዳኙ ግራ ገብቶት።

"የጻፈልኝን ደብዳቤ ብታየው ሊገባህ ይችላል" አለና ከኪሱ ደብዳቤ አወጣና አስነበበው። በደብዳቤው ላይ ያልተጻፈ ነገር የለም።

"... ኑሮው በጣም ጥሩ ነው፤ እዚህ እስካለሁበት ድርሰ በሚገባ ተደሰኛ መመለስ እፈልጋለሁ። ስለዚህም መጠጣት፤ መጨረርና ከሴቶቹ ጋር መደሰት ሆኗል ሥራዬ። ሴቶቹ እንዴት አሪፎች እንደሆኑ ልነግርህ አልችልም፤ ከእኛ ሴቶች ጋር ሳነጻጽራቸው ልዩነታቸው ያገርመኛል፤ ተደሰተው በማሰደሰት የተካኑ ናቸው። በአንድ ጊዜ ነው ፍቅር የሚያስይዙህ፤ አንዳንዴ እዚህ እንዳያስቀሩኝ እሰጋለሁ..." የሚል አነበበና ገረመው።

ሞላ ደግሞ ስለፈቃድ የሚያወራው በተመስጦ ነው፤ ከደብዳቤው የበለጠ ከፈቃድ ጋር በስልክ ሰላውሩት ነገር ለዳኙ ተረክለት። ዳኙና ሞላ ለረጅም ጊዜ ነበር ያወሩት። በወሬ ተጠምደው ደብዳቤውን እዛው ቦታ ረስተውት መውጣታቸውን ያስታወሱት ከራቁ በኋላ ነበረ። ዳኙ ደብዳቤውን እንዲያስቀምጥለት ነግሮት ሂደ ሞላ።

ከሞላ ከተለየ በኋላ ዳኙ ለብቻው ብዙ አሰበባታል። "እንደፈቃድ ሴቶቹ ተመሳሳይ ነገር ቢፈጽሙ ይቀበሉት ይሆን?" አለና ራሱን ጠየቀ። ይህንን ነገር ለሚስጥረ በመንገርና ባለመንገር መሀል መወሰን አቅቶታል። ለማንኛውም ደብዳቤውን ማየት የለባትም፤ ስለዚህ ነው ቀድሟት ወደምግብ ቤት ለመሄድ የፈለገው።

ምግብ ቤቱን ከፋፈተና ወረቀቱን ከተቀመጠበት አንስቶ ኪሱ ከተተ። ሌሎቹ ሠራተኞች ከመግብታቸው በፊት ሚስጥረ ልትሠራ አስባ የነበሩትን ሥራዎች መሰራት ጀመረ። የሚስጥረ አሳብ ሁልጊዜም ይገርመዋል። "ሠራተኞቹ ሲገቡ ሁሉም ነገር ንጹሕ ሆኖ ሊያገኙት ይገባል" ትላለች።

"የተቀጠሩት ሊሠሩ አይደለም? እነርሱ ለምን አያጸዱትም?" ብሎ ጠየቃት አንድ ቀን።

"ሁሉም የሥራ ድርሻ አለው፤ ግታ ስለሚመሽ አጽድቶ ለመውጣት አይቻልም። ጠዋት ሲገቡ ደግሞ ለቁርስ የሚመጣው ሰው ወዲያውኑ ነው የሚሞላው፤ እናም በደንብ አጽድቶ ሥራ መጀመር አያመችም። ለዚህ ደግሞ የሥራ ድርሻው ጽዳቱን መሥራት የሆነና ሌሊት ሊገባ የሚችል ሰው ያስፈልጋል። ይህን ማድረግ አልተቻለም፤ ስለዚህም ይህን ሥራ እኔ ወሰድኩ። የምፈልገውን የንጽሕና ደረጃ ደግሞ እኔ ሠርቼ ካላሳየሁ እነርሱ እንዲያደርጉት መጠየቅ ይከብደኛል" አለችው።

የሀሳቧን ትክክለኛነት ተመልክቷል። ቤቱ ሙሉ ቀን ንጹሕ እንደሆነ የሚውለው በዚህ ምክንያት መሆኑን አውቋል።

ዳኙ ሚስጥረ የምትሠራውን ሥራ በሙሉ አከናወነና ቆም ብሎ ተመለከተ። "በትክክል ተሠርቷል" አለና ለራሱ አረጋገጠ።

ሚስጥረ ስትመጣ በአድናቆት ተመለከተችው። "ለዚህ እኮ ነው ዕድለኛ ነኝ የምልህ፤ እኔም እንደዚህ አጽድቼው አላውቅም" አለችና አድናቆቷን ገለጸችለት።

"ሁለታችንም ዕድለኞች ነን!" አላት።

\* \* \* \*

ፍሬሕይወት ማታ ከትምህርት ቤት ስትመለስ ሮቤል ቀድሟት ገብቶ አገኘችው። ወትሮውንም ሰላምታቸው ሞቅ ያለ ነው። ያን ዕለት ግን ለየት አለባት። ገጽታውን ስታየው የተመሰቃቀለ ስሜት ተመለከተች፤

“ምን ሆነሃል ሮቢ?” አለችው። መልስ አልሰጣትም የሆነ ወረቀት ጠረጴዛው ላይ አስቀመጠላትና “ተመልከችው” አላት፤ ፊቷን ለማየት አቅም ማጣቱ ያስታውቃል።

ወረቀቱን አንስታ ተመለከተች እያገላበጠች አነበበችው፤ እያነበበች መንፈስ መረበሽ ጀመረባት። ቀና ብላ ቤታቸውን በዐይኖቿ ቃንችው በጀሮዎቿ አዳመጠችው፤ ጭርታው የከፋ ሆነባት። ለአፍታ ያህል አባታቸው በሕይወት እያሉ ቤታቸው እንዴት እንደነበረ ከአባታቸው ሞት በኋላ፤ ከዘመቻ ስትመለስ፤ በትግሉ ወቅት፤ ከእስር በኋላ፤ ከእናታቸው ህመምና ሞት በኋላ፤... ከዚህ በላይ መሄድ አልቻለችም።

ሕይወትን ከሮቤል መሄድ በኋላ ስታስበው ስለሚያቅታት ነበር ወደ ውጭ ለመሄድ ለሚያደርገው ጥረት ጀሮ ዳባ ልበስ ያለችው። አክሲታቸው ኑኑ ሮቤልን እንድትወስድ የጀመረችውን ጥረት ለመቃወምም አቅም አልነበራትም። የእርሷን በሳ ሀሳብ ላለማደናቀፍና በተለይም ሮቤል ለመሄድ የነበረውን ፍላጎት ስታስተውል ጥረቱን መቃወም አልቻለችም። እንዲህ በአጭር ጊዜ ይላካል ብላም አልጠበቀችም። ምን ደረሰ እያለች መከታተልም መሄዱን የተቀበለች መሆኗን እንዳያስረዳ ስለምትሰጋ አላደረገችውም፤ ሮቤልም ስሜቷ ስለሚገባው ሂደቱን በየጊዜው አልነገራትም።

ዛሬ ግን ግድ ሆነበት። ዐይኖቿን ማየት እንኳ አቅቶት ወረቀቱን እፊቷ አስቀምጠላት ገባ። አሁን መበርታት ያለባት እርሷ ናት። እናም ቀስ ብላ ወለሉ ላይ ተንበረከከች ምንም እንኳ በእናቷ ህመምና ሞት ስትጨነቅ ለመጠለይ ሙከራ ያደረገችባቸው ጊዜያት ቢኖሩም ከሰባት ዓመታት በኋላ እጅግ በጣም በተሰበረ ልብ ለመጀመሪያ ጊዜ በእግዚአብሔር ፊት ወደቀች። ሕይወትን ልቋቋም የምትችልበትን ነይላ እንዲሰጣት ተማግኝታት። ያለችበትን እስከምትዘነጋ ድረስ ለደቂቃዎች ያህል በመንፈስ ኮበለለች። ከዛ ስትነሳ የተረጋጋች መሰላት። ሮቢን ልታናግረው ኃይል ያላት ሆኖ ተሰማት፤ እናም ወደመኝታ ቤት ገባች።

መኝታ ቤት ስትገባ ሮቤል ትራሱን እራሱ ላይ ጭኖ በደረቱ ተኝቷል። እንቅልፍ የወሰደው መሰላት ጥቂት ቆም ብላ ተመለከተችው ሰውነቱ ይነቃነቃል እያለቀሰ መሆኑ ገባት።

“ሮቢ!” አለችው ድምጿን ለማረጋጋት እየጣረች አልመለሰላትም። ደግሞ ጠራችው አሁንም ስቅስቅታው ጨመረ እንጂ አልመለሰላትም።

“ሮቢ! እህትህ እንድትኖር ትፈልጋለህ?” አለችው በጠንካራ አንደበት። ከመቅጽበት ብድግ አለና ተመለከታት

“ምን ዓይነት ጥያቄ ነው እቱት?” አለ። ዐይኖቹ ቀልተው አብጠዋል።

“እንግዲህ ከአንተ ሌላ ማን አለኝ ሮቢ? የቱን ያህል እንደምድህስ ታውቀው የሉ...” አቋረጣት ሮቤል።

“አዎ እቱትዬ ይህንን ሳስበው እኮ ነው የተሰማኝ። ይቅር በይኝ እቱትዬ፤ በቃ እቀራለሁ፤ አንቺን ትቼሽ በፍፁም አልሄድም።” አለና አንገቷ ላይ ተጠምጥሞ አለቀሰ።

“ሀሳቤና ሀሳብህ አልተገጣጠሙም ሮቢ የኔ ሀሳብ ካንተ በጣም የተለየ ነው። እህትህ እንድትኖር ከፈለግህ ላታባባት እንድትሞክር ነው የምጠይቅህ። ያገኘሽውን ዕድል እንድትጠቀምበት እፈልጋለሁ ይህን ለማድረግ ግን ሁለታችንም መጠንከር ያስፈልገናል። ከዚህ በኋላ ስታለቅስና ስትተክዝ ማየት አልፈልግም፤ እኔም እንደዚያ አላደርግም። ለዚህ አሁኑኑ ቃል ግባልኝ” አለችው።

የሮቤል እንባ አቆመና በምትኩ ገጽታውን መደነቅ ዋጠው። በፍጹም የጠበቀው አልነበረም። ከዛ በኋላ ለብዙ ሰዓት ተነጋግረው ሮቤል ዳግም ስለመቅረት እንደማያሰብ ቃል እንዲገባላት አደረገችው።

የሮቤል ጉዞ ፈጣን ነበር። በአስራ አምስት ቀናት ውስጥ መብረር ነበረበት። አንድ ቀን ለሮቤል መገዛዛት ያለባቸውን ነገሮች ገዛዝተው ተመለሱና ማውራት ጀመሩ። ለመሄጃው የቀሩት ሦስት ቀናት ብቻ ነበሩ።

“እቱትዬ አንድ ነገር ብጠይቅሽ ትቀየሚኛለሽ?” አላት።

“ለምንድነው የምቀየምህ ይልቁንስ የምቀየምህ ልትጠይቀኝ ሲገባህ ሳትጠይቀኝ ከሄድክ ነው” አለችው ሲነገራት ያሰበውን ነገር ለመገመት እየሞከረች።

“ታረቀኝን አትወጃውም?” አለና ዐይኖቿን እንዳያይ ማዶ ማዶ ማየት ጀመረ። እንደእውነቱ እርሷም በጥያቄው በጣም ደንግጣለች። ሮቤልን ስምንት ዓመታት ትበልጠዋለች፤ ገና የአስራ አራት ዓመት ልጅ ነው።

“ለምን ጠየቅክኝ” አለችው ተረጋግታ።

“እንድትዋደዱ ስለምፈልግ። እኔ ታረቀኝን በጣም እወደዋለሁ፤ ደግሞም በጣም ጥሩ ሰው ነው” አለና ድንገት በዝምታ ተዋጠ።

“እወደዋለሁ ሮቤ!” አለችና ከዝምታው መለሰችው።

“እርሱም በጣም ይወድሻል”

“ደግሞ ይሄንን በምን አወቅህ?” አለች እየገረማት።

“ነግሮኛል፤ በጣም እንደሚወድሽና ጥሩ ሰው በመሆንሽ እንደወደደሽ፤ እሁቴ በመሆንሽ እድለኛ መሆኔንም ነግሮኛል” አላት ሮቤል።

ሮቤልን እናት ሆና ወደአሜሪካ የምትወስደው ኑኑ የአከሰታቸው ልጅ ናት። ላለማልቀስ የገባችሉትን ቃል ለመጠበቅ ከራሷ ጋር ባደረገችው ትግል ዕንባዋን ሳታሳየው ሸኘችው። ሁሉንም ሸኝዎች ጥቂት መቆየት እንደምትፈልግ ነግራ ተሰናበተቻቸው። የበላይሁን እናት ግን ለመሄድ ፈቃደኛ ሳይሆኑ ቀርተው አብረዋት ቆዩ።

ብቻዋን ስትሆን ታምቆ የነበረ ዕንባዋ እየገነፈለ መንታ መንታ እየሆነ ቁልቁል በጉንጮቿ ላይ ተሸቀዳደመ። የበላይሁን እናት አልከለከሏትም፤ እስከሚበቃት እንድታለቅስ ተዋት፤ እርሳቸውም በሆዳቸው ውስጥ የተቀበረውን ሀዘናቸውን የእርሷ ለቀሶ እየኮረከረው ሳግ እየተናነቃቸው አለቀሱ። ከእርሳቸው ለቅሶ ባሻገር ቃለአብንና

በላይሁንን እንዲሁም ሌሎቹን ሁሉ እያስታወሰች እምቅ ብሶቷንና ናፍቆቷን በእንባዋ አጠበችው።

ሮቤልን የያዘው አውሮፕላን የበረራ ሰዓት ደርሶ አውሮፕላኑ የቦሌን ምድር እስኪለቅ አልተንቀሳቀሱም። ሰዓቱ ሲያልፍ መረጃ ጠይቀው መሄዱን ሲያረጋግጡ ፍሬና የበላይሁን እናት ወደቤታቸው መመለስ ግዴታቸው በመሆኑ ብቻ ቦሌን ለቀቁ። ቤት ሲገቡ የበላይሁን እናት ቡና እንድትጠጣ ቢጋብዟትም ጥቂት ማረፍ እንደምትፈልግ ነግራቸው ወደቤት ገባች።

\* \* \* \*

ስድስት ወራት የስድስት ቀናት ያህል ፈጥነው አለቁበት። በተለይ በመጨረሻዎቹ ቀናት በርካታ ቀጠሮዎች ተደራረቡበት። በኮርሱ ላይ የነበሩት ተሳታፊዎች ልዩ የአዳር ዝግጅት ጋብዘውታል። ሁለቱ አውሮፓውያን ሴት ጓደኞቹ ፋታ ሊሰጡት አልቻሉም። ዝብርቅርቅ ብሎበት ነበር። መደዳውን ሶስት ቀናት ጭፈራ አድሮ በአራተኛው ቀን ተዝለፍልፎ አልጋው ላይ የመውድቅ ያህል ነው የተጋደመው።

ስልኩ ሲጠራ ቢሰማውም ሊያነሳው ግን አልቻለም፤ ከዚያ በኋላ ሳይሰማው ስንት ጊዜ እንደተደወለ አያውቅም፤ የሚያውቅው ለረጅም ሰዓታት መተኛቱን ነው። እንቅልፉን ጨርሶ ሲነቃ ቀኑና ሰዓቱ ተደነጋግሮት ነበር። ለማንኛውም ብሎ ሻንጣውን ማዘጋጀት ጀመረ። ልብሶቹን ከቶ ሳይጨርስ ስልኩ አንቃጨለ። አነሳውና “ሂሎ” አለ።

“ሀይ! አሁንስ ተገኘህ፤ ለመሆኑ ይህን ሁሉ ጊዜ የት ነበርክ?” አለችው ከወዲያኛው ጫፍ ያለችው ሴት።

“ተኝቹ ነበር” አላት በቀላሉ።

“መምጣት እችላለሁ?” አለችው።

“እንዴ በሚገባ እንጂ” አላት

ከጥቂት ደቂቃዎች በኋላ የክፍሉ ደወል ተደወለና በሩን ከፈተላት። ገብታ ተንጠለጠለችበት፤ እስኪሰለፍው ድረስ ሳመችው። ያመጣችለትን ስጦታ ሰጠችው። አመስግኖ ተቀበላት። ሻንጣውን እያገዘችው አዘጋጀና ጨረሰ።

“ለጓደኛዬ ስጦታ ልታጋዥኝ ትችላለህ?” አላት

“አሳምሬ!” አለችውና ተነሳች። ፍሬን ያስደስታታል ያለውን ስጦታ ገዝተው ተመለሱ። ወደቤቷ አልሄደችም “ለመጨረሻ ጊዜ አብሬህ ማደር አፈልጋለሁ” አለችው።

“አሁን ያችኛቸው ብትሆን ምን አደርግ ነበር?” አለ ለራሱ፤ እርሷ በዕድሜ የምትበልጠው ትልቅ ሴት ነች፤ ቁጭ ብሎ ማውራት ነው የሚያስደስታት። ሁለቱ ሴቶች በምንም አይገናኙም። ይህችኛቸው በጣም ወጣት ነች፤ መዝናናት በጣም ትወዳለች። ሁለቱም በጣም እንደሚወዱት ይነግሩታል፤ አብረው እንዲሆኑ ይጠይቁታል። አብረው በቆዩበት ጊዜ ውስጥ በተቻለው መጠን ሁለቱንም ለማስደሰት ሞክሯል። ከሁለቱም ጋር ግንኙነት ሲመሰርት የተለመደውን አመለካከቱን ምክንያት በማድረግ ነው።

በመጀመሪያ የተገናኙት ከወጣቷ ጋር ነበር፤ ሀሉ ነገሯ አስደሰተው። ለተወሰኑ ሳምንታት አብረው ሲወጡ ሁሉን ነገር አስረስታ አዘናጋችው። እንዲያውም ሳያገኛት ሲቀር ትናፍቀው ጀመር፤ እናም ስጋት ያዘው። ግንኙነታቸው ከጊዜያዊነት ማለፍ እንደሌለበት ወሰነ። ለሕይወት ጓደኛ ልትሆነው የምትችል ሰው ፍሬ ብቻ መሆኗን አምኗል፤ እርሷን ለለውጥ የሚችል ሰው አይፈልግም። ያለውን ግንኙነት ለመቀነስ በማሰብ ከሌላ ሴት ጋር መውጣት ጀመረ፤ ከትልቋ ሴት ጋር። እንዳሰበውም ሆነለት፤ ሊያገኝ የሚገባውን እርካታ ሳያጓድል ሊፈጠር የነበረውን አደጋ አስቀርቷል። ተደሰተ።

የማደር ጥያቄዋን አልተቃወማትም፤ እንዲያውም ደስ አለው። በአውሮፓ የሚያደርግውን የመጨረሻ አዳር ተደስቶ ማሳለፍ ይፈልጋል። አብረው አድረው አውሮፕላን ጣቢያ ድረስ ሸገችው፤ ለመጨረሻ ሲለያዩ እንባዋ ሲመጣባት ገረመው “ኢትዮጵያ እመጣለሁ” አለችው።

አውሮፕላን ላይ ሆኖ ትቷት ስለመጣው ፈረንጅ ማሰብ አልፈለገም። ፍሬሕይወትን አሰባት፤ በጣም ናፈቀችው። አዲስ አበባ ሲደርስ የመጀመሪያ ሥራው ፍሬሕይወትን ማግኘት ነው የሚሆነው። የፍሬሕይወት ፍቅር ልዩ ነው፤ ለፍቅር የምትሰጠው ግምት ያስደንቀዋል፤ ቃል አክባሪነቷን ይወደዋል። ሁል ጊዜ ግን ይሰጋል፤ ፍሬ አንድ ቀን እንኳ ወደሌላ ወንድ ከሄደች የምትመለስ አይመስለውም፤ ሊያጣት ደግሞ አይፈልግም። ለእርሱ ግን ከሌላ ሴት ጋር መሆን ምንም ማለት አይደለም፤ አብሯቸው የሚሆነው ለጊዜው ብቻ መሆኑን ነው የሚያስበው፤ ያም ሆኖ ግን አንዳንድ ጊዜ ጠንከር ያለ ግንኙነት ውስጥ የገባ ሲመሰለው ፍሬሕይወትን ያስብና ወዲያውኑ ያቋርጣል።

አዲስ አበባ ሲገባ ከቀኑ አስር ሰዓት ነው፤ ከአውሮፕላን ማረፊያው ሲወጣ ማንም ይጠብቀኛል ብሎ ስላልገመተ ወደቤቱ የሚያደርሰው ታክሲ ብቻ ነበር የሚፈልገው።

“እባክህን ሰላም በለኝ” አለችው ፍሬሕይወት ሳያስበው። ፈቃደ በድንጋጤ ጋራውን ገፈተረውና ወደእርሷ ዞረ። እንዴት አቅፎ ከመሬት እንዳነሳት አላወቀውም፤ በአካባቢው ያሉ ሰዎች እስኪገርማቸው ድረስ አሸከረከራት።

“እሺ በድንጋጤ ብሞትሰ?” አላት ትንሽ ሲረጋጋ። የልቡን ምት በእጇ እንድታየው እጇን ደረቱ ላይ አስደገፈው። ትንፋሹ ቁርጥ ቁርጥ ማለቱን አላቆም አለው።

“በፍጹም ትመጫለሽ ብዬ አላሰብኩም፤ እቤት ደርሼ ስልክ እስኪምደውል ቸኩዬ ነበር” አላት ጥብቅ አድርጎ እያቀፋት።

“አሰችሎኝ የምቀር ይመስልሃል? ላይህ እንዴት እንደጓጓሁ አላወቅህም ማለት ነው። እወድሀለሁክ’ ፈቃደ” አለችው እርሷም ዐይን ዐይኑን እያየችው።

“መቼም የኔን ያህል አይሆንም” አላት።

ሻንጠው ታክሲ ላይ ተጫነና ሾፌሩ ሲገባ “መቼ ነው የምንገናኘው?” አለችው።

“እቤት አብረን እንሂድ እንጂ” አላት ፈቃደ እጇን ይዞ።

“እቤት እንኳን አልሂድም፤ ማታ ደውልልኝ” አለችው።

“እቤትሽ እናድርሰሽ” አላት ደግሞ።

“እቤት አልሂድም እዚሁ አካባቢ ከሰው ጋር ቀጠሮ አለኝ” አለችው። በጣም እየከፋው ሰጧት ታክሲው ውስጥ ገባ።

ፍሬ የፈቃደን የፍቅር አገላለጽ በጣም ትወደዋለች፤ አይሰሰትም። ታክሲው ከአጠገቧ እስኪርቅ ድርሰ በዐይንቿ ተከተለችው፤ እጇቿንም አወዛወዘችለት።

በእርግጥ ቀጠሮ አልነበራትም፤ ታክሲው ውስጥ አብራው ከገባች እቤት እንድትሂድ ሊያሳምናት እንደሚችል አሰባ ነው። እቤቱ ደግሞ መሔድ አትፈልግም። ታክሲ ያዘችና ወደቤቷ ሄደች።

አንድ ሰዓት ሲሆን ፈቃደ ደወለላት፤ እየጠበቀችው ነበር። “ፍሬ ጨካኝ ነሽ!” አላት ስልኩን ስታነሳው።

“ጨካኝ ነኝ ብዬ ገምቼ አላውቅም” አለችው እየሳቀች።

“አልናፈቅሁሽም ማለት ነው?”

“መናፈቁን እንዴት አድርጌ እንደማሳይህ አላውቅም። ልቀበልህ የመጣሁት ስለናፈቅክኝ መሰለኝ”

“በጣም እንደምወድሽ ግን ታውቂያለሽ?” አላት ፈቃደ

“መመዘን የሚቻል በሆነ የማናችን እንደሚበልጥ ማየት እንችል ነበር። እንደኔ ግን እንደማትሆን እርግጠኛ ነኝ” አለችው አጻፋውን ለመመለስ።

“ነገ የት ነሽ?”

“ከሰዓት በኋላ ትምህርት አለኝ”

“እንግዲያው ጠዋት ሶስት ሰዓት ቤት እመጣለሁ”

“ሰዓቱ እስከሚደርስ እቸኩላለሁ”

“እወድሻለሁ! ደህና እደራልኝ”

“በሰላም ያገናኘን” አለችውና ስልኩን ዘጋችው።

እንቅልፍ እስኪወሰዳት ድረስ ስለፈቃደ ስታስብ ነው ያመሸችው፤ ካየችው በኋላ ደግሞ የበለጠ ናፈቃት። ስለፈቃደ ይህን ያህል በማሰቧ ደስ አላት፤ እስከምታገኘው መቸኮሷ ተፈጥሮአዊ ነው፤ ለዚህ ሁሉ ምክንያቱ ለእርሱ ያላት ፍቅር በመሆኑ ማፍቀሯን ወደደችው። እስከሕይወቷ ፍጻሜ ድረስም እንደምታፈቅረው እርግጠኛ ነች።

ድንገት እነዚያ ቃላት በእእምሮዋ ውስጥ ሲመጡ ሰሜቷን አበላሽባትና ተናደደች። “ፍርዬ የለም!” የሚረብሻት አንድ ነገር ብቻ ነው፤ ፈቃደ በእርሷ ላይ ያለውን እምነት ያጎድለው ይሆናል ብላ ማሰቧ!

ፈቃደ ከእርሷ በፊት ከሴቶች ጋር ግንኙነት እንደነበረው ታውቃለች ከእርሷ ጋር ከሆነ ወዲህ ግን የእርሷ ብቻ መሆኑን በሙሉ ልቧ ነው የምታምነው። እርሷም እንዲያምናት ትፈልጋለች። ግን ምክንያቱን ያላወቀችው ነገር ታማኝነቷን ያሳጣት መሰላት። “ምነው ልጃገረድ ነኝ ባላልኩት ኖሮ” ትላለች ሁልጊዜም ያንን ዕለት ስታስታውስ።

ድንገት ስልኩ ጮኸና አሰደነገጣት፤ እነሳችና “ሂሎ” አለች።

“ምነው ፍሬ ዛሬ ጠፍተሽ ዋልሽ?” አላት

“ውይ ታረቀኝ እንደምን ዋልክ? ፈቃድ እንደሚመጣ ነግሬህ አልነበረም” አለችው።

“እና እርሱ ከመጣ ትምህርት ቤት አትመጭም ማለት ነው?”

“ነገ ከሰዓት እመጣለሁ፤ ይልቅስ እንኳን ደስ ያለሽ አትልኝም?”

“ይቅርታ እንኳን ደስ ያለሽ፤ አጉል ለምጄሽ ስትቀሪ ይደብረኛል” አላት ታረቀኝ ከለቡ።

“ነገ አልቀርም እመጣለሁ” አለችው እያዘነች።

ስልኩን ዘግታ ስለታረቀኝ አሰበች፤ ሁሌም እንደምታደርገው ትምህርት ቤት ውስጥ ከምታውቃቸው ሴቶች ልጆች ለታረቀኝ የምትሆን መፈለግ ያዘች።

\* \* \* \*

ትምህርት ተጠናቆ የፈተና ዝግጅት ተጀምሯል፤ ታረቀኝ ግን ሰሞኑን ብስጩነቱ ብሰበታል፤ የመኝታ ክፍል ጓደኞቹ በእርሱ ምክንያት የሚፈልጉትን ያህል ማጥናት አቅቷቸዋል። የታረቀኝ ጎበዝ ተማሪነትና መልካም ጓደኝነት “የራሱ ጉዳይ” ብለው እንዲተዉት አላደረጋቸውም። እናም ሰሞኑን የመነጋገሪያ አጀንዳቸው ሆኗል። እንዳንደቹ ከታረቀኝ ጋር በግልጽ ለመወያየትና ለችግሩ መፍትሔ ለማግኘት ሞክረዋል፤ ግን የተገኘ ውጤት የለም።

ከመኝታ ክፍል ጓደኞቹ በጣም የሚቀርበው ልጅ ከታረቀኝ ጋር ለመወያየት ተደጋጋሚ ሙከራ ማድረጉን አላቋረጠም። “ኧረ በናትህ ታረቀኝ እኛንም ግራ አጋባኸንኩ” ምናለ ብታናግረኝ?” አለው አንድ ቀን ብቻቸውን ሆነው።

“ምን ልነግርህ እችላለሁ የማታውቀው ጉዳይ አለ?” አለው በመሰላቸት።

“እሺ! የማውቀው ነገር አለኝ ልበል፤ የተሻለ ሁኔታ ለመፍጠር ምን ላደርግልህ እችላለሁ? ይህንን አድርግ ብትለኝ የምችለውን ሁሉ ከማድረግ ወደኋላ አልልም” አለው ከለቡ።

“ቆይ ምን አድርግ ልበልህ? ፍሬ መጥታ አብራኝ እንድታጠና አድርግልኝ ብልህ ልታደርግልኝ ትችላለህ?” አለው ታረቀኝ።

“አዎ! የምችለውን እሞክራለሁ” አለ ጓደኛው።

“እባክህን አትቀልድ፤ ፍሬኮ ፍቅረኛዎ መጥቶ ከእርሱ ጋር ለመሆን ነው የማትመጣው”

“አንተስ ለምን ልትርሳት አትሞክርም ታዲያ...” አቋረጠው ታረቀኝ።

“በናትህ ተወኝ እኔ አሁን እንዲህ ዓይነት ምክር አልፈልግም” አለና ትቶት ወጣ።

የታረቀኝ ጓደኛ ተናደደ፤ ሰው ለፍቅር እንዲህ መሆን እንደሌለበት የሚያምን በመሆኑ በታረቀኝ በጣም አዘነበት። “ግን ምን ያድርግ ደግሞ ፈልጎ አልተቸገረ” አለ ደግሞ።

ወደአመሻሽ ላይ “የፍሬሕይወትን ስልክ ልትሰጠኝ ትችላለህ?” አለው።

“ትቀልዳለህ? ለምንድነው የምሰጥህ? ታረቀኝ ባንቺ ፍቅር ምክንያት ማጥናት ስላቃተው እባክሽን ነይና አባብይው እንድትላት” አለ ታረቀኝ እያሾፈ።

“በፈጠረህ ታረቀኝ፤ እኔ እየቀለድኩ አይደለም፤ የምለውን እላታለሁ። ብቻ ስልኳን ሰጠኝ። አለው ጓደኛው።

“ግን ስሜን እንድታነሳላት አልፈልግም” አለና ቁጥሯን ሰጠው።

ከምሽቱ አንድ ሰዓት ሲሆን ለፍሬሕይወት ደወለላት፤ ስልኩ ወዲያው አልተነሳም። “በናትሽ አንሺው” አለ የታረቀኝ ጓደኛ ስልኩን እጆሮው ላይ እንዳደረገ። ድንገት ስልኩ ተነሳና ተደናገጠ።

“ጤና ይስጥልኝ” አለ እንደምንም ራሱን አረጋግቶ

“ጤና ይስጥልኝ ማን ልበል?” ፍሬሕይወት መሆኗን ወዲያውኑ ነው ያወቀው።

“የታረቀኝ ጓደኛ ነኝ...”

“ምነው በደህና? ታረቀኝ ምን ሆነ?” ድንጋጤዋ ያስታውቃል።

“ደህና ነው ልበልሽ? ወይንስ ደህንነቱን መጥተሽ እንድታይው ልጠይቅሽ?” አላት።

“በናትህ አታስጨንቀኝ፤ ምን ሆነ?”

“ሰሞኑን ትምህርት ቤት መጥተሽ አታውቁም አይደል?”

“አዎ አልመጣሁም”

“በቃ! ያለመምጣትሽ ነው ችግር የፈጠረው፤ እባክሽን ነገ ነይ” አላት በማስተዛዘን።

“ኧረ “እባክሽ” መባል ያለብኝ አይደለሁም፤ ለምን ግን ታረቀኝ አልደወለልኝም?” አለችው።

“ነገ ስትመጭ ምክንያቱን ይነግርሻል። በእርግጠኝነት ነገ ትመጫለሽ አይደል?”

“በእርግጠኝነት እመጣለሁ” አለችው።

“በሰንት ሰዓት?”

“በሁለት ሰዓት”

“ኬኔዲ በር ላይ ይጠብቅሻል፤ በጣም አመሰግናለሁ” አላትና ስልኩን ዘጋው።

ስልኩን ዘግታ እራሷን በእጆቿ ይዛ ለብዙ ደቂቃዎች ቆየች። ትምህርት ቤት ከሄደች አንድ ሳምንት ሆኗታል። በእነዚህ ቀናት ውስጥ ከታረቀኝ ጋር በስልክም አልተገናኘችም። ራሷን በታረቀኝ ቦታ አድርጋ ስታስበው በጣም አዘነች። ስልክ ለምን እንዳልደወለ ገባት፤ እርሱ ይህን ያህል ሲያስብላት እርሷ ግን ለደቂቃ እንኳን አላሰበችለትም። ራሷን ታዘበችው። ፈቃደን ሸኝታ እንኳ መሄድ ነበረባት።

ለሁለት ፍብ ጉዳይ ሲሆን በአዲስ አበባ ዩኒቨርሲቲ ዋናው በር ገባች ፍሬሕይወት። እንደገባች ዐይኖቿ ወደ ኬኔዲ ላይብረሪ በር ማተፋቲ ታረቀኝን አየችው፤ ሮጠች። አጠገቡ ስትደርስ “ይቅርታ አድርግልኝ” ብላ ተጠመጠመችበት። ከሰላምታ በኋላ “ይቅርታ አድርገህልኛል?” አለችው እንደገና።

“ምን አጥፍተሽ?” አላት

“በመጥፋቴ ነዋ!” አለችው።

“አንቺ ልትነግሪኝ የሚገባሽን ሁሉ ነግረሽኛል፤ አቋምሽን አላውቀሽኛል፤ መቀበል ያቃተኝ እኔ ነኝ። ይቅርታ ልትጠይቁኝ አይገባሽም” አላት ኮስተር ብሎ።

“ቢያንስ ጓደኛህ ነኝ ላሰብ ይገባኝ ነበር፤ ለራሴ ብቻ ባላስብ ኖሮ በመሀል መምጣትም ነበረብኝ፤ በናትህ ይቅር ብዬሻለሁ በለኝ” አለችው።

“እሺ! ደስ የሚልሽ ከሆነ፤ ይቅርታ አድርጌያለሁ” አላት ታረቀኝ። ጉንጨን ሳመችው።

“አሁን ጥናት መጀመር እንችላለን፤ የት እንሁን?” አለችው።



እስከፈተና ድረስ ባሉት ቀናት የተቻለውን ያህል ለማጥናት ሞክረዋል ውጤት ግን አጥጋቢ አልሆነም። የታረቀኝ ሁኔታ ይረብሻል፤ ያሳዝናታል... ምን መደረግ እንዳለበት ታስባለች። ሁኔታውን ለመለወጥ ምን ልታደርግ እንደምትችል እየውጠነጠነች ባለችበት ሁኔታ አንድ ቀን ያ የታረቀኝ ጓደኛ ስልክ ደውሎ እንደሚፈልጋት ነገራት።

በሚቀጥለው ቀን ከልጅ ጋር ተገናኝና “ታረቀኝ ትምህርት ሊያቋርጥ ነው” አላት በትካዜ። ደነገጠች ፍሬ፤ ለጥቂት ደቂቃዎች አፍጥጣ ተመለከተችውና

“ከእኔ ለመራቅ ነው አይደል?” አለችው አንገቷን ደፍቶ።

“አዎ!” አላት ጓደኛው።

“እኔ ትምህርቱን ብተወውስ?” አለችው ቀና ብላ እያየችው።

“ለፈቃደ ብለሽ?” አላት ደንገጥ ብሎ።

“ጓደኛው እኮ ነኝ፤ ይህንን ማድረግ ትልቅ ነገር አይደለም፤ እናንተ ስትመረቁ ተመልሼ ልገባ እችላለሁ” አለችው።

የታረቀኝን ሕይወት ማበላሸት እንደሌለባት አሰበች። በፍቅር ለተሰቃዩ ልቡ ልታደርግ የምትችለው ነገር ባይኖራትም ከአጠገቡ ራቅ ልትልለት እንደሚገባት ወሰነች። አዎ! አጠገቡ ሆኖ ሲሰቃይ ከምታይ መራቅ ይሻላታል። ታረቀኝን ትወደዋለች፤ እናም የራሱ ጉዳይ ማለት አልቻለችም። እዛ ግቢ አብረው እስካሉ ድረስም መለያየት የሚታሰብ አይደለም ሁሌም አንገት ላንገት ተቃቅፈው ነው የሚገኙት።

“እኔ ግን ይህን እንድታደርገህ መፍረድ እችገራለሁ፤ ብታስቢበት ደስ ይለኛል” አላት ሲያሰብ ቆይቶ።

“ግደለህም፤ ሳሰብበት ነው የቆየሁት። ታረቀኝን ለመሰለ ጓደኛ ደግሞ ይህችን ታህል መስዋእትነት መክፈል ከባድ አይደለም” አለችው በቁርጠኝነት። ሁለቱም በየሀሳባቸው ተመሰጡና ዝምታ ሰፈነ።

“መገናኘታችንን ግን አትንገረው” አለችው ከጥቂት ዝምታ በኋላ።

“በጣም አዝናለሁ፤ በሕይወትሽ ላይ እንዲህ ዓይነት ውሳኔ ስትሰጭ መመልከት ከብደኛል” አላት ልጅ።

“ሀሳብ አይግባህ፤ ይህን ሳልሰማ ታረቀኝ ትምህርቱን አቋርጦ ቢሆን ኖሮ ምን ላደርግ እንደምትችል ማሰብ ይከብደኛል። እኔም የማቋርጥ ይመስለኛል። በጣም ነው የማመሰግንህ በሕይወቴ ሙሉ የምደሰትበትን ውሳኔ እንድሰጥ እንዳደረግክኝ እርግጠኛ መሆን ትችላለህ” አለችው።

ጥቂት ሰንበትበት ብሎ “ፍሬ ትምህርት ላቋርጥ ነው አለችኝ” አለው ታረቀኝ ለጓደኛው።

“ለምን?” አለው ጓደኛው።

“አርግዣለሁ” አለችኝ።

“ምን አልካት ታዲያ” አለው በሰጠችው ምክንያት እየተገረመ።

“እንድታስወጣው ስነግራት በጣም ተቆጣች፤ በፍጹም እንደማታደርገው ነገረችኝ” አለ ታረቀኝ በትካዜ።

“ለበጎ ነው ብሎ ማሰብ ይሻላል፤ ለአንተ ደግሞ አጋጣሚው መልካም ይመስለኛል። በራሷ ጊዜ ከዚህ ጊቢ መራቅ ካለባት ታረቀኝ ትምህርት ማቋረጥ አያስፈልገውም” አለው ጓደኛው የታረቀኝን ስሜት እየተመለከተ።

“ይላካልኛል ብለህ ነው?” አለ ታረቀኝ በጥርጣሬ።

“የማንሰማግው እዚህ ላይ ነው” አለ ጓደኛው በቁጣ።

ታረቀኝና ጓደኛው ብዙ ተከራክሩና በመጨረሻው ታረቀኝ ትምህርት ባለማቋረጡ ተስማማለት። የታረቀኝ ጓደኛ ይህንኑ ለፍሬሕይወት ነገራት። ከሰሞኑ ትምህርት ለማቋረጥ ልታሟላ የሚያስፈልጋትን ሁሉ ስታደርግ እንደወትሮአቸው ከታረቀኝ ጋር ነበሩ።

በመጨረሻ ሲለያዩ “ፍሬ! እንደወደድኩሽ እኖራለሁ፤ ተሳክቶልኝ ጓደኛ መያዝ ብትል እንኳን የምረሳሽ አይመስለኝም” አላት።

“እኔም አልረሳሁም ታረቀኝ፤ በሕይወቴ ሙሉ እንዳንተ ዓይነት ጓደኛ ይኖረኛል ብዬ አላሰብም። ከአንተ ጋር በፍቅር የምትጣመድ ሴት ዕድለኛ ነች” አለችው።

\*\*\*\*

ክፍል 5  
የትዳር ሕይወት

ሰሞኑን እንቅልፍ እምቢ ይላታል፤ የሌሊቱን አብዛኛውን ሰዓቶች በመገላበጥ ነው የምታላልፋቸው። አንዳንዴ ተነስታ ትቀመጣለች፤ አለያም ከአልጋዋ ወርዳ ትቆማለች። የወሰነችው ታላቁን የሕይወት ውሳኔ ነው። የራሷን ሕይወት በራሷ መወሰን እንዳለባት ያላት እምነት ፅኑ ነው። እናም ወደአዋሳ ስትሄድ ባህሉና ወጉ በማይፈቅደው መንገድም ቢሆን ወደትዳር እየገባች መሆኑን ታውቀዋለች።

“ግን ፈቃደ ባይሰማህ?” ድንገት ወደአእምሮዋ የመጣ ጥያቄ ነው፤ እስካሁን አላሰበችውም።

እናም ለፈቃደ ስልክ ደወለችለትና “ልመጣ አሰቤ ነበር” አለችው።

“ትምህርት ቤት ተዘጋ እንዴ?” አላት እርሱም።

“ሳይሆን ትምህርቱን ልተወው ነው...”

“እየቀለድሽ ነው?”

“እየቀለድኩ ሳይሆን የምሬን ነው”

“እኔ በዚህ ውሳኔ አልሰማም” አለ ኮስተር ማለቱን ለመግለጽ እየሞከረ።

“ካልተሰማህ ችግር የለውም፤ “ሳትነግሪኝ” እንዳትለኝ እፈልጋለሁ አለችው እርሷም ያላትን ቁርጠኝነት በሚገልጽ ሁኔታ።

“እሺ ትንሽ ላሰብበት...”

“ትችላለህ” አለችው እስኪጨርስ ሳትጠብቀው። የስልክ ንግግራቸው በዚህ አበቃ።

በሚቀጥለው ቀን ቤት አልቀላችም፤ ከብዙዎቹ የእስር ቤት ጓደኞቿ ጋር እምብዛም አይገናኙም፤ አልፎ አልፎ የሚገናኙት ከሚሰጥረ ጋር ብቻ ነው። አሁን ግን መሄድ አለባት፤ ውሳኔዋን ልትነግራቸው እንደሚገባት አምናበታለች። በመጀመሪያ ሚሰጥረን ለማግኘት ወሰነችና ወደዚያው ለመሄድ ወጣች።

“ፍርድ ከየት ተገኘሽ?” አለችት ሚሰጥረ ስታያት።

“ልጠይቅሽ መጣሁ አንቺ ባትፈልገኝ እኔ ልፈልግሽ አልችልም?” አለች እንደቀለፈ።

“ጉረኛ! አንቺ ፈቃድ እያለ ማን ይታይሻል ደግሞ?” አለችት የተለመደውን ተረብ በመጀመር።

ልታደርግ የወሰነችውን ነገረችት፤ “አይሆንም አይደረግም!” አለች ሚሰጥረ። “ፍርድ ግን ምን ሆነሻል? አላበዛሽውም እንዴ አግባኝ እያልሽው እኮ ነው” አለችት ከምሯ እየተናደደች።

“ሊሆን ይችላል፤ እኔ ብጀምረው ምናለበት” አለችት እየቀለደች።

“ፍሬ እባክሽን አስቢበት፤ በጣም የቸኮልሽ ይመስለኛል” አለች ሚሰጥረ ስለፈቃድ ያላትን ስሜት ሳትነግራት ፍሬሕይወት እንዲህ ያለ ውሳኔ ላይ በመድረሷ ጥፋተኝነት እየተሰማት።

“ሳልናገር መሄድ ስላልፈለግሁ ነው የመጣሁት፤ ውሳኔዬ የማይታጠፍ ነው” አለች ፍሬ ኮስተር እንዳለች። ሚሰጥረም ከዚያ በኋላ ምንም ለማለት አልደፈረችም። ጥቂት ተጨዋወቱና ተሰነባበቱ።

ፍሬሕይወት እንዳሰበችው ልትሰናበታቸው ያሰበቻቸውን ሁሉ አዳርሳ ስትጨርስ ድክም አላት። ብዙዎቹ በውሳኔዋ ባይስማሙላትም ስለነገረችቸው አመሰግኗት።

ቤት ስትገባ የበላይሁንን እናት ደጅ አገኘችቸውና ስልኩ ሙሉ ቀን ሲጮህ መዋሉንና በመጨረሻ እነርሱ ቤት ተደውሎ መልእክት

እንደተቀበሉ ነገሯት። የደወለው ፈቃድ ነው ነገ በጠዋት እደውላለሁ ነው መልእክቱ። እንዳለውም በጠዋት ደወለ።

ፍሬሕይወት ስልኩን አነሳችና “ሄሎ!” አለች። “ምንው ፍርድ እንዲህ አሰቃየሽኝ?” አለ ፈቃድ ከሰላምታ በፊት።

“በደንብ እንድታሰብበት ብዬ እኮ ነው” አለችው የእርሷ ባልሆነ አነጋገር። አነጋገሯ ለራሷም ገርሟታል።

“ምን ለማለት ፈልገሽ ነው?” አለ በብስጭት።

“ቀልድ ትተሃል መሰለኝ አንተ ልጅ አሁን ይሄ ምን ያስቆጣል? እሽ ምን ወሰንክ?” አለችው።

“መቼ ለመምጣት አስበሻል?” አለ፤ ጥያቄዋን በጥያቄ እየመለሰላት።

“እኔኮ የእርስዎን መልስ ነው የምጠብቀው ጌታዬ!” አለች ለመጀመሪያ ጊዜ እየቀለደች።

ያንኑ ዕለት ለበላይሁን እናት ሥራ ማግኘቷንና ወደ ክፍለሀገር ልትሄድ መሆኑን ነገረችቸው፤ በጣም ደነገጡ።

“እንደፈራሁት ቤቱ ሊዘጋ ነው?” አሏት።

“አይዘጋም! እመለሳለሁ እማማ። ለጊዜው የሚገቡ ሰዎች ተነጋግራያለሁ መጥተው ያነጋግሩዎታል፤ ስማቸውና የስልክ ቁጥራቸው ይሄውና” አለችቸው ወረቀት እየሰጠቻቸው።

“ሁሉን ነገር ጨርሰሻላ?” አሏት።

“አዎን ጨርሻለሁ እማማ” አለችቸው።

የመጨረሻው ቀን ደረሰ፤ “ከዚህ በኋላ እዚህ ቤት ውስጥ የማድረግ ለአንድ ቀን ብቻ ነው። ነገን ብቻ!” አለች እንደልማዲ እንቅልፍ አልወሰድ ብሏት ከአልጋዋ ወርዳ መንጎራደድ ስትጀምር። ሁልጊዜም

ከሰድስት ቤተሰብ ብቻዎን የመቅረቷን ነገር ስታስበው መጮህ ያምራታል። አሁን ደግሞ እርሷም ትታው ልትሄድ ነው። “አዎ ከነገ በኋላ ይህ ቤት ሌላ ቤት ይሆናል፤ ከእንግዲህ እነዚህ ሁሉ በዚህ ቤት ውስጥ አይታዩም” አለች ሳሎን ገብታ እግርግዳ ላይ የተሰቀሉትን ፎቶግራፎች እየተመለከተች። ፎቶዎቹን በሙሉ አወረደችውና ጠረጴዛው ላይ በጥንቃቄ አስቀመጠችው። መጠቅለል ከጀመረች በኋላ እንደገና ፈታችና ቤተሰቡ በሙሉ ያሉበትን አንድ ፎቶግራፍ ለብቻው አስቀመጠች። “ቢያንስ ይህ አብሮኝ መሆን አለበት” አለች ለራሷ። በልብስ ጠቀለለችና ሻንጣዎ ውስጥ ከተተችው። ቤቱ ውስጥ የሚገቡት ሰዎች የቤቱን ዕቃ እንደሚጠቀሙበት ቢነጋገሩም አንዳንዶቹን ዕቃዎች አንድ ክፍል ውስጥ አስገብታ ማሸግ ስለሚያስፈልግ በመልክ በመልኩ ስታደራጅ ሌሊቱ አለቀ።

ትንሽ ረፈድ ሲል ነጠላዎን ነጠል አድርጋ ለበሰችና ቤቱን ዘግታ ወጣች፤ በመንገዷ ላይ ሁለት ሻማዎችንና ሁለት አበባዎችን ገዛችና በፈጣን እርምጃ እየተራመደች ወደኡራኤል ቤተክርስቲያን ሄደች። ለእናትና ለአባት ውሳኔዎን ልትነግር፤ በመንፈስም ቢሆን አይዘነዝን እንዲሁትና በእዝነህሊናዎም ቢሆን “ተባረኪ!” የሚለውን ታላቅ ምርቃት ልትቀበል ነበር የምትሄደው።

ሁሌም እንደሚሆነው መቃብሮቹን ስታያቸው የልቧ ምት ጨመረ፤ ቆመችና አማተበች፤ እራሷን ለማረጋጋት ለጥቂት ደቂቃዎች በይኖቿን ጨፈነችና ገለጠችው። የእናትና አባቷ መቃብሮች አጠገብ ላጠገብ መሆናቸው ያስደስታታል። አንዳንድ የሚነጋገሩ ሁሉ ይመስላትና ስለዕድለኛነታቸው ታስባለች፤ ትቀናባቸዋለች። ከመቃብሮቹ በስተግርጌ እመሀል ባለው ጠባብ ቦታ ላይ ተንብረከከችና ጸሎቷን አድርጎ ቀና ስትል ዐይኖቿን እንባ አቃጠላቸው። “ዛሬ ማልቀስ የለብኝም” አለች ለራሷ።

\*\*\*\*

ፍሬሕይወት አዋሳ ስትደርስ ፈቃደ በሚገባ ተዘጋጅቶ ጠበቃት፤ ከጓደኞቹ ጋር እራት አዘጋጅተው ጋበዟት። ኑሮ “ሀ” ተብሎ

ተጀመረ። ምቹት ያለው ቀላል አጀማመር ነበር። በአዋሳ ሀይቅ ዳርቻ ላይ በተሠራው ዋቢ ሸበሌ ሆቴል ውስጥ ካሉት ቪላዎች በአንዱ ውስጥ ነበር ፈቃደ የሚኖረው። ለጊዜው አስቸጋሪ ነገር አልነበረም። ቤቱ ለመኖር በሚያስፈልጉ ቁሳቁሶች የተደራጀ የሆቴሉ ሠራተኞችም አስፈላጊውን ግልጋሎት የሚሰጡበት ሁኔታ ነበር።

ሕይወት በጣም ቀላል ሆነላት፤ በዚያ ላይ ያለችው ከምታፈቅረው ሰው ጋር ነው፤ ተደሰተች። ፈቃደ ደመወዙን አምጥቶ ያስረክባታል። በጀታቸውን አብረው ይሰራሉ፤ ገንዘባቸውን ይመድባሉ፤ መተሳሰብና ሰላም ያለበት አዲስ ሕይወት መሠረቱ። ወግና ልማድን ያልተከተለ ቢሆንም ትዳር ተመሠረተ። ብዙዎች የሚቀኑበት በፍቅር የደመቀ ሆነ ቤታቸው።

ማሕበራዊ ግንኙነታቸው ሰፊ ነው፤ የፈቃደ መሥሪያ ቤት ጓደኞች፤ በሆቴሉ ውስጥ እንደነሱው ተከራይተው የሚኖሩ ሰዎች፤ ብቻ ከበርካታ ሰዎች ጋር ተዋወቀች። ሰብሰብ ብለው ሲጫወቱ ፍርዶ አንዳንድ በሀሳብ ጭልጥ ትላለች አለያም የተሰበሰቡትን ሰዎች ትገመግማለች። ብዙዎቹ የሚመቻትና ተመሳሳይነት ያለው ባህሪ አላቸው። “እነዚህ” ትላለች ለራሷ “እነዚህ የዘመን ተጋሪዎቻችን ናቸው፤ አይ እነዚህ እንኳ አይመስሉም...” ትላለች ለራሷ፤ ለብቻቸው ሲሆኑ ፈቃደን ትጠይቀዋለች “እነእንትና የኛ ሰዎች ናቸው እንዴ?” ትለዋለች።

“ልክ ነሽ፤ ግን በምን አወቅሽ?” ይላታል እየገረመችው።

“ታውቃለህ አንድ የሆነ የሚያመሳሰለን ነገር አለ፤ ልገልጸው ግን አልችልም” ትለዋለች።

ታረቀኝን ሳታስታውስ የዋለችበት ቀን አልነበረም። “እንዴት ሆኖ ይሆን?” ትላለች ባስታወሰችው ቁጥር። ያለበትን ሁኔታ ማወቅ በጣም ትፈልጋለች፤ ግን እንዴት አድርጋ? ቤተሰቦቿን፤ ያሉትንም የሞቱትንም ታስታውሳለች፤ አንዳንድ ብትተክዝም ትካዜዋ አጭር ነው። ፈቃደ ሲመጣ ሁሉን ያስረሳታል።

ፍሬ በተቻላት አቅም ሁሉ ከእስር ቤት ጓደኞቿ ላለመለያየት ትጥራለች፤ ያለችበትን ሁኔታ ትጽፍላቸዋለች። እነርሱም ይጽፋላታል አንዳንዴም ይደውሉላታል። አንድ ቀን ሰብሰብ ብለው ያለችበት ቦታ ድረስ መጥተው ጠይቀዋት ፍንድቅድቅ ብላለች። አዲስ አበባ እያለች ትጠይቃቸው የነበሩ ሰዎችንም መጠየቅን አላቋረጠችም፤ ስልክ ትደውላለች። ለአስቻለው እናት ወደአዲስ አበባ የሚሄድ ሰው ፈልጋ መላክ የምትችለውን ያህል ትልክላቸዋለች። "አይዘዎት!" የሚል መልእክት ትልክላቸዋለች። ፈቃደ ደግሞ በዚህ ወደኋላ የሚለው ነገር የለውም "ሕይወታቸውን ለከፈሉ ጓዶቻችን ገንዘባችንን መክፈል ካታተንግ..." ይላታል፤ የልቧን ይሞላላታል። ሕይወት አስደሳች ሆነ።

"ዛሬ እንግዳ ይገፍ እመጣለሁ" አላት ፈቃደ አንድ ቅዳሜ።

"በደስታ እቀበልሃለሁ" አለችው።

ፈቃደ እንደወጣ እርሷም ለእንግዳ ማስተናገጃ የሚያስፈልጉ ነገሮችን ለመገዛዛት ወጣች። ከገበያ ስትመለስ ወዲያውኑ ሥራ ጀመረች፤ እየሠራች ደግሞ ስለእንግዳው አሰበችና ስለማንነቱ አንዳችም ጥያቄ አለማቅረቧ ትዝ አላት። "ሲመጣ ማን እንደሆነ አውቅ የለ? ምን አስቸኮለኝ" አለች ለራሷ።

እዘጋጅታ ስትጨርስ ሰዓቷን ተመለከተች፤ ለፈቃደ መምጫ ሰዓት የቀሩት ሰላሳ ደቂቃዎች ብቻ ናቸው። ፈጠን ብላ ወደመታጠቢያ ቤት ገባች። ተጣጥባና ልብሰቿን ቀይራ የምግብ ጠረጴዛውን በማዘጋጀት ላይ እያለች የሳሎኑ በር ተንኳኳ።

"ይግቡ" አለች ፍሬሕይወት። በሩ ተከፈተና ፈቃደና እንግዳው ተከታትለው ገቡ። ፍሬ ደነገጠች፤ ይህን መልክ ታውቀዋለች፤ በሚገባ ታውቀዋለች፤ ግራ ገባት።

"ዘውዱ ይባላል፤ እስር ቤት አብሮን የነበረ ጓደኞችን ነው" አለ ፈቃደ። እንደምንም ሀሳቧን አሰባሰባ ከእንግዳው ጋር ሰላምታ ከተለዋወጡ በኋላ እንግዳው እንዲቀመጥ ጋበዘችው።

"የማውቅህ መሰሎኝ ነው የደነገጥኩት" አለችው።

"እስር ቤት ተያይተን ይሆን?" አላት ፈቃደ እዚያ እስር ቤት የነበረች መሆኗን እንደነገረው አስታውሶ።

"አንተ እንኳን ሳትሆን እኔ አይቼሃለሁ፤ ያ መልክና መገረፊያው ክፍል የሰማሁት ሥም አሁን ካየሁት ሰውና ከተነገረኝ ሥም ጋር ተገጣጠሙብኝ" አለች።

"እንዴት ልታይውና ስሙን ልትሰሚ ቻልሽ?" አላት ፈቃደ። ሁኔታውን ነገረቻቸው። ሴቶች ክፍል ተገፍትሮ ሲወድቅ የነበረውን ሁኔታ፤ በሚቀጥለው ቀን መግረፊያ ክፍል ተጠርታ ስለዘውዱ መጠየቅና የተጠየቀችበት ምክንያት ከበላይሁን ጋር ሊዛመድ እንደሚችል የነበራትን ግምት ሁሉ ነገረቻቸው።

እንደማንኛውም ጊዜ የዚያ ዘመን ተጋሪዎች እንደሚያደርጉት ውሎቸው ሁሉ ከዚያ ክልል ሊወጣ አልቻለም፤ ግን ለእነርሱ አስደሳች ነበር። በትግሉ ወቅት የነበሩትን ሁኔታዎች ሲያነሱና ሲጥሉ፤ በትግሉ ውስጥ ሕይወታቸውን የሰጡትን ጓዶች ሲያደንቁ፤ የነበረውን መተማመንና አንዳቸው ለሌላው ሕይወት መትረፍ እስከሕይወት መስዋዕትነት የከፈሉበትን ዘመን ሲዘክሩ በአንጻሩ ደግሞ ባለዕዳነታቸውን ሲያስቡና ሲቆዝሙ... ጊዜው ሳያስቡት ሮጦ ወደአመሻሹ ላይ ዘውዱን ሸኙት።

\* \* \* \*

ከአዲስ አበባ ለሄደ ሰው የክፍለ ሀገሩ ኑሮ እንደአዲስ አበባ ወከባ የለበትም። ብዙ ማህበራዊ ትስስር ስለማይኖራቸው የእረፍት ቀናቸውን በጋራ የማሳለፍ ልማድ አላቸው።

አንድ ቀን ዘውዱ "ለምን እንፈቃደን አንድራቸውም?" አለ ሰብሰብ ብለው ሲጫወቱ።

"እውነት እኮ ነው፤ ለምን የሆነች ዝግጅት አድርገን ጋብቻቸውን አናከብርላቸውም?" የሌላው ሀሳብ ነበር።

“እኔ ዝግጅቲን ሠርግ የማስመሰሉን ኃላፊነት እወስዳለሁ” አለች የአንደኛው ጓደኛቸው እጮኛ። በዚህ ተስማሙ።

የፈቃድ ጓደኞች ለፈቃድ ለፍሬሕይወት ጋብቻ መታሰቢያ ይሆን ዘንድ ፕሮግራም አዘጋጅተው ፈቃደንና ፍሬሕይወትን ጋበዟቸው። በመጀመሪያ የሄዱት አንደኛው ጓደኛው ቤት ነበር። ቤቱ ውስጥ ሲገቡ አድናቆታቸውን ሲገቱ በማይችሉበት ሁኔታ ደነገጡ። ቤቱ በጣም አሽብርቋል፤ እሳሎኑ መሀል ወንበሮች ላይ የተቀመጡት የሰርግ ቬሎና የወንድ ሙሉ ጥቁር ሱፍ ከነጭ ሸሚዝ ጋር፤ በትንሽ ጠረጴዛ ላይ በሁለቱ የሠርግ ልብሶች መሀል የተቀመጠው አበባ ለቤቱ ልዩ ውበትን አጎናጽፈውታል።

ፈቃድና ፍሬሕይወት በድንጋጤ ፈዘው እንደቆሙ ጓደኞቹ በአንድ ላይ “መልካም ጋብቻ” አሏቸው። ማመን እስኪከብዳቸው ድረስ፤ ደስታ ዐይኖቻቸውን በእንባ እስኪሞላቸው ድረስ ነበር የፈቃድና የፍሬሕይወት ስሜት። ሁለቱም እርስ በእርሳቸው እየተያዩ ፍዝዝ አሉ።

“ልብሶቻችሁን ልበሱ” አለቻቸው የጓደኛው እጮኛ። በሩን መለስ አድርገውላቸው ወጡ።

ፈቃድና ፍሬሕይወት የሰርግ ልብሱን ለብሰውና በጓደኞቻቸው ታጅበው በሆቴሉ ግቢ ውስጥ ወዳለው የዋና ቦታ መሄድ ነበረባቸው። እነርሱ የተባሉትን መፈጸም እንጂ ስለፕሮግራሙ ምንም ዓይነት አስተያየት ሊሰጡ እንደማይችሉ ማስጠንቀቂያ ተሰጣቸው። ምስጋና ለማቅረብ እንኳ ጊዜ አልነበራቸውም፤ የዕለቱን ፕሮግራም የሚመራው ዘውዱ ነው። ለዚያ ሰዓት የመዋኛ ሥፍራው ነጻ እንዲሆንላቸው ከሆቴሉ ጋር ተነጋግረዋል። ልክ ሲደርሱ መዋኛው ለፍሬና ለፈቃድ ብቻ ተለቀቀላቸው። ለስለስ ያለ የሰርግ ዘፈን እየተሰማ ሁለቱ ሙሽሮች ወደ መዋኛው እንዲገቡ ተነገራቸው። ገቡ፤ ዋናውን ተያያዙት የውሀው ድምጽና የሙዚቃው ቃና በሁለቱም ልቦች ውስጥ ልዩ ስሜትን በመፍጠሩ የተነሳ ሁለቱም በተመስጦ በቀስታ መዋኛቸውን ቀጠሉ። በዚያች ቅጽበት ፍሬሕይወት ሀሳቧ ወደአንተነህ ኮበለለባት።

“እንዴ ዋናውን የደስታ አድርጉት እንጂ!” አላቸው ዘውዱ ጮክ ብሎ።

ፈቃድና ፍሬሕይወት ተቀራረቡ፤ እየዋኙ መጫወት ጀመሩ፤ መሸቀዳደም፤ መደፋፈቅ... ሳቅ... የዋናው ቦታ የብዙዎችን ቀልብ ሳበ።

ከመዋኛው ሥፍራ ጥቂት ራቅ ብለው የሞቀ ጨዋታ የያዙት ሰዎች ግን በመዋኛው አካባቢ የሁሉን ቀልብ የሳበውን ሁኔታ አላስተዋሉም።

ውሀው ውስጥ ከገቡ ብዙ ደቂቃዎች ቢያልፉም ፈቃድና ፍሬሕይወት ምንም የደከማቸው አይመስሉም። እልፎ እልፎ ሁለቱም ውሀው ውስጥ ይሰጥሙና ሰውን ያስደነግጣሉ፤ ደግሞ ብቅ ይላሉ። ሁኔታቸው የዋና ስፖርተኛ እንጂ ተራ ዋናተኛ አላስመሰላቸውም። በመደፋፈቅ ላይ እያሉ እርሱ ሊደፍቃት ሲል ስታመልጠውና ሳያሰበው ስትደፍቀው በአካባቢው የነበሩት ሁሉ ሳቁ። ሳቁ በጨዋታቸው ውስጥ ሰምጠው ለአካባቢው ትኩረት ያልሰጡትን ሁለት ሰዎችም ከገቡበት የግል ጨዋታቸው ጎትቶ አወጣቸው።

ሁለቱም ሰዎች የሳቁን መንስኤ ለመመልከት ወደዋናው ስፍራ መጥተው ከሰዎቹ ተቀላቀሉ። ፈቃድና ፍሬሕይወት ለየብቻቸው መዋኘት ጀምረዋል ፍሬሕይወት በጀርባዋ ተንጋላ እየዋኘች እዳር ደረሰችና ብረቱን ያዝ አድርጋ ቆም ከማለቷ “መልካም ጋብቻ” አላት ዘግይቶ የመጣ ጓደኛቸው።

“እናመሰግናለን” አለችው ፈቃደንም በመወከል።

በዋናው ቦታ አካባቢ የተፈጠረው ድምጽ ሰቧቸው ትዕይንቱን ከተቀላቀሉት ሁለት ሰዎች አንዱ አንተነህ ነው። አንተነህ የተመለከተውን መልክና የሰማውን ድምጽ ማመን አቅቶት ዐይኖቹን አሸት አሸት አደረጋቸው፤ ያደረገውን ኮፍያ ወደግንባሩ ደፋ አደረገና ፊቱን ከእይታ ከለለ። ከእይታ የበለጠ ለመራቅ የቆመበትን ቦታ ቀየረ። እነዚያን ዐይኖችና በውሀው ተነክሮ አንገቷን የሙጢኝ ብሎ የተጠመጠመውን ወርቃማ ጸጉር ሲጠራጠር አልቻለም። መነጽሩን አወለቀና ትክ ብሎ ተመለከታት፤ እብረቱ ላይ ተቀምጣ በእግሮቿ ከውሀው ጋር የምትጫወተውን ፍሬሕይወትን።

ጓደኛው አድራጎቱን ሲከታተል ቆይቶ "ምን ነካህ?" አለው ወደጀርወ-ተጠግቶ።

"ፍሬሕይወት!" አለው አንተነህ በጣም በደክመ ድምጽ ዐይኖቹን ካነጣጠሩበት አቅጣጫ ሳይመልሱ።

ከጥቂት ደቂቃዎች በኋላ አንገቱን እንደሰበረ ከዋናው አካባቢ ለመራቅ ጉዞውን ጀመረ።

ጓደኛው የአንተነህ ሁኔታ ግራ እያጋባው ተከተለው። ኋላና ፊት ሆነው ጥቂት ተራመዱና ከዋናው ሥፍራ ዕይታ ተሰወሩ።  
"እኮ ለምንድነው አጋጣሚዎች እንዲህ የሚፈታተኑኝ?" አለና በጨኸት ጠየቀው አንተነህ ጓደኛውን። ጓደኛው በድንገት የጮኸበት የአንተነህ ድምጽ አስድንግጦት ወደኋላው እንደማፈግፈግ አለና ቆመ። ለቅጽበት ያህል ከአንተነህ ጋር ተፋጠጡ።

"እርሷን ፍለጋ አዲስ አበባ ውስጥ፤ ያላደረሰኩት ቦታ የለኝም፤ ይሆናል ያልኩት ቦታ ሁሉ አልቀረኝም፤ አጣጥኜ። ታዲያ እንደአጣጥኜ ብቀር ምን ነበረበት? የሌላ ሰው መሆኗን እያሰብኩ እንድቃጠል ለምን ይፈርድብኛል?... " ጓደኛው አቋረጠው።

"ለሁሉም ረጋ ማለት ያስፈልጋል አንተነህ! መንፈስህን ለማረጋጋት ሞክር፤ በጥሞና ለማሰብ ትችል ዘንድ ስሜትህን በረድ አድርገው፤ ከዚያ በኋላ ብቻ ነው ረጋ ባለ አእምሮ አስፈላጊውን ትንተና መስጠት የሚችለው" አለ ጓደኛው የአንተነህ ድንገተኛ ለውጥ እየገረመው።

ጎን ለጎን ሆነው ጥቂት ተራመዱና አንተነህ ቆም ብሎ ጓደኛውን ተመለከተው። ትከሻውን እንደማራገፍ አደረገና "ይቅርታ! ሳታሰበው፤ አንተም ብቻ ሳትሆን እኔም ሳላሰበው በተፈጠረ ሁኔታ ስላሰጩክህ ይቅርታ" አለው። "ይመሰለኛል፤ ታሪኩን አጫውጭህሁ። ከዘመቻ ... ጀምራ..." አቋረጠው ጓደኛው።

"ታዲያ ለምን አታናግራትም?" አለው ጓደኛው።  
"ምን ብዬ ነው የማናግራት? ባልሽን ተይውና ከኔ ጋር እንሁን ብዬ ነው የማናግራት?" ጮኸ አንተነህ።

"ግን አንተ የምትወዳትን ያህል እርሷ እንደምትወድህ እርግጠኛ ነበርክ?" ሌላ የሚያናድድ የጓደኛው ጥያቄ ነበር።

"ስንት ዓመት እንደሆነና በምን ሁኔታ ውስጥ እንደተለየህ ታውቃለህ?" አለና አፈጠጠበት።

"እና ቢሆንስ አንተም ሆንክ እርሷ በተመሳሳይ ሁኔታ ውስጥ ነው ያለፋችሁት፤ እርሷ ነገር ዓለሙን ሁሉ ትታው ትዳር ስትመሰርት አንተ እንዲህ እንደአዲስ ፍቅረኛ ካልሞትኩ ማለት አለብህ? የምትለው ዓይነት ጠንካራ ፍቅር ቢኖራት ነው እንዲህ የምትሆነው? እኔኮ የሆሊውድ አክተር ነው የመሰለችኝ" አለው በማሸፍ።

አንተነህ የበለጠ ተናደደ። "በቃ አንተ ስሜቴ በፍጹም ሊገባህ አይችልም" አለና ባገኘው ጥላ ስር ዘፍ አለና ተቀመጠ።

"ሰማ አንተነህ ከሞተ ዓመታት ያስቆጠረ ፍቅር እያነሳህ እዩዩ ስትል አብሬህ እንዳለቅስ የምትጠብቅ ከሆነ ተሳስተሃል። በጣም እየገረምክኝ መሆኑን ባወቅህ! እንኳን አንተን ሆኜ ላስብህ" አለውና ጓደኛውም መቀመጫ ቦታ ፈልጎ አረፍ አለ።

"አየህ" አለ አንተነህ "አየህ አንተ እንደምትለው ቀላል አይደለም። ለኔ የነበራትን ፍቅር እንድጠራጠር የሚያደርገኝ ሃይል የለም። ስንሊያይ ግን የመገናኘት ዕድላችን የመነመነ ነበር። እርግጠኛ ነኝ "አንተነህ ሞቷል" ብላ ነው የምታስብህ። ይህን እያሰበች ደግሞ ዓለም በቃኝ ብላ ካልመለከሰች በስተቀር ሌላ ከማፍቀር መከልከል የለባትም፤ ፍቅሯን በእርሷነቷ ውስጥ ቀብራም ቢሆን ለማፍቀር መሞከሯ ሊያስከንናት አይችልም። እኔስ ብሆን መቼ ከዚህ ውጭ ነኝ? ፍቅር ለመጀመር ያልሞከርኩት ሙከራ አለኝ? እኔን ፍቅሯ የተቀበረበትን ድንጋይ እየፈነቀለ እንደሚያስቸግረኝ ለእርሷም እንዲሁ ሊሆን ይችላል። ታዲያ የኔ በዚህ መሀል መገኘትና ማነጋገር በሁለት እሳት መሀል ሊጥላት እንደሚችል እያወቅሁ እንዴት ነው ይህ እንዲሆን መንገድ የምክፍትው? ደግሞምኮ ልጄም እኔ የወደድኳትን ያህል ሊወዳት ይችላል..." ጓደኛው አቋረጠው

"በቃ የሚያዋጣህ ምን እንደሆነ ልንገርህ? እራሱን አሳምነህ "መልካም ጋብቻ!" ብለህ ከዚህ አካባቢ መጥፋት ብቻ!" አለው።

አንተነህ ፊቱ ተለዋወጠበት። "ዕድል እንዳልሰመረልኝ ተቀብቦ እንደቀለድከው "መልካም ጋብቻ" ለማለት ብቸል ደስታዬ ነበር። ግን አንተ እንዳቀለልከው አይደለም። ይህን ሁሉ አገር አቋርጬ የመምጣቴ ምክንያት ከሆኑት አቢይ ጉዳዮች አንዱ ፍሬሕይወት በመሆኗ ነገሩን ቀለል አድርጎ መተው እንደማልችል ልትረዳልኝ በተገባህ ነበር" አለው በጓደኛው ላይ የምሩን እየተቆጣጠ።

ጓደኛው ሙከራው ሁሉ እንዳልሰራለት ሲያውቅ ዝም አለ። ቅድመ-ንም ቢሆን የአንተነህን ስሜት ላለማባባስ እንጂ ጉዳዩ ቀላል ነው ብሎ አስቦ አልነበረም።

"እሺ ምን ለማድረግ ታስባለህ?" አለው ጓደኛው ኮስትር ብሎ።

"መሄድ! በአስቸኳይ ወደመጣሁበት መመለስ" አለው አንተነህም ፍርጥም እንዳለ።

ዐይኖቹ እንባ ማቅረራቸውን ሲመለከት ጓደኛው የበለጠ አዘነና ከአጠገቡ ራቀ። አንተነህ ዐይኖቹ ላይ ተንጠልጥለው የነበሩ የእንባ ዘለላዎች ቁልቁል በጉንጮቹ እየወረዱ እሸሚዙ ላይ ሲንጠባጠቡ ዝም አላቸው።

"ምነው ፈጠን ባልኩ ኖር!" አለና ራሱን ወቀሰ። ወደኢትዮጵያ ተመልሶ ለመግባት ይችል እንደሆነ ለማግራት የወሰደበት ጊዜ ረጅም ነበር። የፈለገውን መረጃ በፍጥነት ሊያገኝ ባለመቻሉ መቆየቱ ግድ ሆኖበት ነበር የዘገየው።

ድንበር አቋርጦ ሲወጣ የደረሰበትን ስቃይ፣ የአውሮጋን ኑሮ ለመልመድና የተረጋጋ ሕይወት ለመጀመር ያለፈበትን ውጣውረድ ሁሉ አሰበው፤ በዚህ ሁሉ ውስጥ ግን ፍሬሕይወት አብራው ነበረች። ተስፋ በቆረቆረባቸው ጊዜያት ሁሉ የሚጽናናው እርሷን ሲያስብ ነበር። በጓደኞቹ ግፊት እንደ ወጣት መሆን የሞከረባቸውን አጋጣሚዎች አስታወሳቸው፤ በጓደኞቹ አማካይነት የተዋወቃቸውንና አብረውት

የነበሩትን ሴቶች አሰባቸው... በዚህ ሁሉ ውስጥ ፍሬ በልቡ ውስጥ ያላትን ቦታ የነካው አልነበረም። እንባውን ሊያቆመው አልቻለም።

ከጥቂት ቀናት በፊት ወደኢትዮጵያ ሲመለስ ትንሽም ቢሆን ተስፋ ነበረው። የመጀመሪያ ሙከራውን ያደረገው በገባ በሰዓታት ውስጥ ነበር፤ የፍሬን ቤት ባያየውም አካባቢውን ስለሚያውቀው ወደዚያው አቀና። በመኖሪያ ሆቴልና በግቢ ገብርኤል መሀል ያለውን አካባቢ አዳርሶ ሳይሳካለት ተመለሰ። ዱሮ ይቀጣጠሩባቸው የነበሩበት አካባቢ ሁሉ እየሄደ እንደሞኝ አላፊ አግዳሚውን ሲመለከት የቆየባቸው ቀናት ጥቂት አልነበሩም።

ወደቤተሰቦቹ ከመሄዱ በፊት ሌላ ሙከራ ለማድረግ አሰቦ መንፈሱን ለማረጋጋትና ከፍሬሕይወት ትዝታ ጋር ለመሰንበት ወደአርባምንጭ ሄደ፤ የዘመቻ ጣቢያቸውን ለማየት፣ ከፍሬሕይወት ጋር የሄዱባቸውን መንገዶችና ተቀምጠው የተጫወቱባቸውን ሜዳዎች ለመመልከት... ያሰበውን ሁሉ አደረገ፤ በትዝታ ባሕር ውስጥ ሰጠመ፤ ለፍሬሕይወት ያለውን ፍቅር ጨመሩበት። ጓደኞቹን አስታወሰ፤ ከዩኒቨርሲቲ እስከ ዘመቻ፣ ከዘመቻ እስከ ተጣጥፈው የፖለቲካ ትግል... ትዝታው የትግል ጓደኞችን እያሰበ እንዲተክዝ አደረገው።

ወደአዲስ አበባ በተመለሱበት ዕለት "ለምን እግር መንገዳችንን አዋሳ ጎራ አንልም?" አለው ጓደኛው ። አንተነህ በሀሳቡ ተሰማማኝ ወደአዋሳ አቀኑ።

"ከአርባምንጭ የተረፈው መረጋጋት ሳይሆን የበለጠ መረበሽ ነው ፤ አዋሳ እንግባ " አለው ጓደኛው። አንተነህ ሀሳቡን ተቀበለና አዋሳ ገቡ። አዋሳ ደግሞ በፈረስ የተሻለ መዝናናት ትችላለህ" አለው።

የአዋሳ ቆይታው ግን ያልጠበቀው ነገር ላይ ጣለው ሲፈልጋት የሰነበተውን ፍሬሕይወትን በጋብቻ ደስታዋ ላይ እንዲያገኛት አደረገው፤ በውስጡ ያለውን ትንሽ ተስፋ አሟጦ ባደነትን አስታቀፈው፤ ሕይወትን ጠላት።

\*\*\*\*



ፈቃድና ፍሬሕይወት ጓደኞቻቸው ባደረጉላቸው ነገር ተገርመው አላበቁም። በየእለቱ ያነሱታል፤ ባነሱት ቁጥር ይገርማቸዋል። በየዕለቱ ፎቶግራፎቻቸውን ያዩዋቸዋል አሁንም ይደንቃቸዋል።

“ግን ይህ ዓይነት ሀሳብ እንዴት ሊመጣላችሁ ቻለ” አለችና ጠየቀች ፍሬሕይወት አንድ ቀን ሁሉም በተሰበሰቡበት የረፍት ቀን።

“ሀሳቡን ዘውዱ አመነጩ፤ ከዚያ ሁላችንም ተሰማማንበት። አፈጻጸሙን ደግሞ ግን እንዳሳመረው ታውቂያለሽ” አላት አንደኛው ጓደኛቸው። ዘውዱን ዞር ብላ ተመለከተችውና “ብቻ እድሜ ልኬን ሲደንቀኝ የሚኖር ነገር ነው አለች” ፍሬሕይወት።

“ምንም የሚደንቅ ነገር እኮ የለውም ፍሬ፤ ለሠርግ የማንጨነቀው እኛ ወንዶቹ ነን እንጂ ለሴቶች ግን ትልቅ ትርጉም የሚሰጥ መሆኑን ከሕይወት አጋጣሚ ማወቁ ነው ይህንን ሀሳብ እንዳቀርብ ያደረገኝ። አንዲት ያለሠርግ ያገባች ዘመዴ ከባለቤቷ ጋር ሠርግ ተጠርተው በሄዱ ቁጥር የምታለቅሰው እንባ መቼም የምረሳው አይደለም” አለና ነገራቸው።

ፍሬ በዘውዱ ውስጥ ብዙዎችን መልካም ሰዎች የምታይ ይመስላታል፤ እርሱ የትናንት አሻራ ነው። አመለካከቱ ይደንቃታል፤ ለዓላማ ያለው ጽናት ይገርማታል፤ “ለእገር መሥራት በፖለቲካ ብቻ ነው ያለው ማነው? በሕይወታችን እያንዳንዱ ቀን አንድ በሳ ነገር ማበርከት መቻል ላገር መሥራት ነው!” ይላል ሁልጊዜም ሰዎች ተሰፋ የመቁረጥ አዝማሚያ ሲያሳዩት። በእርሱ ውስጥ ብዙዎቹን ታያቸዋለች፤ አንተነህን፤ በላይሁንን፤ ቅዱስን... ይገርማታል።

ከሌሎቹም የፈቃድ ጓደኞች ጋር እጅግ በጣም ተቀራረበች፤ በጣምም ተግባባች፤ ወደደቻቸው ወደደገት። በእያንዳንዱ አጋጣሚ ለፍሬ ሥራ ለመፈለግ የማይሞክር የለም ግን ሊላካ አልቻለም። ሥራ ባለመግባቷ ብዙም አላዘነችም እንዲያውም ተመልሳ ወደትምህርት ቤት ለመግባትም እያሰበች ነበር።

አንድ ቀን “በሚቀጥለው ዓመት ትምህርት ቤት ብመለስሽ? ሥራው እንደሆነ አልተገኘም” አለችው ፈቃድን።

“አንቺን ከተመቸሽ ለኔ ችግር የለውም” አለ ፈቃድ።

አንዳንዴ ሕይወት በሚገርሙ አጋጣሚዎች ትሞገሳለች። ሲያሰቡበት የከረሙት ነገር ይቀርና በጭራሽ ያልገመቱት ነገር ይከሰታል። ፍሬንም የገጠማት ነገር እንዲህ ዓይነት ሆነ። አንድ ሰዎን ድንገት ጤና የማጣት ስሜት ተሰማት። ደነገጠች። ጠዋት ከእንቅልፏ ስትነሳና ቁርጫን ስትበላ ያለመደሰት፤ ብቻ መብሰክሰክ ጀመረች።

“ልጅ ሊመጣ ነው” አላት ፈቃድ። ደስታው ከገጽታው ላይ ሲፍለቀለቅ አስተዋለች።

ጤና ማጣቱና መነጫነጩ ቀጠለ። ከሊኒክ ሄደችና ተመረመረች መጸነጸን አረጋገጠች፤ ቀስ በቀስ ሀሳብ ገባት። ጊዜውን አሰላችው የምትወልድበት ጊዜ የሚቀጥለው ዓመት ትምህርት በሚጀመርበት ወቅት ነው። ትምህርት ቤት መግባት እንደማትችል ስታውቀው ሀሳቧን ደመደመች።

ተፈጥሮ የራሱን ቀመር ይከተላል የሚሆነው ሁሉ መሆን እስካለበት ጊዜ ድረስ ይቀጥላል። የፍሬ መነጫነጭ መበሰጫጩት ሕይወትን ከማጎሳቆል ያለፈ አስተዋጽኦ የለውም። ፈቃድ “ምን ያምርሻል? ምን ባደርግልሽ ይመችሻል?” ይላታል እርሷን ለማስደሰት የማይደርገው ጥረት የለም።

ወራት ተቆጠሩ ሆዴም እርግዝናዋን ማሳበቅ ጀመረ። የሕይወቷን የመጀመሪያ ምእራፍ አጠናቅቃ ከልጅነት አልፋ የልጅ እናት ወደ መሆን እየተሸጋገረች መሆኗ ልዩ ስሜት ፈጠረባት። እያንዳንዱ ተፈጥሮአዊ ለውጥ እናቷን ያስታውሳታል፤ ያስቆዝማታል፤ አንዳንዴም ያስለቅሳታል። ሮቢን ማስታወስ ስለእርሱ ማሰብ የዘወትር ተግባር ነው። ሮቢል ወንድሟ ሳይሆን ልጇ ነው የሚመስላት፤ እርሱም እንደዛው ነው የሚያያት ልክ እንደ እናቱ። አንዳንዴ ከአእምሮዋ አልወጣ ይልና በጣም ያስጨንቃታል።

የምትቀርባቸው ሰዎች ወደአዲስ አበባ በሄዱ ቁጥር የፖስታ ሳጥን ከፍተው ደብዳቤ እንዲያመጡላት ታደርጋለች። ሮቢልም መጻፍ አይታከትም፤ ሁል ጊዜም ይጽፍላታል። ስለትምህርት ቤቱ፤

ሰለጻደኞቹ፣ ሰለአኗኗሩ፣ ሰለቤታቸው፣ ሰለኑኑ... ብቻ ምን የማይጽፍላት ነገር አለው? ናፍቆት ግን ከኑሮው ምቹት ሁሉ ልቆ እንደሚሰማውና ሁሌም እረፍት እንደሚነሳው ይነግራታል። ስለ ታረቀኝ ይጠይቃል።

ለርቤል የሆነውን ሁሉ ገለጸችለት። ትምህርት ማቋረጧንና ማግባቷን ማርገዟንም ጭምር ጻፈችለት። እስከመቼ ልትደብቀው ትችላለች? እርሱም በሁኔታው በጣም ማዘኑንና መናደዱን ጻፈላት። ከዛ በኋላ ግንኙነታቸው እንደበሬቱ ሊሆን አልቻለም። ሮቢን አልተቀየመችውም ልጅ ነው፤ በዚያ ላይ ታረቀኝን በጣም ይወደዋል። ታረቀኝ እንዴት እንደሚወዳትም ያውቃል። ከታረቀኝ ጋር ብትሆን በጣም ይፈልግ ነበር። ስለዚህ ያለውን ቢላት አልገረማትም። አንድ ቀን የሕይወት ምስቅልቅልነት ሲገባው ይረዳታል። ማን ያውቃል አንድ ቀን ሲገናኙ ሁሉንም ልትነግረው ትችላል ይሆናል።

\*\*\*\*

አንተነህ ሊቆይ የፈለገውን ያህል ሳይቆይ ወደ "አገሩ" ተመለሰ። ለጻደኞቹ የሆነውን ሁሉ ነገራቸው። ሊመክሩትና ሊያበረታቱት ሞክሩ፤ ሙከራቸው ሁሉ ግን የአንተነህን ልብ ሊያሸንፍ አልቻለም። የአንተነህ ምርጫ ራስን በማደንዘዝ ስቃይን መርሳት ሆነ። ድንዛዜው ሲለቀው እንደገና ሊበሳጭ፣ የበለጠ ሊሰቃይ ራሱን በመጠጥና በሲጋራ ማደንዘዙን ቀጠለበት።

የሌሊቱን አብዛኛውን ሰዓት ከመጠጥ ጋር አሳልፎ የማያረካ እንቅልፉን ተኝቶ ሲነሳ ራስ ምታት ይፈልጠዋል፤ ከምግብ ይልቅ የሀመም ማስታገሻ መውሰድ ይቀናው ጀመር፤ እንክብሎቹን ይወስድና ወደሥራው ይሄዳል። የሥራ ባልደረቦቹ የሚመለከቱበትን የጸባይ ለውጥ በዝምታ ማለፍ ባለመቻላቸው ችግሩን ጠየቁት፤ አድበስብሶ አለፈው።

በሥራ ሰዓቱ ሁልጊዜም ከራሱ ጋር ይነጋገራል፤ የጀመረው መንገድ የሚያዛልቀው እንዳልሆነም ያውቀዋል። እናም ለራሱ ቃል ይገባል፤ ሁለተኛ ላይጠጣ፤ ራሱን ላይቀጣ ይወስናል። ከሥራ ሲወጣ ግን እግሩ በቀጥታ ወደመሸታ ቤት ይወስደዋል "ለዛሬ ብቻ" ይላል አንተነህ እግሩ ወደመራው እየሄደ።

አንዳንድ ቀን ደግሞ ውሳኔውን ያከብርና ከእግሮቹም ከራሱም ታግሎ ወደቤቱ ይገባል። እቤት ሲገባ የተዘረከረከ ቤቱ ያስጠላዋል፤ እናም ወንበሩን ይይዝና ወደበረንዳ ይወጣል። በሀሳቡ ከፍሬሕይወት ጋር ይውሉበት የነበረውን የአራት ኪሎውን አፓርትመንት ያስታውሳል። የዕቃዎቹ አቀማመጥና ንጽሕናው ወለል ብሎ ይታየዋል። ከሀሳቡ ጋር ብዙ ቢቆይ የሚያመው ይመስለዋል፤ ሁሉን ነገር ሊረሳ ይፈልጋል። እናም ከበረንዳው ላይ ይነሳና ውሳኔውን አፍርሶ ወደመሸታ ቤቱ ይሄዳል፤ እንደገና ሊደነዝዝ ራሱን ሊረሳ...

አንድ ቀን እንዲሁ ከሀሳቡ ጋር ተሟግቶ ውሳኔውን አፍርሶ ከቤቱ ወጣ። ወደተለመደው ቤት መሄድ ግን አልፈለገም፤ ከጻደኞቹም መቀላቀል አላሰኘውም። ጭቅጭቃቸው አስመርጮታል። ከሚኖርብት ሕንጻ ወጣና የለመደውን ጎዳና ትቶ በሌላ መንገድ እግሩ ወደመራው ሄደ። ለግማሽ ሰዓት ያህል ሲሄድ የት እንደሚገባ አላሰበም፤ ብቻ ዝም ብሎ ይራመዳል፤ ቀና ብሎ እንኳን ሳይመለከት አንገቱን አቀርቅሮ እርምጃውን የሚቆጥር ይመስል ይላወሳል።

ከፊት ለፊቱ የሚመጡትን ሰዎች አላስተዋለም፤ ድምጻቸው በርከት ሲልበት ቀና አለ፤ ለመጋጨት ጥቂት ሲቀረው ነው ቀና ያለው ፤ ላለመጋጨት ሲሞክር ተደነቃቀፈና ተግተርትሮ ቆመ።

"አላልኩሽም!" የሚል የአማርኛ ንግግር ሲሰማ የበለጠ ደነገጠ።

"ኢትዮጵያዊ ነህ?" አለችው አንደኛዋ።

ለመጀመሪያ ጊዜ ተመለከታቸውና በአንገት ምልክት ኢትዮጵያዊ መሆኑን ነገራቸው። ቀና ብሎ አተኩሮ ሲመለከት ከሴቶቹ ውስጥ አንደኛዋ "እኔ አላምነም!" ብላ ጩኸቷን ለቀቀችው። "እኔ አላምንም! አንተነህ!" ብላ እንደገና ጩኸች። ሁሉም በድንጋጤ አፋቸውን ከፍተው ቀሩ።

"እየቃገርሁ ነው ልበል?" አለ አንተነህ የራሱን ጤንነት የተጠራጠረ ይመስል። ሄዋን አንገቱ ላይ ተጠመጠመችበት፤ ተቃቀፉ፣ ተላቀሱ የሄዋን ጓደኞች ከድንጋጤአቸው አልወጡም። ሄዋንና አንተነህ ይላቀቁና ይተያያሱ፤ እንደገና ደግሞ ይተቃቀሱ፤ ደቂቃዎች

አለፉት ሁለቱም ወደ ትክክለኛ ማንነታቸው ለመመለስ አልሆነላቸውም። አጠገባቸው ያሉትን ሰዎች ዘንግተው በራሳቸው ትዝታ ውስጥ ቆዩ።

“ፍሬሕይወትሰ?” አለች ሄዋን ሳታሰበው። አንተነህ ምንም መልስ ስላልሰጣት ደነገጠች። “ምናልባት ሞታ ቢሆንሰ?” አለችና በመጠየቅ ተናደደች።

“ለምን ተቀምጣችሁ አትጫወቱም?” አለች አንደኛዋ የሄዋን ጓደኛ። ሳይነጋገሩ ተሰማሙና በአካባቢው ባገኙት መዝናኛ ውስጥ ገቡና ተቀመጡ፤ የሄዋን ጓደኞች እስካሁን የአንተነህን ማንነት አላወቁም። በኋላ ሄዋን ወደራሷ ስትመለስ “አንተነህ ይባላል፤ ጓደኛዬ ነው” አለችቸው። “እነርሱም ጓደኞቼ ናቸው” አለች ደግሞ ወደአንተነህ ዞራ። ጓደኞቿ “ጋደኛዬ” የሚለው ነገር ግራ አጋብቷቸው እርስ በእርሳቸው ተያዩ። “ጓደኛዬ ስላችሁ ሊደንቃችሁ ይችላል፤ የኒቨርሲቲ አብረን የተማርን፤ አብረን ብዙ መከራ የተቀበልን የትግል ጓዴም ነው” አለችቸው ስሜታቸውን ተረድቷል። እንደገና ተያዩ፤ እነርሱ በዚያ ሕይወት ውስጥ ያላለፉ በመሆናቸው ብዙም ባይገባቸውም ብዙውን ጊዜ ስለእዛ የትግል ወቅት ሲነሳ የሄዋን ስሜት የሚለዋወጥባቸውን ጊዜያት ስለሚያውቁ ተቀበሏት።

“ከእነርሱ ጋር የሁለተኛ ደረጃ ተማሪዎች ሳለን አብረን ነበርን፤ እነርሱ ቀደም ብለው ወደአሜሪካ በመሄዳቸው ስለአብዮት የሚያውቁት ነገር የላቸውም፤ ለዚህ ነው ግራ የገባቸው” አለችና ለአንተነህ አብራራችለት። ቀጠል አድርጋም ከጓደኞቿ ጋር ለሠርግ ወደፈረንሳይ መምጣታቸውን ነገረችው። የሆነ ያልሆነውን እያነሱ ሲያወሩ አብረው አመሹና በቀጣዩ ቀን ሊገናኙ ከሄዋን ጋር ተቀጣጥረው ተለያዩ።

አንተነህ እንቅልፍ አልወሰደውም። የሄዋንን እጮኛ ያስታወሰው እንቅልፍ አልወሰድ ብሎት ሲገባበጥ ነው። ደህንነቱንና አብሯት መጥቶ እንደሆነ ሳይጠይቃት በመቅረቱ ልትታዘበው እንደምትችል አሰበና ሃፍረት ተሰማው።

በሚቀጥለው ቀን ሄዋንና አንተነህ የተገናኙት ብቻቸውን ነው። ሲገናኙ የመጀመሪያው ጥያቄ ስለእጮኛዋ ነበር። “አይ አንተነህ!” አለችና ዝም አለች። አንተነህ በድንጋጤ ዝም አለ። “ይቅርታ” አላት ደግሞ ከጥቂት ቆይታ በኋላ።

“ለምኑ አንተነህ?” አለች ቀለል ባለ መንፈስ።

“ምንም መረጃ ስለሌለኝ...” አረፍተነገሩን ሊጨርሰው አልቻለም።

“እኔን ትናንት ያስድነገጠኝ ሀሳብ አስደንግጦህ ከሆነ አትጨነቅ፤ ተለያይተናል” አለችና ነገረችው።

አንተነህን ቀለል አለው። “አንችን ምን አስደነገጠሽ?” አላት።

“ትናንት ስለፍሬሕይወት ስጠይቅህ...” እርሷም አንጠልጥላ ተወችው።

“አገርቤት ሂጂ ነበር” አላትና ዝም አለ።

“መቼ?” አለችው በጥድፈያ።

“በቅርብ ጊዜ ነው የሄድኩት፤ አጋጣሚዬ የከፋ ሆኖብኝ እረፍቼን ሳልጨርስ ተመልሼ መጣሁ።

“አሁንም ጥቆማ አለ እንዴ?” አለችው የሚነግራትን ነገር ለመስማት በመጓጓት።

“ጥቆማ ቢሆን ሳይሻለኝ ይቀራል ብለሽ ነው?” አላት ቅዝቅዝ ባለ አነጋገር። ሄዋን ግራ ተጋባች።

“እግራ ሲያንቀለቅል ወስዶኝ በፍሬሕይወት የጫጉላ ሽርሽር ላይ አደረሰኝ” አለና እቅጨን ነገራት።

“አታደርገውም!” አለችና ጮኸች። የተሰማት ስሜት ደስታ ይሁን ሀዘን መለየት አልቻለችም። ግን ድንጋጤ ተሰምቷታል።

ለደቂቃዎች ያህል በዝምታ ቆይቶ ሁለቱም በየራሳቸው ሀሳብ ውስጥ ነበሩ። ዝምታውን የሰበረችው ሄዋን ነበረች።

"እኔ ግን ይህ ሁሉ አጋጣሚ የሆነ መልዕክት እንዳለው ተሰማኝ" አለችው። ቀና ብሎ ዐይኖቿን በትኩረት ተመለከታቸው። "ይህን አባባሌን ግን ከጭካኔ እንዳትቆጥርብኝ፤ በወቅቱ ሊሰማህ የሚችለው ስሜት እንዲሰማኝ ብዙ ማሰብ አያስፈልገኝም፤ የቱን ያህል ከባድ ሆኖብህ እንደነበረም እንድታስረዳኝ መጠየቅ ያለብኝ አይመስለኝም። ግን በአንድ ነገር እንዳምን አእምሮዬ እየነገረኝ ነው፤ አኔም ላንተ አንተም ለእኔ የተፈጠርን መሆናችንን" አለችው እርሷም ትኩር ብላ እየተመለከተችው።

አንተነህ መልስ አልነበረውም፤ ዝምታን መረጠ። በአባባሏ እንዳልተናደደና እንዳላዘነባት ግን እርግጠኛ ነበረች።

\*\*\*\*

ፈቃደ ሁልጊዜም ከሰዓቱ ቀደም ብሎ ወደ ቢሮው ይገባ እንደሆነ እንጂ አንድ ቀን እንኳ ሲያረፍድ ታይቶ አያውቅም። ብዙውን ሰዓቱን የሚያሳልፈው በሥራ ነው፤ ሥራው የሚፈልገው ከሆነ ሌሊትም ቢሆን በሥራ ላይ ይገኛል። የክፍሉ ሠራተኞች ብቻም ሳይሆኑ የድርጅቱ ሠራተኞች በሙሉ ይህን ያውቁለታል። በተለይ ከበታች ሠራተኞች ጋር ያለው ግንኙነት መልካም ነው ግን ይቆጣል፤ በተለይ በሥራ ላይ የሚያለምጥ ሰው በክፍሉ ውስጥ እንዲኖር አይፈልግም፤ ሠርቶ ያሠራቸዋል። ደግሞ ችግራቸው ችግሩ ነው፤ ያደምጣቸዋል፤ ገንዘብም ቢሆን ከማገዝ ወደኋላ አይልም። "ሁሉም አለቃ እንደርሱ ቢሆን" ይላሉ የበታችኛቱ።

ፈቃደ እንደተለመደው በጠዋት ነው ቢሮ የገባው። የዕለቱን ተግባራቱን በማሰታወሻ ደብተሩ ላይ በመጻፍ ላይ እያለ ስልኩ ሙከራና አስደንገጠው። በዚያ ሰዓት ማን እንደሚደውል ስለሚያውቅ በፍጥነት አነሳውና "ሄሎ" አለ። እሁቱ ነበረች፤ ለረጅም ሰዓት ተነጋገሩ። በመጨረሻ ስልኩን ዘግቶ ግንባሩን ጠረጴዛው ላይ አስደገፈና ለብዙ ደቂቃዎች ቆየ።

ያንን ዕለት ለብዙ ጊዜ ረግጦታል። አሁንም ለሰንተኛ ጊዜ ረገመው፤ ከእሁቱ ጋር ብዙ ጊዜ ተጨቃጭቀውበታል አሁንም ተጨቃጨቁ። ለእሁቱ ዐይኔን ግንባር ያድርገው ብሎ ቢከድም ራሱን ግን ሊከድ አይችልም። የሆነውን ነገር አሳምሮ ያውቀዋል፤ ግን ማመን አልፈለገም ዛሬም ከእሁቱ ጋር እስከመጨረሻው ድረስ ተከራክረ።

ደገመና ያንን ቀን ረገመው፤ ቀኑ ያስገደደው ይመስል ምንም ያላደረገውን ቀን ደጋግሞ ረገመው። ክርክሩ እንደማያዋጣው አውቆታል፤ እሁቱ በመጨረሻ ስልኩን ስትዘጋ "ይገጽህ እመጣለሁ" ነበር ያለችው። ሳያሰበው "ይገጽህ እመጣለሁ?" አለና ደገመው። ራሱ የሚፈነዳ መሰለው፤ ተነስቶ ተንጎራደደ፤ ተመልሶ ተቀመጠ፤ የሚሆነው ሁሉ ጠፋበት። ፍሬሕይወትን አሰባት፤ እነዛን የነጭ ሴቶች ፎቶግራፎች አስታወሳቸው፤ የዛሬው ግን በቀላሉ የሚታለፍ አይደለም። ፍሬ ዛሬ ነፍሰጡር ነች፤ እንክብካቤ የሚያስፈልጋት፤ መበሳጨት የሌለባት ሰው። ታዲያ እንደት አድርጎ ነው ይህንን ጉድ የሚነግራት። መጮህ አማረው፤ እራሱን በሁለት እጆቹ ጥፍር አድርጎ ያዘና እጠረጴዛው ላይ ተደፋ።

ሰዓቱ እየሄደ ነው፤ መወሰን አለበት። የስልኩን መነጋገሪያ አነሳው ቁጥሮቹን አዞራቸው፤ ከመጥራቱ በፊት ዘጋው። ከጥቂት ደቂቃዎች በኋላ እንደገና ደወለ፤ አሁን ግን እስኪጠራ ድረስ ጠበቀው። የእሁቱ ድምጽ መሆኑን ሲያረጋግጥ "እመጣለሁ" አላት ባጭሩ።

"መቼ" አለችው በአሸናፊነት መንፈስ።

"በማንኛውም ቀን"

"ከሚቀጥለው ሳምንት ካለፍክ ግን..." አንጠልጥላ ተወችው።

ስልኩን ዘጋውና ተነሳ መኪና አዘዘና ወደመስክ ወጣ። መስክ ላይ ግን የወትሮው እንቅስቃሴው አልነበረም። ቆም ማለትና ማሰብ፤ በንግግር መሀል መዘናጋት አብዝቷል።

“ጋሼ ዛሬ አሞዎታል እንዴ?” አለው ሾፌሩ መንገድ ላይ እያሉ የጠየቀውን ነገር ሳይመልስለት በመቅረቱ ዞር ብሎ ሲመለከተው ፍዝዝ ማለቱን በማስተዋሉ።

መስክ ላይ ጥቂት እንደቆዩ ደግሞ “ወደቤት ብትገባ ይሻላል፤ ዛሬ ትክክል አይደለህም። አንዳንዴ እኮ አረፍትም ያስፈልጋል” አለው የመስክ ሠራተኛው ከወትሮው የተለየ ሁኔታ በመመልከቱ።

ቤት ሲደርስ ዘጠኝ ሰዓት ሆኖአል። ከመኪና ወርዶ ወደቤት ሲገባ ልቡ ፈራበት፤ የፍሬሕይወትን ዐይን እንዴት አድርጎ እንደሚያይ ጨነቀው። የሳሎኑን በር ከፍቶ ሲገባ ፍሬሕይወት ሹራብ ስትሠራ አገኛት። ግንባሯን በመሳም የተለመደ ሰላምታ ሰጥቷት ሶፋው ላይ ዘፍ አለ።

“ልታጠብ አይደል?” አላት ድንገት ብድግ ብሎ።

“ታጠብ! እስከዛ እኔ ምሳ አቀርባለሁ” አለችውና ቀድሞው ተነሳች። ከጀርባዋ እየተመለከታት ተጨነቀ፤ ያን ሰዓት ተግምር ተፈጥሮ ሁኔታዎች ቢቀየሩ ተመኘ። “ፈቃደ” የሚለው የፍሬ ድምጽ ተሰማው። “እመት” አለና ተነስቶ ወደውስጥ ገባ። የሚቀይራቸውን ልብሶች አዘጋጅታለት ነበር። “ዛሬ ግን በጣም ደክሞሃል” አለችው ልብሶቿን እያቀበለችው።

ሰውነቱን የታጠበው እንደነገሩ ነው፤ በደመነፍስ ተለቃልቆ ወጣ። እርሱ እስኪታጠብ ድረስ ምሳቸውን አቀራርባ ጠበቀችው። ፈቃደን ድብርቱ አልቀለለውም። ጉርሻውን ባይተወውም ከጉርሻው ጋር የነበረው ቀልድና ጨዋታ ግን የለም። ፍሬ ዐይን ዐይኑን አየችው፤ የበለጠ ጨነቀው።

ምሳ የበለባቸውን እቃዎች እንደተለመደው ተጋግዘው አነሳሱና አጣጠቡ ሁሉም እንቅስቃሴ ግን ዝምታ የከበደው ሆነ። ሁሌም ከምሳ በኋላ እንደሚያደርጉት ለጥቂት ጊዜ ጋደም ለማለት ወደመኝታ ቤት ገቡ።

“ትንሽ ሸለብ ያድርገኝ?” አለና ፈቃድ ጠየቃት። ተሰማማች። እርሱ ሲተኛ እርሷ ግን ወደሳሎን ተመለሰች። ፈቃደ እንቅልፍ

አልወሰደውም ፊቱን ወደግድግዳው አዙሮ ተኛና እንቅልፍ የወሰደው መሰለ። ። ከግማሽ ሰዓት በኋላ ፈቃደ እየተንጠራራ ከመኝታ ቤት ሲወጣ ሊያልቅ ትንሽ የቀረውን የልጇን መቀበያ ሹራብ እየሠራች አገኛት። “እስኪ ፊትህን ታጠበው” አለችውና እንዳለችው አደረገ።

“ፍርዩ እንውጣ?” አላት ፊቱን ታጥቦ ሲመለስ።

“ለምን እዚህ አረፍ አትልም ድካሙም የለቀቀህ አትመስልም” አለች።

“ግዴለሽም ሰወጣ ይለቀኛል”

“በናትህ እኔም ይችን ሹራብ ዛሬ መቁረጥ ፈልጌያለሁ” አለች ደግሞ።

“ግዴለሽም ነገ ያልቃል” ብሎ ሹራቡን ከእጇ ወሰደና አስቀመጠው።

ተያይዘው ወጡ። ቅዳሜ ከሰዓት በኋላ የአዋሳ ሀይቅ ዳር ሆቴሎች በሰው ይሞላሉ። የዋናው አካባቢ በሰዎች ሙልት ብሏል። የሆቴሉ በረንዳ አንድ እንኳን ባዶ መቀመጫ አይታይበትም። ባለሞተርና ሞተር አልባ ጀልባዎች በሀይቁ ላይ ተበታትነዋል። እነርሱን መመልከት የሚወደውና ሀይቁ ላይ ለመንሸራሸር ወረፋ የሚጠብቅ ሰው በሀይቁ ዳርቻ ተኮልኩሏል።

እነፈቃደም ሁሉንም አልፈው ሄዱና ራቅ ካለው የሀይቁ ዳርቻ ድንጋዮች ላይ ለመቀመጥ ተዘጋጁ። ሁሌም እንደሚያደርግው ፈቃደ ለፍሬ መቀመጫ የሚሆን ትራስ ይዘላታል፤ አመቻቸላትና ተቀመጠች፤ እርሱም አጠገቧ ተቀመጠ። አሁንም ዝምታውን የሚገፍላቸው ጨዋታ አላገኘችም። ቀስ ብሎ የፍሬሕይወትን ፊት ተመለከተው፤ በሃሳብ ርቃ የሄደች መሰለችው።

“የሆነ ነገር... ብነግርሽሰ? አለና ከሄደችበት የሃሳብ ጉዞ መለሳት።

“እንዴ ንገረኛ” አለችው ፊቷን ወደእርሱ መልሳ።

"በቃ ተይወ ረፍታችንን መረበሽ አያስፈልግም" አላት ዳግም፤ ስሜቱ ተለዋወጠ።

"መተው አይቻልም ብትነግረኝ ነው የሚሻለው ነፍሰጡር ሴት ጭንቅ አትችልም" አለችው ለመቀለድ እየሞከረች።

"እሺ ሌላ ወሬ አምጭ"

"እንዲህ ዓይነት ነገር እንደማልወድ ታውቃለህ አይደል? ለምን አትነግረኝም" ተነጫነጨች።

"ቃል ከገባሽልኝ እነግርሻለሁ"

"ምን ብዬ ቃል ልግባልህ?"

"እንደማትጠይኝ"

ግራ የመጋባት ስሜት ተመለከተባት። ሊነግራት ያሰበውን ነገር ከአፉ ላይ መለሰው።

"አፉ! ብቻ በጣም ይከብዳል" አለ ደግሞ።

"በቃ ተወው፤ እንዲያውም ከዚህ በኋላ መስማት አልፈልግም" አለችና ከተቀመጠችበት ተነሳች። መልሶ አስቀመጣት።

"ል...ጅ" የሚሉት ሁለት ፊደላት በትግል ከአፉ አፈትልከው ወጡ።

"ልጅ! ምን?" የሚከተለውን መፈለግንና ያለመፈለግን እንኳን እርግጠኛ አይደለችም። ተደባለቀባት፤ በትክክል መስማቷን ተጠራጠረች።

"ግን በትክክል ተረድቼሃለሁ?" አለችው እንደምንም።

"አዎን ፍርድ ተረድተሽኛል..." ከዚያ በኋላ የተናገረውን በትክክል አልሰማችም። የተቀመጠችበት ምድር የከዳት መሰላት፤ የልቧ ምት

ፍጥነቱ የጨመረ፤ ከንፈርቿም የደረቁ፤ ምጥም የጀመራት መሰላት። አቅጣቂ ሁሉ በውስጧ የሌለ ያህል ድክም አላት። ፈቃደ የሚያደርገው ሲጠፋው ይታያል፤ ግን ከማሳዘን ይልቅ ጠላችው። ሊደግፏት የሚሞክሩትን እጆቹን ተወዳጅቶቸው።

"ግን ለምን? ለምን በዚህ ሁኔታዬ ላይ መንገር አስፈለገህ? አላሳዘንህም?" አለች በደከመ ድምጽ።

"ምርጫ ስለሌለኝ ነው ፍርድ! ደብቄሽ እንድህድ ደግሞ ሀሊናዬ አልፈቀደልኝም። ባስቸኳይ ሂጄ ካላየሁ ደግሞ ልጁን ይዛ እንደምትምጣ እህቴ ነገረችኝ" አለ ሁኔታውን ለማስረዳት።

"ደብቀሽኝ ብትሄድ ይሻለኝ ነበር" አለችው በዚያው በደከመ ድምጽ፤ ምን ያህል እርግጠኛ እንደሆነች ግን አታውቅም። እርግጠኛ የሆነችው እንዲህ ዓይነቱ ነገር መፈጠሩን መስማት የማትፈልግ መሆኗ ላይ ብቻ ነው።

በመከራ ከተቀመጠችበት ተነሳች። ቡዝዝ ላሉ ዐይኖቿ ወደመጥለቂያዋ የምታሸቆለቁለው ፀሐይ የሚያምር ቀይ ጨረር በአዋሳ ሀይቅ ላይ አርፎ የፈጠረው ሕብር የመድረክ ላይ ዝግጅት፤ የተንጣለለው የአዋሳ ሀይቅ ውሀም የትርኢት መድረክ፤ ደብዛዛው ብርሀን የአሳዘኙ ተውኔት መገለጫ መሰሏት። "ሁሉም ነገር ከንቱ ነው!" አለች ለራሷ።

ለመራመድ አንድ እግሯን ስታነሳ ተንገዳገደች፤ ዐይኖቿ ጨለሙባት፤ ጉልበቶቿም ተሸክመዋት መቆም ተሰናቸው፤ ተመልሳ መቀመጥም ደከማት። በሀሳቧ ግን ከንፎች አውጥታ መብረርና ከፈቃደና ከዓለም ፊት መጥፋት ተመኘች። እንዲህ ዓይነቱ ጥቃት ከሚደርስባት፤ ይህን ከሀደት ከምትሰማ ይልቅ መሞት እንደሚሻላት አሰበች።

"ምነው ለትግል ጓዶች ያለኝ አክብሮት ሳይሳድል፤ መንፈሴን ከሞላው ፍቅርና ኩራት ጋር አብሬ በሞትኩ ኖሮ?" አለች ለራሷ። ያ አሮጌ ጃኬቱን እስከአንገቱ ቆልፎ በሰንሰለት የታሰረውና ከስታራው ፈቃደ በዐይነህሊናዋ ፊት ተደቀነባት። አጠገቧ ያለው ፈቃደ በምንም

መመዘኛ ያንን ፈቃደን ሊመስላት አልቻለም። ስቃይና ጥይትን በጽናት የሚቋቋም መንፈስ እንዴት ይህንን መቋቋም ያቅተዋል? አስደመማት።

ትንሽ ለመራመድ ሞክረች። ሰውነቷ ከቁጥጥሯ ውጪ ሲሆንባት እንደሀልም ተሰማት... በቃ ሁሉም ነገር አበቃ። ከዛ በኋላ ምን እንደተፈጠረ አታስታውስም። ለቀናት ይሁን ለሰዓታት ለምን ያህል ጊዜ ራሷን ስታ እንደነበረ አታውቅም ። ራሷን ስታውቅ ግን ሆስፒታል አልጋ ላይ ነበረች። በነቃችበት ጊዜ ሆስፒታል መሆኑን እስከምታውቅም ድቂቃዎች ወስደባታል። በተኛችበት ክፍል ኮርኒስ ላይ ተተክለው የነበሩትን ዐይኖቿን ነቅላ አካባቢዋን ለመቃኘት ሙከራ ስታደርግ ሦስት አልጋዎች መኖራቸውን አስተዋለች።

በአንደኛው አልጋ ዙሪያ በርከት ያሉ ሰዎች ተሰብስበዋል፤ በሌላው አልጋ ላይ የተኛችው ሀመምተኛ ደግሞ በእጇ ላይ ግሉኮስ የተሰካላት የደክመች ሴት ነች። ከሴትየቀ አልጋ አጠገብ ወንበር ላይ ተቀምጦ ራሱን አልጋዋ ላይ እንዳስደገፈ እንቅልፍ ሸለብ ያደረገው ሰው ግሉኮስ የተሰካበትን እጇን እንደያዘ ነው። ሌላኛው አልጋ ግን ባዶ ነው።

አካባቢዋን እየየች በአእምሮዋ ውስጥ ጥያቄዎች ይመላለሳሉ። “መቼ ነበር የመጣሁት? ምን ሆኜ ነበር? እንዴት ነበር የመጣሁት?...” ፈቃደ ላቡን ከግንባሩ ላይ እየጠራረገ ሲገባ አየችው በድንጋጤ ሆደን ዳበሰችው። እንደነበረ ነው በሰከንድ ውስጥ ሁሉም ነገር ትዝ አላት። ሁሉም ነገር በአእምሮዋ ውስጥ ፍንትው ብሎ ታያት። ፈቃደን እንዲያናግራትና እንድታናግረው አልፈለገችም፤ ተሸፋፈነች።

ቀስ በቀስ ወደ ልቦናዋ ስትመለስና በትክክል ማሰብ ስትጀምር ወደአእምሮዋ የመጣው የመጀመሪያ ጥያቄ “እሺ ምናባቴን ላድርግ?” የሚል ነበር። ልጅ ይዛ የቤተሰቦቿን እና ቤት ክፍታ መግባት? “ዲቃላ ልጅ ይዛ መጣች” እየተባለች መጠቋቋሚያ መሆን? የወላጆቿ ስም ዝንተዓለም በመጥፎ ምሳሌነት እንዲጠራ ማድረግ? ልጅ ይዛ ሌላ ባል ማግባት ለልጇ የአንጀራ አባት ፊት ማሳየት?...” ሁሉም ቢሆን አማራጭ የሚሆን አይደለም። ሰዎች ባዩአት ቁጥር ሲንሸካሸኩ የማየትና የመስማት ትዕግስት የላትም። የሌላ ወንድ ሰውነት

የሚያስተናግድ አካልም የላትም። “ደግሞስ ከፈቃደ ያልተገኘ ዕምነት...” አለች ለራሷ።

እንጀራ እናት መሆንን መረጠች። ከሆስፒታል ከመውጣቷ በፊት ራሷን አዘጋጀች። መጨውን ሁሉ እንዳመጣጡ ለመቀበልና ልጇን ለማሳደግ ከራሷ ጋር ውል ገባች።

“ተሻለሽ?” አላት ፈቃደ።

“ደህና ነኝ” አለችው።

ጥቂት ቆይተው ሀኪሞቹ ገቡ መደረግ ያለበትን ሁሉ አድርገው ሲያበቁ “ዕድለኛ ልጅ ነሽ፤ ሁሉም ነገር በትክክለኛ ሁኔታ ላይ ነው፤ መውጣት ትችላለሽ” አሏት። ከሆስፒታል ወጣች።

ቤታቸው ገቡ። ፈቃደ ሠራተኛ እንዲፈለግ ነግሮ ኖሮ ጓደኛው ወዲያውኑ ይዞ መጣ። ፈቃደና ጓደኛው ለልጅቱ ሁሉንም ነገር አላዩአት። ሥራዋን ቡና በማፍላት ጀመረች። ፍሬ ልጅቱን ወደደቻት።

ይንጋል ይመሻል ቀን ቀንን እየተካ አንድ ሳምንት ሆነ። የፍሬና የፈቃደ ግንኙነት ከፍተኛ ጥንቃቄ የተሞላበት ነው። ሁሉ ነገር ሕግና ደንብ ተከትሎ የሚከናወን ይመስላል። አዲስ አበባም አልሄደም። የልጅን ነገር ምን እንዳደረገ ማሰብ ጀመረች። “ተከታዩ ሕይወት እንዴት ዓይነት ይሆን?” አለች ለራሷ።

“ለምን አዲስ አበባ አትሄድም?” አለችው አንድ ቀን። ደነገጠ።

“ተውኩት” አላት በእጭሩ።

“ለምን? እኔ ስለታመምኩ?”

“በቃ ተውኩት ሁለተኛ ሰለዘሀ ጉዳይ ማንሳት አልፈልግም” ብድግ አለ።

“ይህ ራስን ማታለል ይባላል። አዲስ አበባ መሄድህን በመተውህ ልጅ አልተወለደም የሚል ትርጉም ይሰጣል? እኔስ ከዚህ በኋላ ፈቃድ ልጅ የለውም ብዬ ለራሴ ልነግር እችላለሁ? ልጅ እኩ የመጣው በአጋጣሚ ነው ዋናው ጉላይ ያለው ሲጀመር ግንኙነቱን መፍጠሩ ላይ ነው...”

“ያን ቀን እኩ አላስጨረሰሽኝም ፍርድ...”

“ዛሬም እንድትጨርሰልኝ አልፈልግም። ምንም ዓይነት ምክንያት ልትሰጠኝ ትችላለህ ለኔ ግን እንድትርጉም ብቻ ነው ያለው። ልጆቼንን አብረን እንድናሳድግ የምትፈልግ ከሆነ እባክህን ሂደህ ማድረግ ያለብህን እድርግ” አለችው።

“እሺ ላስብበት” አላት።

“እንግዲያው ከእኔ ጋር ያለንን ግንኙነት እንጨርሳለን” አለችውና ጋደም ካለችበት ቀና ብላ ተቀመጠች።

“አረ በፈጠረሽ ፍርድ ትንሽ እንድረጋጋ እንኳን ፍቀጃልኝ” አላት።

“ሁለት ቀን እስጥሀለሁ ከዛ በኋላ ግን ከውሳኔይ እንደማልመለስ እንድታውቅልኝ እፈልጋለሁ” አለች ፍርጥም ብላ።

ፈቃድ የፍሬሕይወት አዝማሚያ አላማረውም፤ አዲስ አበባ ሄዶ ተመለሰ። ምን እንዳደረገ ጠየቀችውና ቤተሰቦቹ ሀፃኗን ሊያሳድጉለት መስማማታቸውን ነገራት። በቃ ከዛ በኋላ የልጅቱ ጉዳይ የሁለቱ አጀንዳ ሆኖ አልተነሳም።

ሕይወት ግን ቀጠለ ፍሬም ሥራ ፍለጋዋን አላቋረጠችም። የተከሰተው አጋጣሚ ያደረሰባት የመንፈስ ጉዳት ሳያንሳት እጅ ላይ ደርሶ የነበረውን የሥራ ዕድል ስላጨናገፈባት ንዴቷን እጥፍ ድርብ አደረገው። ላመለከተችበት ሥራ ለፈተና መቀመጥ ሲገባት እርሷ ግን ባልጠበቀችው አጋጣሚ ሆስፒታል መተኛት ኖረባት።

መጽናኛዋ የአዋሳ ሐይቅ ሆነ። በአዋሳ ሐይቅ ዳር ተቀምጣ ሀሳቧ እንዳሻው እንዲሆን ትለቀዋለች። ከውሀው እንቅስቃሴ ጋር መቆሚያ

በሌለው ሞገድ እየተላጋ ወዳለፈ የልጅነት ሕይወቷ ያስገባታል። ያስደስታታል፤ ያሳዝናታል... ብቻ እንደፈለገው ያደርጋታል። አንዳንዴ ትንንሳራደዳለች ሌላ ጊዜ ደግሞ ከጥላ ወደጥላ እየተዘዘረች ትቀመጣለች። ሀሳቧና የአዋሳ ሀይቅ ወዳጅነታቸው ጠና። ልክ እንደሠራተኛ ጠዋት የወጣች ለምሳ ወደቤት ትገባለች ከሰዓት በኋላ እንደገና ትወጣለች።

ቀኑ ወደማለቂያው ሲደርስና ፀሐይ ወደቤቷ ለመግባት ስታዘግም ለወትሮው በናፍቆት ትጠብቀው የነበረ የፈቃድ ከሥራ የመመለሻ ሰዓት ጥላቻን ይዘባት ይመጣል። ሁልጊዜም ቀን ቢሆንና ከአዋሳ ሀይቅ ጋር ብቻ እየተያየች ...እየተጫወተች ብትዘልቅ ደስ ይላታል። የአዋሳ ሀይቅ ባለውለታዋ ነው። ከሚያናድደው የገሀዱ ዓለም ሕይወት ይነጥላታል። በምትወደው የትላንት ሕይወት ትዝታ ውስጥ ይከታታል።

\*\*\*

የለበሰውን ኮት አውልቆ እላይኛው አልጋ ላይ ወረወረና አታችኛው አልጋ ላይ በጀርባው ተዘረጋ። ታረቀኝ ይህን ሰሞን ሰላም የለውም። በጀርባው እንደተንጋለለ ዐይኖቹን በላይኛው አልጋ ርብራብ ላይ ተከላቸው። ዐይኖቹ የሚመለከቱት ግን የአልጋውን ርብራብ ሳይሆን ፍሬሕይወትን ነው።

ሰሞኑን የሰላም እንቅልፍ ተኝቶ አያውቅም፤ ይቃገራል አንዳንዴ በቅዠቱ ደንግጦ እየጮኸ ከእንቅልፉ ይነቃል። ጓደኞቹ በነጋታው መሳቂያ ያደርጉታል። በተለይ ትናንት የየውን ህልም ከእለምሮው ሊያወጣው አልቻለም። ፍሬሕይወትን በአዋሳ ሀይቅ ላይ ስትንሳፈፍ ያየት፤ በመደነቅ ወደሀይቁ የሚቀርብ ይመስለዋል፤ እየቀረበ በሄደ መጠን ፍሬሕይወት እንዲት እንጨት ነገር ላይ ተገጠልጥላ እንደተንሳፈፈች ይመስለታል። የሀይቁ ውሃ በንፋሱ እየተገፋ ፍሬሕይወት የያዘችውን እንጨት ሊቀማት የደረሰ መሰለው። የውሀው ሞገድ እያንገላታት የያዘችው እንጨት ሊያመልጣት ሲልና አጥብቃ ለመያዝ ስትታገል ያያታል፤ ይደነግጣል። “ፍሬ አይዘሽ! በርቺ!” እያለ ከነልብሱ ውሀው ውስጥ ዘሎ ይገባል፤ ዋኝቶ ሊደርስላትና ሕይወቷን ሊያተርፍ። ቀና ሲል ግን ውሃው እያንገላታ ፍሬን



ወደሀይቁ መሀል ወስደታል፤ ሊደርስላት በፍጥነት እየዋኘ ትንፋሹ እየተቆራረጠበት ሊጠራትና ሊያበረታታት ሲሞክር ድንገት ነቃ።

ሲነቃ ጓደኞቹ ያጠናሉ፤ መስማታቸውን የሚያመለክት አንድም ምልክት ባለማየቱ ደስ አለው። ድምጹ እንዳልተሰማ ገባው። ፍሬሕይወትን ግን ከአእምሮው ሊያወጣት አልቻለም። ሙሉ ቀን ሲያሰባት ዋለ፤ ማሰብ ብቻ ሳይሆን የመነጫነጭ ስሜት ነበረው።

የመመረቂያ ጽሑፉን ሊያጠናቅቅ የቀረው የመጨረሻ ማስተካከያ ብቻ ነው። አማካሪ መምህሩ እንዲያስተካክል የነገሩትን ክፍል ለመሥራት የሚያስችለውን መረጃ ለማግኘት ጥናቱን ወደሰራበት መሥሪያ ቤት መሄድ ግድ ስለሆነበት እንጂ ዛሬ ከማንም ጋር ባይነጋገር ይወድ ነበር። መሥሪያ ቤት ደርሶ የሚፈልጋቸውን የሥራ ኃላፊ ለማነጋገር ጸሐፊዋን ማስፍቀድ ነበረበት።

ገና ሰላምታ ሰጥቷት መግባት ይቻል እንደሆነ ሲጠይቃት በአግባቡ ሳትመለከተው እንኳን ያለመኖራቸውን ነገረችው ።

“ዛሬ ይገቡ ይሆን?” አላት

“እኔ እንጂ አላወቅሁም” አለችው እየተቆናጠረች።

“ምን ጊዜ ብመጣ የማገኛቸው ይመስልሻል?” አላት ተስፋ ባለመቁረጥ።

“እየተመላለስክ መጠየቅ ነዎ!” አለችው። ከዚህ በፊት አይቷት የማያውቅ እስኪመስለው ድረስ ገረመው። እዚህ መሥሪያ ቤት ሲመላለስ ዓመት ሲሞላው ጥቂት ወራት ናቸው የቀሩት፤ እንዲህ ተመናጭቃበት አታውቅም።

“ዛሬ ልጅቱን ምን ነካት?” አለና ራሱን ጠየቀ። ከዚያ በላይ ሊያነጋግራት አልፈለገም። ወደዩኒቨርሲቲ ተመለሰ።

መንገድ ላይ ደግሞ ሁሉን ትቶ ሀሳቡ ፍሬሕይወትን ደቀነበት፤ አሰባት። “ምን ሆኖ ይሆን?” አለ። “ይህን ጊዜ” አለ ደግሞ “ይህን ጊዜ

ትምህርቷን ባታቋርጥ እርሷም የመመረቂያ ጽሑፏን ትሠራ ነበር” አለ። የመመረቂያ ጥቁር ኃዋን ጎብሰው በልደት አዳራሽ ውስጥ ጎን ለጎን ተቀምጠው በሀሳቡ ታዩው። ስለልደት አዳራሽ ሲያሰብ ደግሞ ለመጀመሪያ ጊዜ የተነጋገሩበትን ሁኔታና ቦታ አስታወሰ። “ምነው ባላወቅኋት ኖሮ” አለ ታረቀኝ በሰጫት ብሎ።

አዎን! ፍሬሕይወት በልቡ ውስጥ ባትኖር በጓደኞቹ ገፋፊነት የተዋወቃትን ልጅ አያስቀይማትም ነበር። ያስቀየማት ሆን ብሎ አልነበረም፤ ብዙ ጊዜ አብረው ሲሆኑ ስለፍሬሕይወት ስለሚያወራላት ነበር ልጅቱ የተናደደችበት። ብዙ ጊዜ “ሁለተኛ ስለፍሬሕይወት አላነሳም” ብሎ ለራሱ ቃል ይገባና ሳያሰበው በሆነ አጋጣሚ ፍሬሕይወትን ያስታውስና ማውራት ይጀምራል። ልጅቱ ትናደዳለች፤ በኋላ ከታረቀኝ ጋር የመሰረተችውን ጓደኝነት እርግፍ አድርጋ ተወችው። ታረቀኝም ከዚያ በኋላ ከሌላ ጋር ለመተዋወቅ አልሞከረም።

ሁሉን ነገር ትቶ የፍሬሕይወት መንፈስ ከሰፈነበት ከዚያ ግቢ ለመውጣት ሆነ ጥረቱ። ከዚያ ግቢ ስለመውጣትም ሲያሰብ ግን በሀሳቡ ውስጥ ፍሬሕይወት አለችበት። አቤት! ምን ያላውሩት ነበራቸው? ስላለፈውም ሕይወታቸው ሆነ ከዩኒቨርሲቲ ትምህርት ባሻገር ሊኖራቸው ስለሚገባው ሕይወት ስታውራለት ልቡን ትሰቅለው ነበር። ስላለፈው ስታነሳ እርሷ ራሷን የምትወድ በመሆኗ መትረፏ እያናደዳት በቁጭት ስታውራለት የነበራትን ስሜት ሲያሰተውስ ይገርመዋል።

“ምን ማለት እየፈለግሽ ነው ፍሬ? በሕይወት የተረፍነው ሁሉ መትረፍ የማይገባን ከሆነ እንድ ትውልድ ለወሬ ነጋሪ እንኳ ሳይቀር ማለቅ ነበረበት እያልሽ እኮ ነው” ይላት ነበር ታረቀኝ።

“እንደሱ እንኳን ለማለት አይደለም፤ እነቅዱስ እነበላይሁን ሞተው እነአንተነህ እነ ሚሚ ተሰደው አኔ መትረፌ አንድም ቀን ሰላም ሰጥቶኝ ስለማያውቅ ነው” ትለዋለች።

“ቢያንስ በሙያችን ለዓላማ የምንኖር መሆን አለብን፤ ለሕዝብ አስቦ ሕይወቱን የሰዋ ትውልድ አካል በመሆናችን ፖለቲካው ባይሳካልንም

በሙያችን የጓደኞችንን ዓላማ ተከትለን ለሕዝብ አገልጋይ መሆን ከቻልን ባለዕዳነታችንን ከሕይወት መስዋዕትነት በመለስ ለመክፈል እንችላለን..." ይላታል። ታረቀኝ ከፍሬሕይወት ጋር ሲያወሩ ውለው ቢያድሩ አይሰለፉም ነበር።

የመመረቂያው ጊዜ እየተቃረበ ሲመጣ ታዲያ ሊረሳት የሞከረውን ያህል አልሰምርለት ብሎት በየሰዓቱ ያስታውሳት ይዟል። ይባስ ብሎ ይህን ሰሞን የሚያያቸው ሕልሞች ጭንቀት ጨምረውበት ስለፍሬሕይወት እንዲያስብ አስገድደውት ተቸግሯል።

"ለምን ግን ደብዳቤ አልጽፍላትም?" አለና ራሱን ጠየቀ። ከዚህ በፊት አንድ ጊዜ ጽፎላታል እርሷም መልስ ሰጥታለች፤ ደብዳቤዋ ስለረበሸው መልሶ አልጻፈላትም። ደብዳቤ ከተለዋወጡ አንድ ዓመት ሲሆን ነው "ጊዜው እንዴት ይሮጣል?" አለ በመገረም።

ስለፍሬሕይወት የማወቅ ፍላጎቱ ባልገመተው ሁኔታ እየጨመረ የመምጣቱ ነገር አሳሰበው። "እስኪ የመጨረሻ ዓመት የመጨረሻ ሴሚስተር ላይ ሆኖ እንዲህ በሌላ ሀሳብ መወጠር ምን ይባላል?" ብሎ ከራሱ ጋር ተነጋገረ። ዩኒቨርሲቲ እንደደረሰ ደብዳቤውን ጽፎ ፍሬሕይወትን ከአእምሮው ለማውጣት ቸኮለ።

መኝታ ከፍል ሲገባ ግን ደብዳቤ የመጻፍ ፍላጎቱ ጥፍት አለበት። እነሆ አልጋው ላይ በጀርባው ተንጋሎ ግን የሚያስበው ስለእርሷው ነው። እንደምንም ብሎ ከአልጋው ላይ ተነሳና ወደመስኮቱ ሄደ፤ በመስኮቱ አሻግሮ ሲመለከት ብዙ ተማሪዎች በቡድን በቡድን ሆነው ይጫወታሉ፤ ይሳሳቃሉ... ቀናባቸው። ድንገት በርካታ ዓረፍተነገሮች በአእምሮው ውስጥ መሰከሩት ጀመሩ፤ ወረቀትና እስኪሪፕቶውን አንስቶ ደብዳቤውን መጻፍ ጀመረ።

\*\*\*\*

እንደወትሮው ሁሉ ምግብ ቤቱ በሰው ተጨናንቆ መተላለፊያ የለውም። አስተናጋጆቹ ትንፋሽ ሳያገኙ በጠረጴዛዎቹ መሃል ይሮጣሉ፤ ያቀርባሉ ያነሳሉ እንደገና ይታዘዛሉ... ማንም ማንንም የሚሰማ አይመስልም። ሚስጥረና ዳኙ እንደወትሯቸው ሁሉ

በጎደለበት ይሞላሉ፤ መመሪያ ይሰጣሉ፤ ደንበኞቻቸው መርካታቸውን ይመለከታሉ። አንድ ሰው ወደምግብ ቤቱ ሲገባ የሁለቱንም ቀልብ ሳበውና ሁለቱም ሳያሰቡት ወደርሱው ሄዱ።

"ይቅርታ በሥራ ላይ መጣሁ፤ ከግማሽ ሰዓት በኋላ እመለሳለሁ" አላቸው ሞቅ ካለ ሰላምታቸው በኋላ። ምሳ እንዲበላ ቢጠይቁትም ሲመለስ እንደሚደርስ ነገራቸውና ወጣ።

ዘውዱ አዲስ አበባ መጥቶ ከአቅሙ በላይ ሆኖበት ጊዜው ካልተጣበበት በስተቀር ዳኙንና ሚስጥረን ሳይጠይቃቸው አይሄድም። እዚያ ከመጣ ደግሞ የናፈቁትን ሰዎች ማግኘት እንደሚችል እርግጠኛ ነው። ለሁለትና ሶስት ዓመት የጠፋበትን ጓደኞቹን ሲጠይቅ አንዱ አንዱን ይጠይቅና እዚያው ድረስ ይመጠለታል። ከረጅም ጊዜ በኋላ ሲገናኙ ታዲያ ተለያይተው የሚያውቁ ሰዎች አይመስሉም።

ከጥቂት ደቂቃዎች በኋላ ያ ወከባ የነበረ ቤት ተረጋጋና ሰላም ወረደበት። በምሳ ሰዓት የተተራመሰው ቤት ወዲያውኑ ተጸዳድቶና ተዘጋጅቶ ልዩ ይሆናል። አስተናጋጆቹ አንዲት ቆሻሻ ጠብ ስትል ማለፍ አያውቁም፤ በዚያ ላይ ትሁት ናቸው።

ዘውዱ ተመልሶ ሲመጣ ሚስጥረና ዳኙ የተለመደው ቦታቸው ላይ ተቀምጠው አገኛቸው። ገና ሲያዩት ሁለቱም ብድግ አሉና ተቀበሉት።

"ደስ ብሎናል እንኳን ደስ ያላችሁ" አለና እንደገና ሳማቸው።

"ወጣ ብለህ ምን አገኘህ" አለ ዳኙ።

"ፍሬ ወለደች" አለ ዘውዱ በደስታ። እንደገና ተቃቀፉ።

ምሳ እየበሉ ጨዋታቸውን ጀመሩ። መቼም ቢሆን የጨዋታው መጀመሪያ ሳይገኙ የቆዩ ሰዎችን ሁኔታ መጠየቅ ስለሆነ ዕድሉ ሁሉ የዘውዱ ነው። ዘውዱ ሁሉንም በየተራ ሲጠይቅ ቆይቶ ቆይቶ አደረገ።

“ፍሬ ግን እንዴት ነች?” አለች ሚስጥረ መቼ በጨረሰ ስትል የቆየች ይመስል።

“ደሀና ነች” አለ ዘውዱ።  
“ፈቃደሰ?” አለች ደግሞ ቀጠለችና።

“እርሱም ደሀና ነው” አለ። ዳኙ ግን በሀሳቡ አብሯቸው ያለ አይመስልም፤ ሚስጥረ ሰረቅ አድርጋ ተመለከተችው እርሱ ግን አላስተዋላትም።

የእውነትም ዳኙ በሀሳቡ ርቆ ሄደል፤ ፈቃደ ከአውሮፓ ሲመለስ እዚህ ምግብ ቤት መጥቶ ጠይቋቸው ነበር። ዳኙ ያንን እንደትልቅ ጀብዱ ለሞላ ያሰነበበውን ደብዳቤ እያስታወሰ ነበር ከፈቃደ ጋር ሲያወሩ።

“አውሮፓ እንዴት ነበር?” አለው ዳኙ ፈቃደን።

“ጥሩ ነበረ” አለ ፈቃደ።

“መቼም ተመችቶህ እንደነበር እገምታለሁ” አለ ዳኙ።

“ጥሩ ነበር፤ የፍርድ ነገር ሆኖብኝ ነው እንጂ...”

“ልትቀር አስበህ ነበር እንዴ?” አለ ዳኙ ፈጠን ብሎ።

“እንደማልቀር አንኳን ታውቀዋለህ፤ ሲቶቹ ግን...”

“እና የፍሬሕይወት ነገር ባይሆንበህ ጥሮ ሚስት ልታመጣ ነበር ማለት ነው” አለ አሁንም ዳኙ።

“ለፍሬ ያለኝን ፍቅር እያወቅከው?”

“ብታመጣ ይሻላት ነበር ለፍሬሕይወት” አለ ዳኙ ቀበል አድርጎ።

“ምን ለማለት ፈልገህ ነው? ለፍሬ ያዘጋጀህላት ሰው ነበረህ ማለት ነው?” ፈቃደ ለመቀለድ ቢሞክርም ንዴቱ ይታወቅ ነበር።

“እኔ ለፍሬ ሰው የማዘጋጀት ምክንያትም ፍሎጎትም የለኝም፤ ግን ፈቃደ አንተ ወጣ ባልክ ቁጥር እንደምትሆነው ፍሬም እንደዚያ ብታደርግ አይከፋህም?” አለው ዳኙ የፍቃደን ስሜት ቢመለከትም።

ያን ዕለት ዳኙና ፈቃደ አንድ ሁለት ሲባባሉ ተካረው በጸብ ነበር የተለያዩት። ከዚያም ወዲህ አልተገናኙ።

ስለፍሬሕይወት መውለድ ሲወራ ዳኙ የሚያስበው ይህንኑ ነበር። በዚህ ዙሪያ የፍሬና የፈቃደ አመለካከት በጣም የተለያየ መሆኑን በተለያየ ሁኔታ በማወቁ በአብሮነታቸው ፍሬ እንዳትጎዳ ይሰጋ ስለነበር ነው አሁን በሀሳብ ትቷቸው የሄደው። ሚስጥረ ያየችውን ነገር ለፍሬ ባለመንገሯ ሲቆጫት እንደነበረ ስለሚያውቅ ከፈቃደ ጋር መጋጨታቸውን ስላልነገራት አሁን ብትሰማ ምን ልትለው እንደምትችል እያሰበ ነበር።

“ምነው ዳኙ አብረኸን አይደለህም እኮ” አለ ዘውዱ የዳኙን በሀሳብ መመሰጥ ተመልክቶ።

“ምን የነጋዴ ነገር ይሄው አይደል፤ በመሀል ስንቅር የሚል ነገር አይጠፋም” አለ ዳኙ በመቀለድ።

“መኪና አለህ እንዴ ዘውዱ?” አለች ሚስጥረ ስታሰብ ቆይታ።

“አዎ አለኝ” አላት በአጭሩ።

“ቦታ ይኖርህ ይሆን አብሬህ ብሄድና ፍሬን ባያገት” አለች ሚስጥረ ቀጠል አድርጋ።

“ማመቻቸት እችላለሁ” አለ ዘውዱ።

“ሌላ ጊዜ ብትሂጅ አይሻልም?” አለ ዳኙ።

“መሄዴ ካልቀረማ አሁኑኑ ነው የሚሻለው” አለች ሚስጥረ።

ሚስጥረ ከዘውዱ ጋር አብራ እንደምትሄድ ተነጋገሩና ጠዋት መጥቶ እንደሚወስዳት ተቀጣጥረው ዘውዱ ሄደ። ዳኙ ስሜቱ ጥሩ እንዳልሆነ በመመልከቷ ሚስጥረ ዘውዱ እንደሄደ “ምን ሆነህ ነው ዳኙ እንዲህ የሆነክው?” አለችው ።

“ምን ሆነክ?” አላት ጥያቄዋን በጥያቄ መልሶ።

“ስንተዋወቅ ዳኙ!” አለች ሚስጥረ።

“እንዳንዴ ባትፈልገም ወደውስጥሽ የሚገባ ነገር የለም?” አላት።

“መኖሩ ገብቶኛል፤ ይ ነገር ምንድነው ማለቱ ነው” አለችው።

“የፍሬ ነገር ያሳስበኛል፤ ያን ጊዜ በፈቃድ ላይ ያየሽውን ከነገርሽኝ ጀምሮ አስባታለሁ፤ ወዳልሆነ አቅጣጫ የመራናትና በገባችበትም ሕይወት የምትጎዳ ስለሚመስለኝ ይጨንቀኛል” አላት እየተከዘ።

“በእርግጥ በእኛ ምክንያት ሳይሆን በራሳቸው ጊዜ ነው ወደ ፍቅር የገቡት፤ ቢሆንም እኔንም ያሳስበኛል፤ ግን ደግሞ እድሜም ያስተምራልና ፈቃድ ሊለወጥ ይችላል” አለችው።

“አይመስለኝም የሚያሳስበኝም ይ ነው፤ አውሮፓ ሄዶ ሲቀብጥ ሰንብቶ መምጣቱ ሳይንሰው አንተ የምታደርገውን ፍሬ ብታደርገውስ? ብለው ተጠላኝ... እና ይ ባህሪ አብሮት ይዘልቅ ይሆናል ብዬ እሰጋለሁ” አለ ዳኙ የበለጠ ሃዘን እየተሰማው።

“እስኪ ፍሬን ሳገኛት ሁኔታውን ለማየት እሞክራለሁ። ስለነገርክኝ አመሰግናለሁ” አለችው ሚስጥረ።

\*\*\*

ፍሬሕይወት የጊዜው ፈጥኖ ማለፍ ሁሉም እንደደነቃት ነች፤ ዛሬን በነገ እየተካ የሆነው ሁሉ እያለፈ፤ ሌላ ዛሬ ...አዲስ ተስፋ...አዲስ ኩነት እያመጣ መንገዱ ይገርማታል። ልጄ አደገችላት፤ ወራት ተቆጥረው ዓመት ሞላ ልጄም ወንክር ወንክር ማለት ጀመረች። ልጄ ለመጀመሪያ ጊዜ ያለ ድጋፍ በእግሯ መቆም የጀመረችበት ዕለት በፍጹም አይረሳትም። ልጄ በአዲሱ የሕይወት ደረጃዋ ፍንድቅድቅ ስትል አብራት ፈነደቀች አብራት ወንክር ወንክር...ስትወድቅ አብራት ወድቅ...እንደገና ብድግ እጄን ያዝ...ዳዴ...ስትል ዋለች።

ማታ ፈቃድ ከሥራ ሲመለስ የምሰራቹን ልትነግረው ቸኩላለች። ልጃቸው በእግሯ ስትሄድ እንዲያየትም ጓጉታለች። ገጽታው ግን ለዚህ ሁሉ የሚጋብዝ አልሆነም። ደስታዋን ሁሉ አጠፋው።

“ምነው አሞላ እንዴ?” አለችው ገብቶ እንደተቀመጠ። በቃላት ሳይሆን የሆነ ወረቀት በመስጠት መለሰላት።

ወረቀቱ ደብዳቤ ነው፤ የቅያሬ ደብዳቤ። ፍሬሕይወት ደነገጠች። “የቅያሬ ደብዳቤ ድንገት ነው እንዴ የሚሰጠው?” አለች ደብዳቤውን አንብባ ስትጨርስ።

“ተነግሮኛል፤ እየተከራከርኩ ስለነበረ ይቀራል ብዬ ተስፋ አድርጌ ነው ያልነገርኩሽ” አላት ፈቃድ።

“ምን ይሻለናል ታዲያ?” አለችው።

“እሄዳለሁ...”

“ማለት ብቻህን?” በጥያቄ አቋረጠችው።

“አዎን ብቻዬን እሄዳለሁ፤ ህፃን ልጅ ይዘሽ እንድትንገላች አልፈልግም” አላት። ብዙ ተነጋገሩ። ፈቃድ ሥራ ከፈታ መኖር የሚያስችል ምንም ገቢ በሌለበት መኖር ስለማይቻል ቅያሬውን መቀበል ግድ ነው። እናም ፈቃድ ወደተቀየረበት ቦታ ሔደ።

በትልቁ ቤታቸው ውስጥ ፍሬ፣ ልጅና ሠራተኛዎ ለብቻቸው መኖር ጀመሩ። ሕይወት በጣም ከበዳት፣ በተለይ በዚያ ትልቅ ቤት ውስጥ ማደሩን እንደጦር እየፈራቸው ተቸገረች። ገና ምሽቱ ሲቃረብ ጨለማው ከመምጣቱ በፊት ፍርሀቷ እየቀደመ አስቸገራት። ሰው ሁለተኛቶ እንቅስቃሴ ሁሉ ፀጥ ረጭ ሲል ጣሪያ ላይ የሚያርፍ ቅጠል የሚፈጥረው ከሽታ፣ የንፋሱ ግፊት በበሩ በመስኮቱና በጣሪያው ላይ ታከክ ብሎ ሲያልፍ የሚፈጥረው ቃቃታ እንኳ እያሰበረገጋት ተቸገረች።

እንቅልፍ በዐይኗ ሳይዞር የሚነጉት ሌሊቶች በርካታ ናቸው። እንቅልፍ እምቢ ሲላት ለማንበብ ትሞክራለች ሃሳቧ ያለው ውጭ ስለሚሆን ያነበበችውን በፍጹም አታስታውሰውም፤ ትናደዳለች።

“ለምንድነው ፈሪ የሆንኩት?” ትላለች እየደነቃት። ዱሮ እኮ እንኳን ልትፈራ ፍርሀት መኖሩንም አታስብም ነበር። ደፋር ነበረች ለምንም የማትደነግጥ ደፋር! “ታዲያ ዛሬ ያ ሁሉ ድፍረት ወዴት ሄደብኝ?” ራዲን ትጠይቃለች። “የምፈራው ለራሴ መኖር በመጀመሪያ ይሆን? ምናልባት መውለድ ፈሪ ያደርግ ይሆን? ለልጄ ሕይወት እየሳሳሁ ይሆን?” ትላለች። እነዚህ ሁሉ መልስ የማታገኝላቸው ጥያቄዎች ናቸው።

ፈቃድ አንድ ወር ሳይሞላ ተመልሶ መጣ። “አሞሽ ነበር እንዴ?” አላት ገና ሲገባ።

“እንዲያውም! ምን ሆነኩ?” አለች ደንገጥ ብላ።

“ከስተሻል፣ ተጎላቁለሻል...” አላት ሀዘኑ እየታየበት።

“አዲስ አበባ ብመለሰሰ?” አለችው።

“እኔስ?”

“አሁንስ መቼ አብረን መኖር ቻልን?”

“ልወሰዳችሁ እኮ ነው የመጣሁት” አለና እቅሬታን አሳወቃት።

“ይሄ እንኳን የሚሆን አይመስለኝም ሀፃን ልጅ ይዞ መንከራተት ትክክል አይደለም...” አቋረጣት ፈቃድ።

“ብታምኝም ባታምኝም ካለእናንተ መኖር አልችልም አንድ ወር አንድ ዓመት እንደሆነብኝ ብታውቁ ይህንን አትይም ነበር። አልሄድም የምትይኝ ከሆነ ሥራውን ከመተውና አብሬያችሁ ከመሄድ ወደኋላ አልልም” አለ ፍርጥም እንዳለ።

ፍሬሕይወት፣ ደንገጠች የራስህ ጉዳይ ነው ማለት አትችልም። ሁለት ሥራ የሌላቸው የቤተሰብ ኃላፊዎች እንዴት አድርገው ቤታቸውን ሊመሩ ይችላሉ? ፈቃድ ደግሞ ያለውን ከመፈጸም ወደኋላ እንደማይል ታውቃለች። እናም ጓዟን ጠቅልላ ከፈቃድ ጋር አሰላ መሄድ ሆነ ምርጫዎ።

አዲስ አካባቢ! አዲስ ሕይወት! በእርግጥ ሕይወት ከባድ አልሆነባትም። መልካም አጋጣሚ ተፈጠረና ፈቃድ የሥራ እድገት እገና የተሻለ ገቢ ኖረ። በጥቂት ወራት ውስጥ ቤታቸውን የበለጠ አደራጁና በተሻለ ሁኔታ መኖር ጀመሩ።

ልጃቸው አንድ ዓመት አልፏታል። “ልክ የዛሬ ሁለት ዓመት ትምህርቴን እቀጥላለሁ” አለች ለራሷ። ፈቃድ ደግሞ ሌላ ዕቅድ ይዞ ቀረበና ብዙ ተከራካሪነት።

“ገና ልጅ ነሽ ፍርዶ! ከዚህ በኋላ ሶስት ዓመት እንኳ ብትጨምሪ ገና ሆይአምስት ዓመት ነው የሚሆንሽ፤ ስለዚህ ትምህርትሽን ለመቀጠል ከባድ አይሆንብሽም” አላት። ተሰማማችና ሁለተኛ ልጅ የመውለድ ፕሮጀክት ታቀደ።

\*\*\*\*

ያን ዓመት የልማት ባንክ በርካታ አዲስ ሠራተኞች ተመድበውለታል። እነዚህ አዲስ ሠራተኞች ወደየቅርንጫፎቹ ከመላካቸው በፊት አንድ የመተዋወቂያ ስብሰባ እንዲካሄድ ተወሰነ። ለዚህ ስብሰባ የየቅርንጫፍ መሥሪያ ቤቶቹ ኃላፊዎች እንዲገኙ ጥሪ

ተላለፈላቸው። ዘውዱ ከቅርንጫፍ ኃላፊዎች አንዱ በመሆኑ ለሰብሰባው ሊቃደም ወደአዲስ አበባ መጣ።

ከጠዋቱ ሶስት ሰዓት ላይ አዳራሹ ጠም ብሎ ሞላ። የድርጅቱ ዋና ሥራ አስኪያጅ ሰብሰባውን ከፈቱና ትውውቅ ተጀመረ። ከፊተኛው መቀመጫ ተጀምሮ እያንዳንዱ ሰው ሥሙን የሥራ ኃላፊነቱንና የሚሠራበትን ቅርንጫፍ ማስተዋወቅ ይዘ።

ታሪቀኝ በአዲስ ሠራተኝነት ከተመደቡት መሀል ነው፤ የሚያስተዋውቁትን ሰዎች በጥንቃቄ ሲያዳምጥ ቆየ። ዘውዱ ተራው ሆነና ተነስቶ ስሙንና የሥራ ድርሻውን ተናግሮ የሥራ ቦታውን ሲጨምር ታሪቀኝ ልቡ ዘላ ጉሮሮው ውስጥ የተወተፈች እስኪመሰለው ድረስ መታችበት። ከዚያ በኋላ የተደረገውን ትውውቅ እንደመጀመሪያው በትኩረት አልተከታተለም። ብቻ የሻይ ሰዓት ደርሶ ያን ከአዋሳ መጣሁ ያለውን ሰው እስኪያነጋግር ቸኮለ።

የጠበቀው የሻይ ሰዓት ሲደርስ እንደምንም ተሹለክልኮ ዘውዱ ወዳለበት አካባቢ ተጠጋ። ድንገት አንድ ጥያቄ በአእምሮው ውስጥ ገባ "አሁን ከአዋሳ ስለመጣ ብቻ አዋሳ የሚኖር ሰው መጠየቅ ልክ ይሆናል?" የሚል። አዋሳ ምን ዓይነት ከተማ እንደሆነች እንኳን አያውቅም፤ ቢሆንም ከአዲስ አበባ በጣም እንደምታገስ መገመት ቀላል ነው።

"አንዴ አጠገቡ ልድረስ እንጂ ጥያቄዬን በዘዴ ማቅረብ አያቅተኝም" አለ ለራሱ። ለራሱ ሞራል ሰጠና ቀስ በቀስ ዘውዱ ወዳለበት ተጠጋ።

"ታሪቀኝ እባላሁ አዲስ ሠራተኛ ነኝ፤ ምድቤ ዋናው መሥሪያ ቤት ነው" አለ ዘውዱን ለመጨበጥ እጁን እየዘረጋ። ዘውዱ ቀልጠፍ ብሎ ጨበጠው።

"ወደ መሥሪያቤታችን እንኳን ደሀና መጣህ፤ ዘውዱ ከአዋሳ" አለው። ዘውዱ የሚከብድ ሰው አይደለም። ታሪቀኝ ወዲያውኑ ስለአዋሳ መጠየቅ ጀመረና አዋሳ ጠባብ ከተማ መሆኗን ነዋሪውም ብዙ ያለመሆኑን አወቀ።

"ሰው ብጠይቅህ ምናልባት ታውቅ ይሆን? መቼም ጠባብ ከተማ ውስጥ ያሉ ነዋሪዎች ለመተዋወቅ አይከብዱቸውም" አለ ደግሞ ታሪቀኝ ልቡ እየዘለለችበት።

"ማን ያውቃል? ላውቅ እችላ ይሆናል?" አለ ዘውዱ።

ታሪቀኝ በጣም መቸኮሉ ቢሰማውም የጀመረውን ጥያቄ መቀጠል ስለነበረበት "ፍሬሕይወት ትባላለች..." ብሎ ሳይጨርስ።

"የምትላት ፍሬሕይወት እኔ የማውቃት ከሆነች..." ብሎ ሳይጨርስ "ባለቤቷ ፈቃደ ይባላል" አለ ታሪቀኝ በቸኮላ።

"በቃ እርሷው ነች" አለው ዘውዱ።

ልክ እራሷን ያገኛት ያህል ቢሰማውም ታሪቀኝ ምን ማለት እንዳለበት ጠፍቶበት ተጨነቀ፤ የሻይ አረፍቱ በማለቁ እጩ ያለና ወደመቀመጫው ሄደ። ከተቀመጠም በኋላ ሀሳቡን መሰብሰብ አልቻልም፤ እሳና እሳ እንደረገጠበት የምሳ ሰዓት ደረሰ። አሁንም እንደምንም ብሎ ከዘውዱ አጠገብ ተቀመጠ። ምን እንደሚያወራረት አስቀድሞ አስቦታል። ዘውዱም ቢሆን ከፍሬሕይወት ጋር የት እንደሚተዋወቁ ሊጠይቀው ፈልጎ ኖሮ አጠገቡ እንዲቀመጥ ይፈልግ ነበር።

"ጎረምሳው! ና እስኪ እዚህ ተቀመጥ" አለ ዘውዱ ታሪቀኝን ገና ሲያየው። ታሪቀኝ ዘውዱ አጠገብ ተቀመጠ።

"ለመሆኑ የት ነው ከፍሬሕይወት ጋር የምትተዋወቁት" አለና ጠየቀ ታሪቀኝ አጠገቡ እንደተቀመጠ።

ታሪቀኝ ከፍሬሕይወት ጋር የረቫርቫቲ አብረው እንደነበሩ በአጭሩ ነገረው። "ፍሬሕይወት ጥሩ ልጅ ነች" አለ ዘውዱ።

"በጣም እንጂ" አለ ታሪቀኝም ዘውዱ ያለውን በማረጋገጥ። በርካታ ጥያቄዎችን አከታተለ ፤ ስለልጁ፣ ስለጤናዋ፣ ስለትዳርዋና ሥራ አገኝታ እንደሆነ ጠየቀው ታሪቀኝ። ዘውዱም መለሰለት።

"እንዳገኘኸኝ ባትነግራት ግን ደስ ይለኛል" አለው ደግሞ ጥቂት ቆይቶ ብሎ። ዘውዱን ግራ ሲገባው ተመለከተ።

"መመረቃችንን ስታሰበው ትምህርቷን ያለመጨረሷ እንዳያናድዳት ብዬ ነው" አለ ታረቀኝ ዘውዱ ሳይጠይቀው።

"አትሰጋ" አለው ባጭሩ።

\* \* \* \*

"ሕይወት እንዴት ዝብርቅርቅ ነች?" ትላለች ፍሬሕይወት እንዲሆን ትመኘው የነበረውንና እየሆነ ያለውን እያነጻጸረች። ቀስ በቀስ ሕይወት የምታቀርብላትን አማራጮች መቀበልን እንደቀላል ነገር መውሰድ ስለ ጀመረች ፈቃድ እንደገና ወደሌላ ቦታ የመቀየሩን ዜና በቀላሉ አስተናገደችው።

የአሰላን ኑሮ ገና በሚገባ ላትለምደው ሌላ ቅያሬ መጣና ፈቃድ ወደ ባሌ ገባ መቀየሩን በምሬት ነገራት። ልጃቸውን ማንከራተት እንደሌለባቸው ተስማሙና እርሱ ወደተቀየረበት ቦታ ሲሄድ እርሷ ወደአዋሳ ተመለሰች። አዋሳን የትውልድ አካባቢዋን ያህል ትወዳታለች እናም ወደአዲስ አበባ ከመሄድ ይልቅ ወደአዋሳ መመለሱ ቀለላት።

ፈቃድ በየመሀሉ እየመጣ ይጠይቃቸዋል። ፍሬ ኑሮውን ለመደችውና ብዙም አያስከፋትም። ወንድ ልጅ ወለደች፤ ደስ አላት። ፈቃድም እጅግ በጣም ተደሰተ። ስትወልድ መጥቶ ለተወሰነ ጊዜ አብሯቸው ቆይቶ ሄደ። ልጃቸውንም ማቴዎስ ብለው ሰየሙት። ፈቃድ ኃላፊነቱን በሚገባ ተወጣ፤ ከመውለዱ በፊት መደረግ ያለባቸውን ነገሮች ሁሉ ያለምንም ቀስቃሽ ኃላፊነቱን ወስዶ አከናወነ። ቤተሰቦቹ ሁሉን እንዲያደርጉ አመቻቸና አስፈላጊው ነገር በሙሉ ተዘጋጀ። ቤተሰቦቹን ግን ፍሬሕይወት እስከአሁን ድረስ በአካል አታውቃቸውም።

"ለምን ትጨነቃለህ ፈቃድ! ሠራተኛዋ ልታዘጋጀው ትችላለች እኮ" አለችው ፍሬ ፈቃድ ለቤተሰቦቹ ደውሎ መንገሩን ስትሰማ።

"ፍርድ! እነዚህ ሁሉ የኔ ድርሻዎች ናቸው" አላት በቀላሉ። ሁሉም ነገር እንደሚገባው ሆነና ደስ ብሏት የአራስ ቤት ቆይታዋን አጠናቀቀች።

ፈቃድ መለስ ቀለስ እያለ እያየችው ተለያይቶ መኖሩን ተላመዱት። ትልቋ ልጅ ሩት አራት ዓመት ሆናትና መዋዕለ ሕፃናት ገባች። ትንሹ ማቴዎስ አንድ ዓመት ሞላው። ልጆቿን ለማሳደግ ሙሉ ጊዜዋን ሰጠችና ለትምህርቷ የነበራትን ስሜት ችላ አለችው። ብቻ ጊዜው እየገፋ ሲሄድ ሕይወትም አቅጣጫውን እየቀየረ ፍሬም የቤት እመቤትነቱን ሕይወት እየተላመደችው ሙሉ ስሜቷን ማሀበራዊ ሕይወቷና ልጆቿ ወሰዱት።

ዓመታት ተቆጠሩ ከአዋሳ የመውጣቱ ነገርም እንደሰማይ እየራቀ ሄደ። ተደላድላ ተቀመጠች። ትንሹ ልጅ ማቴ እድሜው ደረሰና ትምህርት ቤት ገባ። የፈቃድም በተወሰኑ ጊዜያት ብቅ እያለ መሄድ ልክ እንደ ቀንና ሌሊት መፈራረቅ ተፈጥሮአዊ ሕግ እየሆነ ሄደ። ልጆቹ "አባታችንስ?" ብለው የሚጠይቁት በበአላት አካባቢ ብቻ ነው። ዘመን መለወጫ፤ ልደትና ትንሳኤ ሳይመጣ አሳልፎ አያውቅም። ፍሬም ብትሆን አእምሮዋ ውስጥ የነበራትን የሕይወት ስዕል እንዳልነበረ ትታው የሆነውን ከተቀበለች ሰንብታለች።

ለቤተሰቡ ያለው የአንድ ሰው ገቢ ለሁለት ቦታ ተከፍሎ የልጆች ወጪም ታክሎበት ብዙም የሚያወላጅ አልሆነም። ቤት መሥራትና ሳይሳቀቁ መኖር የሁልጊዜም ህልጧ እንደሆነ ቀርቷል። ብቻ እያደር ሁሉም ነገሮች ወደአልጠበቀችው አቅጣጫ እያመሩ የመሆናቸው ነገር ያሳስባታል። ከቤተሰቦቿ ኑሮ ያልተሻለ ሕይወት መቀጠሏ ይገርማታል። ደግሞ ሁሉም ሆኖ ከፈቃድ ጋር ያላት ግንኙነት እንኳ ቢያስደስታት ምን ነበረበት? ግን አልሆነም እያደር ብዙ ነገሮች እየተለወጡ ነው።

ፈቃድ እንደተለመደው የትንሳኤን በዓል አብሯቸው ሊያሳልፍ መጣ፤ ሁሉም በጣም ደስ አላቸው። አሁን ሩታ የሰድስት ማቴ ደግሞ

የአራት ዓመት ልጆች ሆነዋል። ፈቃደ ሲመጣ የሚጋራት ዋነኛ ሥራ የልጆቹን ትምህርት መከታተል ነው። የቤት ሥራ ያሰራቸዋል፤ ያስነብሩባቸዋል፤ የሕፃናት መጽሐፍ ያነብላቸዋል። ልጆቹ በጣም ይደሰታሉ።

“አንተ ሁል ጊዜ ለምን አትመጣም? እማማ እኮ ብዙ ሥራ ነው የምትሠራው፤ ከዛ ደግሞ የቤት ሥራ መስራትና ሁል ጊዜ ደግሞ ለእኛ መጽሐፍ ማንበብ ይደክማታል” ትለዋለች ሩታ።

“እመጣለሁ ሩታዬ እኔ ደግሞ ገንዘብ ማምጣት ስላለብኝ እኮ ነው ሁልጊዜ ወደሥራ የምሄደው” ይልና ይመልስላታል።

“ለምንድነው እማማስ ገንዘብ ማምጣት የማትችለው? እዲስ በትምህርት ጎበዝ አልነበረችም? ግን አንድ ቀን እናትሽ ጎበዝ ተማሪ ነበረች ብለህ አልነበር?” የሩታ ጥያቄ ማቋረጫ የለውም።

ብቻ ፈቃደ ሲመጣ ቤቱ ሞቅ ይልና ነፍስ ይዘራል። ትዳርም የእውነት ትርጉም ይኖረዋል። ኃላፊነትን፣ ፍቅርንና ቤተሰባዊ ደስታን መጋራት አይደል ዋናው የትዳር ትርጉም?

\*\*\*

አንተነህ ዛሬ እረፍት ነው፤ ሁልጊዜም በእረፍቱ እንደሚያደርገው ቤቱን ማጽዳትና የተዘበራረቀ ቁምሳጥኑን ማስተካከል ነው የዛሬ ሥራው። ወጥቤቱን ማጽዳት ጀመረና ዕቃዎቹን ለማጠብ ወደማጠቢያ ገንዳው ውስጥ አስገባቸው። እጆቹ ሥራቸውን እየሠሩ አእምሮው ግን ከቤቱ ወጥቶ በቅጽበት ውስጥ አዲስ አበባ፣ አራት ኪሎ እንደኛው አፓርትመንት ውስጥ ተገኘ።

ከፍሬሕይወት ጋር የተመገቡባቸውን ዕቃዎች ሲያጥቡ፤ ቤቱን ሲያጸዱ፤ በየመሀሉ ሲተቃቀፉና ሲላፉ፤ ሲሳሳሙ... “ወይኔ!” አለ አንተነህ የዕቃ ማጠቢያ ስፖንጅን የእጁ የደም ስር እስኪግተረተር ጭምቅ እያደረገ። የመጨረሻ መለያያቸው ዕለት ደግሞ ታወሰው፤ ያደሩባት የጠቋቆረች የፎቶ ማጠቢያ ክፍል፤ የተኙበት ፍራሽ፤ ያዳመጡት ግጥም፤ የተላቀሱት እንባ፤ ወጥታ ስትሄድ የተሰማው ሰሜት... ከዚያ ደግሞ የአዋሳው ትዕይንት ተደቀነበት... እራሱን ብርጭቆ ውስጥ በመደበቅ እርሱነቱን ለመርሳት የሞከረባቸው

ወራት... ከሄዋን ጋር የተገናኙበት ምሽት... ትዝታውን መቋቋም አቃተው፤ የሚያጥቡትን ዕቃ አስቀመጠና ወጥቤቱ ወንበር ላይ ተቀመጠ፤ ጭንቅላቱን በሁለት እጆቹ ያዘና ጉልበቱ ላይ ተደፋ።

አብረው በመሆንና ባለመሆን፤ አሜሪካ በመምጣትና ባለመምጣት ከሄዋን ጋር የተጨቃጨቁባቸውን ቀኖች በፍጹም አይረሳቸውም። የሄዋን ትዕግስትና ያለመታከት መመላለስ በጣም ይደንቀው ነበር።

“ለምን ሄደ?” ይላታል አንተነህ ከአሜሪካ እርሱ ወደሚኖርበት ፈረንሳይ ተመላልሳ ትጠይቀው በነበረበት ጊዜ ሁሉ “ለምን አትተይኝም ሄደ? ለምንም የማልሆንና የማልጠቅም ሰው መሆኔን ተረድተሽ ለምን አትተይኝም?” ይላት ነበር።

“ይመስልህል? አንተነህ ለምንም የማይሆንና የማይጠቅም ሰው ሆነ ብዬ ለራሴ ልነግር የምችል ይመስልሃል? ይልቅስ አንተ ለራስህ ልትነግረው ይገባሃል፤ የስንት ጓዶችን መስዋዕትነት የተቀበለ አእምሮ በሁኔታዎች አስገዳጅነት ከፍቅረኛ መለየትን የዓለም መጨረሻ አድርጎ እንዲህ መቸገሩ ታላቅ ድክመት መሆኑን ለራስህ ልታሳምን ይገባሃል” አለችው አንድ ቀን።

“አንቺም?” አላት አንተነህ “አንቺም ፍሬሕይወትን የምታውቁያት ሰው እንዲህ አልሸኝ?” አላት ድምጹ እየተንቀጠቀጠበት።

“አዎ! ፍሬሕይወትን አውቃለሁ፤ ግን ዛሬ የአንተ አይደለችም። የሌላ ሰው መሆኗን ደግሞ በዐይንህ አይተህ መጥተሃል። አንተነህ እኔስ? እኔስ ለምን አልታይህም? በስህተት አጥቼህ የሌላ ሰው ስትሆን ራሴን አሳምኜ ተቀበልኩ፤ ቢሳካልህና እስከወዲያኛው አብራችሁ ብትሆኑ ደስ ባለኝ፤ ግን አልሆነም። ዛሬ ደግሞ አጋጣሚ እንዳገኝህ ፈቀደ፤ የተገናኘነው ደግሞ ከሁለታችንም ግምት ውጭ በሆነ ሁኔታ እንጂ ተፈላልገን አልነበረም። ግን ዛሬ ነጻ ሰው ነህ፤ እና ለምን የከፈልኩትን መስዋዕትነት አታስበውም? የምትጠላኝ ከሆነ እንድትነግረኝ እፈልጋለሁ። ከዚያ በኋላ አጠገብህ አልደርስም” አለችው።



አንተነህ ደነገጠ፤ ሄዋንን በፍጹም አይጠላትም፤ እንደምትወደውም በሚገባ ያውቃል። “ግን ፍሬሕይወትሰ?” አለና ራሱን ጠየቀ።

“ፍሬሕይወትማ አግብታለች” መለሰ ሌላው ሀሳቡ።

“ከሄዋን ጋር በነበረን ግንኙነት ድርም ጥርጣሬ ስለነበራት አሁን አብረን መሆናችንን ብትሰማ ያታለልኳት ቢመሰላትሰ?” አሁንም ከራሱ ጋር ተሟገተ።

“ዕውነታውን መንገር ብቻ!” ሌላው ሀሳቡ በፍጥነት መለሰ። “ትንሽ ጊዜ ልትሰጭኝ ትችላለሽ ሄዋ? ከራሴ ጋር እስክታረቅ ድረስ ጊዜ ያስፈልገኛል” አላት።

“የፈለግከውን ያህል ጊዜ ልሰጥህ እችላለሁ፤ ግን እየመጣሁ አይሃለሁ” አለችው። ተሰማው። የእውነትም ተመላልሳ ጠየቀችው፤ አንድም ቀን “ምን ወሰንክ?” አላለችውም።

አንድ ጊዜ ልትጠይቀው ስትመጣ ከራሱ ጋር እየታገለም ቢሆን አሜሪካ ለመሄድ መስማማቱን ለሄዋን ነገራት። ከመቼው ተነስታ አንገቱ ላይ እንደተጠመመችበት ባስታወሰው ቁጥር ፈገግ ያሰኘዋል። እናም አንተነህ አሜሪካ ከመጣ ዓመታት ተቆጥረዋል። ሄዋንን የተለየች ፍጥረት ሆና አገኛት፤ ድርም የሚዋደዱ ጓደኞች ነበሩ፤ አሁን ደግሞ ለፍቅር የምትሰጠውን ክብርና ስስት የሌለበት አፍቃሪነቷን አድንቆ ማብቃት አቅቶታል።

እርሱም የምትሰጠውን ፍቅር ሊሰጣት ያደረገው ጥረት ተሳክቶለታል፤ መንፈሱ ተረጋግቶለታል፤ ቤታቸው ሰላም የሰፈነበት፤ ኑሮአቸው በብዙዎች ዘንድ “የሚያስቀና” ተብሎ የሚፈረጅ ሆኗል። ቢሆንም ግን አንዳንዴ ፍሬሕይወትን ማስታወሱና መብከንከኑ አልቀረም፤ ሄዋን እንዳታውቀበትና ደስታዋን እንዳይሸርፍባት ይጠነቀቃል። እንዲህ እንዳሁኑ ብቻውን ሲሆን ብቻ ነው ከትዝታው ጋር የሚፋጠጠው።

አሜሪካ ሲመጣ ደግሞ ሀሳቡን የሚከፍልለት ለየት ያለ ነገር ገጥሞታል። ብዙ የሚያውቃቸውን ሰዎች አግኝቷል፤ ከስደተኛ የኢሕአፓ አባላት ጋር ተዋውቋል። አብሯቸው የሚያሳልፋቸው

ጊዜያት ይናፍቁታል፤ እንደልቡ ይናገራል፤ ስሜቱን ይገልጻል... ከእነርሱ ጋር ሲሆን ነጻነት ይሰማዋል፤ አንዳንዴ ኢትዮጵያ ውስጥ ያለ እስኪመሰለው ድርሰ ከኢትዮጵያውያን ጋር ውሎ ያድራል...

“እጩይ!” ብሎ በረጅሙ ተነፈሰና ሰዓቱን ተመለከተ፤ የሄዋን መምጫ ደርሷል። ከተቀመጠበት ተነስቶ ፊቱን ተጣጠበና በፍጥነት ዕቃዎቹን ማጠቡን ቀጠለ።

\*\*\*\*

እንደተለመደው ፈቃደ ሊጠይቃቸው መጥቶ የሚሄድበት ቀን ደረሰ፤ ፍሬ የፈቃደን የጉዞ ሻንጣ ማዘጋጀት ነበረባትና ውስጡ ያሉትን ልብሶች አወጣጥታ ለማራገፍ ዘቅዘቅ አድርጋ መታ አደረገችው፤ የሆነ ወረቀት ዱብ አለ። ወረቀቱን አነሳችው፤ ፎቶ ግራፍ ነው። መስክ ላይ ጋደም ያለች የሴት ምስል! ደንገጥ አለች። መገረም ይሁን ንዴት ውስጧን ረበሸው።

“እቤት! እንዴት የተለያየን ሰዎች ነን” አለች ለራሷ። ደግሞ እውነቱን ሳታረጋግጥ በዚህ መንገድ በመደምደሟ ራሷን ወቀሰች። በውስጧ ቅሬታ ከማስቀምጥ ልትጠይቀው እንደሚገባትም ወሰነች።

“ይሄ ፎቶ የማን ነው?” አለችው ፈቃደን። ቀለል አድርጎ መለሰላት፤ ዱሮ ተማሪ እያለ ያውቃት እንደነበረና በአጋጣሚ አግኝቷት እንደሰጠችው ነገራት። ከዱሮ ትውውቃቸው ባሻገርም ሲገናኙ የነበራቸውን አብሮነት መደበቅ አላስፈለገውም። ለእርሱ ብቻውን በሚኖርባቸው ጊዜያት ተፈጥሮአዊ ስሜቱን ማርካት ምንም ስህተት የለበትም። ለእርሱ የሚፈጽመውን ድርጊትም ከፍሬ መደበቅ መሸፋፈን እንጂ ሌላ ትርጉም የለውም። ይህ ሁኔታው በጣም ይገርማታል፤ ደግሞም እምነቷን ይሸረሸርባታል።

“አሁን እኔም ተመሳሳይ ድርጊት ብፈጽም እንዲሁ ያቀለው ይሆን? ሁሉም ወንዶችስ ከሚስቶቻቸው የሚጠብቁትን ታማኝነት ሚስቶቻቸው ከእነርሱ እንደሚጠብቁ አይረዱም ይሆን? ለመሆኑ ብዙዎቹ ወንዶች ስሜታቸው ያዘዛቸውን ለመፈጸም ወደኋላ የማይሉት ልምን ይሆን ለትዳራቸው ሲለስ ስሜታቸውን መግታት ግዴታቸው ሲሆን እንደሚችል የሚያስቡት መቼ ይሆን?” የሚሉት ጥያቄዎች

በአእምሮዎ ውስጥ ይመላለሳሉ፤ ሁሌም መልስ የማታገኝላቸውና የሚፈትኗት ጥያቄዎች!

እርሷ ተመሳሳይ ድርጊት ብትፈጽም በቀላሉ እንደማያልፋት የተረዳችበት አጋጣሚ ትውስ አላት። ያን ዕለት የሩታ ክርስትና ዋዜማ ነበር። ፍሬና ፈቃድ በየፊናቸው ሥራውን ተያይዘውታል። እርሱ ቤት ያዘጋጃል ፍሬ ደግሞ ማዕድ ቤት ትንገዳገዳለች፤ ፈቃድ እቤት ሆኖ ሲጣራ ሰማችው "እቤት" ብላ ወደቤት ገባች፤ ፈቃድ በእጁ አንድ ፓስታ መያዙን ስትመለከት ለምን እንደጠራት ወዲያውኑ ነበር የገባት።

"ጠራሽኝ?" አለችው መኝታ ቤት በር ላይ ቆም እንዳለች።

"ይህን ደብዳቤ ማን ነው የጻፈልሽ?" አላት የፖሊስ ጥያቄ በሚመስል አነጋገር።

"አድራሻው እላዩ ላይ አለልህ አይደል?" አለችው በቀላሉ።

"እላይ ያለው አድራሻና የውስጡ ይዘት ግን አይመሳሰሉም" አለ ቁጣው እየጨመረ።

"ሌላ ጊዜ ብንነጋገርበት አይሻልም?" አለችው። ዝም አለና ፓስታውን ወደ መሳቢያው መለሰው።

ፈቃድ ፊቱ ሳይፈታ፣ እንግዶቻቸውን በሚገባው መልኩ ሳይሰተናግዳቸው የልጃቸው ክርስትና እንደነገሩ አለፈ። ያን እለት ወደማታ ስለ ደብዳቤው ይጠይቀኛል ብላ ብትጠብቀውም ሳይነሳው ቀረ። እንደተካሄደ አደሩ። የሚቀጥሉትም የሥራ ቀናት እንዲሁ በዝምታ ቀጠለ። እርሷም እልህ ያዛት ነገሩን እርሱ ካላነሳው ላለማንሳት ወሰነች።

እሁድ ወደረፋዱ ላይ ከቤተክርስቲያን መልስ ቡና ጠጥተው ሲያበቁ ሁለቱም ደስተኞች አልነበሩም። ፍሬ መደበቂያ አላት ልጅ! መልስ ከማትሰጣት ከልጅ ጋር ታወራለች፤ ትጫወታለች...

"ስለዚያ ደብዳቤ እንድንነጋገር አፈልጋለሁ" አለ ፈቃድ።

ፍሬ ሁኔታውን ለማስረዳት ጥረት አደረገች የሆነውን ሁሉ ምንም ሳትደብቁ ነገረችው። የፈቃድ ቁጣ ግን እየጨመረ እንጂ እየቀነሰ አልሄደም።

"ሰማኝ ፈቃድ የአንተን ፍቅር በሌላ ላለመለወጥና ቃሌን ላለማጠፍ ስል እምነቴን ሳላጎድል ትምህርቴን መስዋዕት ማድረጌ ወደአንተ መምጣቴ የሚገልጽልህ ታረቀኝን መውደዴን ከሆነ እንደፈለገህ ማድረግ ትችላለህ" አለችው እርሷም ተቆጥታ '...የአንተ ልሆን ስለማልችል አትውደደኝ ብትይኝም እኔ ግን ከማፍቅር ወደኋላ ማለት አቃተኝ...' የሚለው ዓረፍተነገር ለእርሱ ምን እንደነገረው እንዲያስረዳትም ጠየቀችው።

ፈቃድ ሊያምናት ባለመቻሉ በጣም ተናደደች። ንዴት ደግሞ ያለችበትን ሁኔታም አስረሳት። ሕፃን ልጇን ይዛ ወዴት ልትሄድ እንደምትችል እንኳ አላሰበችም።

"የማታምነኝ ከሆነ ዛሬውኑ መለያየታችንን እመርጣለሁ። ከሌላ ወገን የተገለጸ ፍቅር ይህን ያህል የሚያደርግህ ከሆነ ከእኔ ጋር እያለህ ከሌላ ሴት ልጅ መውለድህን ስትነግረኝ ስሜት የሌለኝ ግሉዝ አድርገሽኝ ነበር ማለት ነው? ወይንስ "በሚስትና በእርስት..." የሚለውን ያባቶችህን ተረት እያስታወስክ? ይህ ዓይነቱ አመለካከት ካለህ አሁኑኑ ምርጫችንን ማስተካከል ያለብን ይመስለኛል" አለችው።

ፈቃድ ምንም ሳይናገር ትቷት ወጣ ሲመለስም ስለጉዳዩ አላነሳም። ብቻ ቀስ በቀስ ሁኔታውን እየተወ ወደወትሮው ግንኙነታቸው ተመለሱ። ከዚያ በኋላም አንስቶት አያውቅም።

ፍሬ ያሳለፈቻቸውን አጋጣሚዎች ስታስባቸው በጣም ይገርማታል። የፈቃድን ልጅ መውለድ ከሰማች በኋላ ታረቀኝን አግኝታው ይቅር እንዲላት ብትጠይቀው ምኞቷ ነበር። ምናልባትም ያን ጊዜውኑ አግኝታው ቢሆን ኖሮ ምን ታደርግ እንደነበረ ስታስበው ትደነግጣለች። ቢሆንም ፈቃድን ደህና ሁን ብላው ከታረቀኝ ጋር ትሆን እንደሆነ እንጂ ከታረቀኝ ጋር ጊዜያዊ ግንኙነት መፍጠርን

የማታሰበው ጉዳይ ነው። ይቅር ብላ ኑሮዎን መኖር ከጀመረች በኋላም ከታረቀኝ ጋር ባልጠበቀችው ሁኔታ ሲገናኙ ለሁለተኛ ጊዜ ፍቅሩን ገፍታ ያስቀየመችው ለትዳሯ ያላትን ታማኝነት ለማረጋገጥ ስትል ነበር።

አንድ ጊዜ ትምህርት ባቋረጠች በሁለተኛው ዓመት የትምህርት መረጃዋን ለሥራ ውድድር ፈልጋ ቤት ውስጥ ልታገኘው ባለመቻሏ የግድ ዩኒቨርሲቲ ሄዳ ማምጣት አስፈላጊ ሆነ። የአዲስ አበባ ዩኒቨርሲቲን ደጅ ስትረግጥ ታዲያ ያስታወሰችው የመጀመሪያው ሰው ታረቀኝ ነበር። በጣም አሰበችው አብረው የተቀመጡባቸውን ቦታዎች ሳይቀር አሰበቻቸው። በሆንም ታረቀኝን ፈልጋ ለማግኘት ፍላጎት አልነበራትም። ብታገኘው ጠልታ ሳይሆን እንዳትረብሸው በመፈለግ ነበር።

በቀጥታ የሄደችው ፊጂስትራር ነበር። በመስኮት በኩል ለማናገር ስትሞክር ማንም የለም። በበሩ በኩል ዞረችና ወደውስጥ ገባች። ረጅሙ አሮጌ ሕንፃ ውስጡ በቂ ብርሀን የለውም፤ ወደውስጥ ገብታ ሰው ያለበት ክፍል ለማግኘት ሞካከረችና ማንንም በማጣቷ ተመልሳ ወጣች።

ጊዜው ስድስት ሰዓት መሆኑን ያየችው ከፊጂስትራር ከወጣች በኋላ ነበር። የት እንደምትቆይ ግራ ግብት አላት። ይህንኑ እያሰበች ቀስ ብላ እየተራመደች ላውንጅ ደረሰችና ኅራ ብላ ተቀመጠች። ምን እንደምትፈልግም እርግጠኛ አይደለችም። መጥቶ የጠየቃትም የለም፤ ለአካባቢው ባእድነት ተሰማት። እነዚን አዲስ አበባ ዩኒቨርሲቲ የተማረችባቸውን ዓመታት አሰበቻቸው ቀስ በቀስ በትዝታ ስመሙን ውስጥ ገባች።

“መስሎኝ መሆን አለበት!” የሚል ድምጽ ከገባችበት ትዝታ ውስጥ መንጥቆ አወጣት። እርሷም ዐይኖቿን ማመን አልሆነላትም ዕይታዋ የትዝታዋ ክፍልም መሰላት። ከታረቀኝ ጋር ተፋጠጡ ከዛ ደግሞ ተቃቀሩ በአካባቢው የነበሩ ሁሉ በትዝብት እስከሚመለከቷቸው ድረስ መተቃቀፋቸው ረጅም ሰላምታቸውም የጠበቀ ነበር።

ከሰላምታቸው በኋላ አልተቀመጡም አንገቷን እንዳቀፋት በአምስተኛ በር በኩል ወጡ። ወዴት እንደሚሄዱ አልተነጋገሩም ብቻ ቆም

ይሉና ይተያያሉ እንደገና ይተቃቀፋሉ ከዛ መንገዳቸውን ይቀጥላሉ። የራስ መኮንን ድልድይን አልፈው ወደ ቲ ሩም ዘለቁ ምቹ የሆነ መቀመጫ ፈልገው ተቀመጡና ምሳቸውን አዘዙ።

“እሺ ፍርድ! እስኪ ስለሁሉም ነገር እንደድሮው አውራልኝ። የትዳር ዓለም ይጥማል? ፍቅርስ ከትዳር በኋላ እንደድሮው እንደሞቀ ነው ወይስ...” አለ ታረቀኝ ገና ሲቀመጡ።

ስለፈቃደና ስለልጁ አወራችለት።

“በቃ?” አላት የተገረመ በሚመስል መልኩ።

“ሌላ ምን ላውራልህ?” አለች ትዝታዋ ገጽታዋን ለውጦት።

“ፍርድ! ሕይወት ያንን ግልጽነትሽን አጥፍተት ከሆነ በጣም አዝናለሁ። ለእኔ እኮ ፍርድ ማለት የታማኝነትና የግልጽነት ምሳሌዬ ናት” አለ ታረቀኝ።

እርሷም ያን ለጉዳት የዳረጋትን የፈቃደን ልጅ መውለድ ለታረቀኝ በመንገርና ባለመንገር መሀል እየዋለለች ነበር። እናም ነገረችው፤ በጣም የምታምነው ፈቃደ ከእርሷ ጋር እያለ ከሌላ ሴት ልጅ መውለዱን ሳትደብቅ አወራችለት።

ምሳቸው ቀረበ፤ ታረቀኝ አሁንም አሁንም ያጎርሳታል እርሷም ትቀበለዋለች። “ለምን አታጎርሻኝም?” አለ ለጉርሻው አፀፋውን ባለመመለሷ። አጎረሰችው እየተጎራረሱ ያላነሱት ጉዳይ የለም።

“እስኪ እንደድሮሽ ዐይኖቼን እያየሽ አውራልኝ” አለ ታረቀኝ ድንገት። ቀና ብላ ዐየችው ግን መቆየት አልሆነላትም።

“ታውቁያለሽ ፍርድ?” አለ ከጥቂት ዝምታ በኋላ “እንገትሽን ቀና አድርገሽና ትከሻሽ ቀጥ ብሎ ስትራመጃ ሳይሽ በውስጥሽ ያለው በራስ መተማመንና ኩሩነትሽ ነበር የሚታዩኝ። ታዲያ ዛሬ ያ ሁሉ የት ሄደ ነው ፍርድ እንዲህ አንገተ ሰባራ የሆነችው? የባሰ ቁጭት ውስጥ እንድትገቡ ለማበረታታት ፈልጌ አይደለም ግን የማውቃት

ፍርድ ይህን ዓይነት ጥቃት ትቀበላለች ብዬ በፍጹም አልገመትኩም" አላት።

"አዝናለሁ ታረቀኝ እንዲህ እንድትናደድብኝ አልነበረም" የነገርኩህ" አለችው።

"በናደድም አትፍረጁብኝ እንደ ዕንቁ የምቆጥራትን ፍርድን ስትጎዳ ማየት ስለማልችል ነው። እመኝኝ ዛሬም ለአንቺ ያለኝ ስሜት አልተለወጠም። ፍርድ እኔክ መመዘኛዬ አንቺ ሆነሽ ከሌላ ሴት ጋር ዓላማ ያለው ጥምረት መፍጠር ያቃተኝ ሰው ነኝ። ዛሬም ሳስበው እኔ ላንቺ አንቺም ለእኔ የተፈጠርን ይመስለኛል። ልጅ የመውለድሽ ጉዳይ ደግሞ ለእኔ ምንም አይደለም። አንቺ እሽ ብለሽ ከመጣሽልኝ እጆቼን ዘርግቼ እቀበልሻለሁ" አላት።

የታረቀኝ አባባል ልቧን ንደባት ነበር። አብራው ብትሆን ደስተኛ እንደምትሆንም ታውቃለች፤ "ግን ቃሌስ? አንድ ጊዜ ይቅር ብዬ መኖር ጀምራ ይቅር የተባለበት ስህተት አንስቼ እንዴት ጥዬው እሄዳለሁ?" ከራሷ ጋር ተጨቃጭቃ እራሷን አሸነፈች።

እናም ዛሬ ፈቃደ ያደረገውን ስትመለከት ከሌላ ሴት ጋር የፈጠረውን ግንኙነት እንደቀላል ነገር ሲነግራት በጣም ደነቃት። ከመገረም አልፏ ግን ምንም ለማለትም ሆነ ለማድረግ ወኔው የላትም። በእንዲህ ዓይነት አጋጣሚዎች ሁሉ ታዲያ ሚስጥረን ታስታውሳለች፤ በእንዲህ ዓይነት ጉዳዮች ከሚሰጥረ በላይ ሊረዳት የሚችል ያለመኖሩን ብታውቅም፤ ስለፈቃደ የጠየቀችትን ሁሉ ደብቃ ደህና ነኝ ስላለችት እያደር ራሷን ከሚሰጥረ ስላሸሸች ቀስ በቀስ ተለያይተው ቀርተዋል። ሚስጥረን ስታስብ አእምሮዋ ስለሚበጠበጥባት በተቻላት መጠን እንደተለየችት መኖርን መርጣለች። እናም ችግሯን ሁሉ ብቻዋን ለመወጣት ሆኗል ጥረቷ።

አንዳንዴ የፈቃደ ነገር በጣም ግራ ያጋባታል። ሲያሻው ካገኛት ሴት ጋር ሁሉ በቀላሉ ሲወዳጅ ሌላ ጊዜ ደግሞ ካላንቺ መኖር አቃተኝ ተለያይቶ መኖር መረረኝ ይላታል። አንድ ሰሞን ይህን ዓይነቱ ደብዳቤና ስልክ ሲበዛባት ሄዳ ልታየው ወሰነችና ተዘጋጀች።

እስከምትመለስ ድረስ ከልጆቹ ጋር የምትሆንላት የጎረቤት ልጅ አነጋገረች።

ልትሄድ በተዘጋጀችበት እለት ወደማታ ላይ ዘውዱ እቤት መጣ። ወደፈቃደ ለመሄድ መዘጋጀቷን ነገረችው። እርሱም ፈቃድ ወሰደ ወደቤተሰብ ለመሄድ የተነሳ መሆኑን ነገራት። ከዘውዱ ጋር አብረው አዲስ አበባ ድረስ ሄዱ።

ፈቃደ ልትጠይቀው በመሄዷ በጣም ተደሰተ። ስለልጆቹ፣ ስለጎረቤትና ስለጓደኞቹ በተለይም ስለዘውዱ ጠየቃት። የሁሉንም ደህንነት ነገረችውና ከዘውዱ ጋር አዲስ አበባ ድረስ አብረው መምጣታቸውንም አወራሽላት። እየነገረችው የፈቃደ ፊት ሲለዋወጥ ተመለከተች።

"አዲስ አበባ የት አደርሽ?" አላት ደግሞ።

"ምነው ጠየቅከኝ?" አለች ጥያቄውን በጥያቄ በመመለስ።

"የአንቺን መምጣትና የዘውዱን እረፍት ምን እንዳገጣጠመው ገርሞኝ"

"ምን ለማለት ፈልገህ ነው?" አለችው ስሜቱ ስለገባት።

ፈቃደ ግን ከዚያ በኋላ ምንም አላለም፤ ወይ ይቅርታ አልጠየቀ አለያም በጥርጣሬው አልገፋበት፤ በዝምታ አለፈው።

ፈቃደ ዐይታው ከተመለሰች በኋላ ብዙም ሳይቆይ ሊያየቸው መጣ። በጓደኛው በዘውዱ ከጠረጠራት ወዲህ ያላት ስሜት ሁሉ እንደወትሮው መሆን አልቻለም። ትዳራቸውን እንደማንኛውም ባህላዊ ትዳር ራሷንም የባሏን እጅ ጠብቃና ኢኮኖሚያዊው ጥገኝነቷ ስብእናዋንና ማህበራዊ ማንነቷን ወስኖት አንገቷን ሰብራ እንደምትኖር እንደማንኛዋም ባህላዊ ሴት መቁጠር ጀምራለች።

ይህ ሁኔታ የሕይወት አቅጣጫዋን በጥልቀት እንድትመረምር አደረጋት። እናም እንደማንኛዋም "የቤት እመቤት" የፈቃደን እጅ ጠብቃ የእርሱን ቸርነት ተገን አድርጋ መኖር የምትቀጥል ከሆነ

የማይታዩውንና በገንዘብ የማይተመነውን የቤተሰብ ኃላፊነት የምትሸክምበት ጫንቃዋ እየጎበጠ፤ በሕይወት ውስጥ የሚኖራትም ወሳኝነት እየተመናመነ፤ በብሶት የታመቀ እኔነት ይህ መቅረቷ የማይቀር መሆኑን አመነች።

ይህ ደግሞ በፍጹም የምትቀበለው ጉዳይ አይደለም። የታገለችው ትግል የማንንም ሕይወት መለወጥ ቢያቅተው ቢያንስ ራሷን ማዳን ይኖርበታል። ወጣትነቷ ከህሳቧ አልወጣ አላት። እንደእናቱም ሆኖ መኖር በጭራሽ አትፈልግም። የዘመረቻቸው የቅስቀሳ መዝሙሮች ትውስ አሏት፤

“ወጣቷ ድርብ ታጋይቷ ሴት በርች ታገይ ለኩልነት ላርነት...”

መዝሙሩን ሲዘምሩ የነበረው ስሜት ተሰማት፤ የእያንዳንዳቸው ገጽታ ታያት። ትዝታውን ከራሷ ለማውጣት የፈለገች ይመስል ጭንቅላቷን አነቃነቀችው። ይህን ማሰላሰል ባበዛች ቁጥር ደግሞ ልታስበው ወደማልትፈልገው ትውስታ እየከተታት ተቸገረች። ምንም ፋይዳ ላትሠራ በትዝታ ብቻ መብሰክሰክ ምን ዋጋ አለው። ቢሆንም ግን ባለችበት ሁኔታ ውስጥ እንዳትቆይ፤ ራሷን እንድትለውጥ የሚያነሳሳ ኃይል ሆናት ትዝታዋ።

ፈቃድ ሊጠይቃቸው በመጣበት ወቅት አብረው በሚሆኑባቸው ጊዜያት ጨዋታቸው እንደወትሮው አይሞቅም። የጥርባቸው የነበረውም ቀን እየረዘመ ልጆቹ ከትምህርት ቤት እስከሚመለሱ ድረስ እርሷም ወደገዳ ሥራዋ እርሱም ወደመኝታ ቤቱ መግባት የተለመደ ሆነ።

ፈቃድ ወደሥራው ለመመለስ ጥቂት ቀናት ሲቀሩት ሥራ ለመፈለግ ማሰቧንና ሥራ የምታገኝ ከሆነም ትምህርቷን መቀጠል እንደምትፈልግ ነገረችው። አልተቃወማትም እንዲያውም አበረታታት። እርሱም ቅያሬ እየሞከረ መሆኑንና የበለጠ ሊረዳዱ እንደሚችሉ ነገራት።

ዕቅዷን ለልጆቿ የነገረቻቸው ዕለት የተደሰቱት መደሰት ያልጠበቀቸው ነበር። “በራሾ እማ! ወንዳታ” አላት ማህቴ ገና ተናግራ

ሳታብቃ። “በጣም አሪፍ ነው እማ፤ የነቤቢ እናት ሥራ ሄደው ሲመለሱ እንዴት እቀናሉሁ መሰለሽ። አንቺም ከእንግዲህ ሥራ ትሄጃለሽ ማለት ነው!” አለች ሩታም እንደማህቴ ተደሰታ።

“ገና እኮ ሥራ ልፈልግ ነው አላገኘሁም” አለቻቸው ሥራ ማግኘት ባይሳካላት የልጆቿ ስሜት እንዳይጎዳባት ሰግታ።

“አረ እባክሽ ለምን ታጫለሽ በትምህርት ከቤቢ እናት እንደምትበልጧል የማላውቅ መሰለሽ?” አለች ሩታ በእርግጠኝነት።

“በምን አወቅሽ ሩታዬ?” አለቻት በመገረም።

“ቤቢ ናታ የነገረችኝ። አባቷና እናቷ ሲያወሩ ሰምታ ‘ታድለሽ እናትሽ ለካ የዩኒቨርሲቲ ተማሪ ነበረች’ አለችኝ እኔም በጣም ደስ አለኝ። አንቺ ግን ነግረሽኝ አታውቂም” አለች ሩታ በቅሬታ።

“ምን ዋጋ አለው ሩታዬ ጥቅም ላይ ያልዋለ ትምህርት ስለሆነ እኮ ነው” አለቻት በተሰበረ አንደበት።

“ቢሆንሰ የቤት ሥራችንን የምታሰሪን አንቺ አይደለሽ? የቤቢ እናት እኮ ሥራ ብትሄድም የቤቢን የቤት ሥራ ማሠራት አትችልም” አለች ኮራ ባለ አነጋገር።

ሌላው ሁሉ ቢቀር እንኳን የልጆቿን ስሜት ለመጠበቅ ስትል ሥራ መግባት እንዳለባት አስባ ፍለጋውን ተያያዘችው። በለስ ቀናት፤ አንድ ወር ባልሞላ ጊዜ ውስጥ ሥራ አገኘችና ገባች። እርሷም ቢሮ ውሉ የመግባት ወጉ ደረሳት። ሥራዋን ወደደችው፤ በአዲስ ጉልበት ሥራውን አጣደፈችው። ትምህርቷን ለመጀመር ደግሞ መስክረም እስከሚደርስ ከመቸኮሏ የተነሳ ከወዲሁ ማንበብ ጀመረች።

ራሷን ወደተሻለ ደረጃ ለማሳደግ ታጥቃ ተነሳች። አዋሳ እርሻ ኮሌጅ በማታው ፕሮግራም ለመማር ተመዘገበች፤ አቤት ያን ዕለት የተሰማት ደስታ። የተመዘገበችው ለዲፕሎማ ፕሮግራም ቢሆንም በጣም ደስ አላት። ልጆቿም አብረዋት ተደሰቱ። አብረው እንደሚያጠኑም ተነጋገሩ።

ትምህርቱ ተጀመረ። የምታውቀው ሰው ሰላልነበራት ብቸኝነት ከብደት ነበር። ክፍል መግባት በጀመረችበት ሳምንት እመቤትን፤ የአንድ ሴሚስተር የዩኒቨርሲቲ ጓደኛዋን ከአእምሮዋ ማውጣት ተቸግራ ሰነበተች። እመቤት የት ደርሳ ይሆን? እመቤት ልታገኛት የምትችልበት ምንም ዓይነት አድራሻ ስለሌላት ደህና ብትሆን እንኳን ሊገናኙ የመቻላቸው ጉዳይ ያለቀለት መሆኑን ስታስበው ታዝናለች። በየአጋጣሚው ግን ሕይወቷን ሙሉ ስታስታውሳት ትኖራለች። እመቤትን ስታስታውስ የበላይሁን እናት ትውስ አሏት። ሰዎችን ልትደውል እያሰበች ሳትደውል ቆይታለች። “እንዲያውም እደውልና ምናልባት እመቤት ከመጣች አድራሻዬን እንዲሰጡት እነግራቸዋለሁ። ማን ያውቃል!” አለች ለራሷ።

\* \* \* \*

ታረቀኝ በጠዋት ተነስቶ በቀዝቃዛው ውሀ ተጣጥቦና ሸሚዜን አጥልቆ ከመልበሻው መስታወት ፊት ቆመ። ለሊቱን ብዙ እንቅልፍ አልወሰደውም፤ አለቃው የሰጡትን ሥራ ጨርሶ ቅዳሜና እሁድን በነጻነት ማሳለፍ በመፈለጉ እስከ ሌሊቱ ዘጠኝ ሰዓት ድርስ ምሽቱ ነው የተኛው።

እንቅልፍ ያልጠገቡት ዓዎቹ በደንብ አልተገለጡም፤ በድጋሚ በቀዝቃዛው ውሀና በሳሙና ሙልጭ አድርጎ ፊቱን ታጠባና ተመልሶ በመስታወቱ ፊቱን ተመለከተ፤ ዐይኖቹ ከመቅላታቸው በስተቀር ገለጥ ብለዋል። ሰዓቱን ተመለከተና እንደገና በመስታወቱ ውስጥ ወዳለው የራሱ ምስል አስተዋለ። አለባበሱን እንደገና ሲቃኝ የሸሚዜን ቀለም አልወደደውም፤ ፀጉሩ እንደገና በጠር በጠር አደረገና በእጁ አስተካከለ። ሸሚዜን አወለቀና ነጭ ሸሚዝ አውጥቶ ለበሰ፤ በላዩ ላይ ጠቆር ያለ ሰማያዊ ጃኬት ደረበበት። ከፊቱ የቆመውን ምስሉን በየምወድሽ ዐይን ተመለከተውና ደስ አለው፤ ሳያሰበው ፈገግ አለ።

ከየምወድሽ ጋር መውጣት ከጀመሩ አንድ ዓመት ሊሆናቸው ጥቂት ቀናት ብቻ ቀርተዋል። ፍቅርን እንዴት እንደጀመሩት ሲያስታውስ

ደግሞ የበለጠ ፈገግ አለ። ወደዚያች የመጀመሪያ የፍቅር ዕለት በሀሳቡ ተጓዘ።

ታረቀኝ ከዘውዱ ጋር ከተዋወቀ በኋላ ስለፍሬሕይወት በየጊዜው ይሰማል፤ ዘውዱ ስለፍሬሕይወት እንኳን ተጠይቆ ሳይጠየቅም ቢያወራ ደስ ስለሚለው ለታረቀኝ የሚነግረው ያለውን አድናቆትም ጭምር ነው። ይህ ደግሞ የበለጠ እንዲያስታውሳት፤ እንዲያስባት አደረገው። ባሰባት ቁጥር ደግሞ የበለጠ እየወደዳት ተቸገረ። ከትምህርት ቤት ጓደኞቹ ጋር ይገናኛሉ፤ አብረውም ያመሻሉ። እንደ አዲስ ሠራተኛነታቸው መገባበዝና መዝናናት ያዘወትራሉ። ቀስ በቀስ ታረቀኝ በመጠጡ ገፋ ማድርግ ሲጀምር አንዳንድ ጓደኞቹ ሊገሰጹት ሞክሩ፤ ከእነርሱ እየሸሸ ወደመጠጡ ከሚያደላ ጓደኛው ጋር መሆን አዘወተረ።

አንድ ሰኞ ወደሥራው ሲገባ ያደረ የመጠጥ ስሜት ሙሉ በሙሉ አልቀቀውም። ተኝቶ ቢያረፍድ በወደደ ነበር ሆኖም አለቃው ሁልጊዜ ስለሚጠይቁ እንዲያጡት አልፈለገምና ቢሮ ገባ። ቢሮው ገብቶ ወረቀቶቹን ገልበጥ ገልበጥ ሲያደርግ ቢቆይም ያን ዕለት ግን አለቃው አላስጠሩትም። መኖራቸውን ሊጠይቅ ወደጸሐፊያቸው ቢሮ ሄደ።

ጸሐፊያቸው የምወድሽ ማንም ሳይቀድማት ቢሮ የምትገባ፤ በሥራዋ ቀልድ የማታውቅ ኮስታራ ሽቅርቅር ልጅ ነች። አለባበሷን የማያደንቅላት ሰው በቢሯቸው አይገኝም። የምትለብሳቸው ልብሶች እላይዋ ላይ የተሰፉ ይመስል ከሰውነቷ ጋር የተሰማሙ ናቸው፤ የምታደርጋቸው ጫማዎች ለተመልካች የሚከብዱ ረጃጅሞች ቢሆኑም እርሷ ግን ዘና እያለች ስትራመድ እነዛ ረጃጅምና የሚሰበሩ የሚመስሉ ቀጫጭን ተረከዞች ላይ የቆመች አትመስልም።

ቢሮውን የሞላውን የምወድሽን የሽቶ መጻዛ ሳብ አደረገው ታረቀኝ ወደ ቢሮዋ ሲገባ። “ታረቀኝ! ዛሬ እንዲህ የተረበሽ ከተማ መስለህማ አለቃህ እንዲያይህ አያስፈልግም” አለችው ገና ሰላም ሳትለው።

“ምን ሆኖ ነው የተረበሽ ከተማ የመሰልኩት?” አላት እየሳቀ። ለሰላምታ ጉንጭ ለጉንጭ ሲሳሳሙ ደግሞ

“መች አጣሁት ይህ ዓይነት አድረህበታል፤ የጠጣህ ሳይሆን የተጠመቀብህ ነው የሆነከው” አለችው።

“አሁንስ አባላሽው” አላት ኮስተር ለማለት እየሞከረ።

“ያበዛሁት እኔ ሳልሆን አንተ ነህ፤ አለቃህ በአንተ ላይ ያላቸውን እምነት እንድታበላሽው አልፈልግም፤ እርሳቸው እንዴት ቆፍጣና አለቃ እንደሆኑ ታውቅ የለ? አንተም የእርሳቸውን ፈለግ እንድትከተል ይፈልጋሉ። እና ለአንተ ብዬ ባይሆንም የእርሳቸውን ስሜት ለመጠበቅ ስል እንዲህ ሆነህ ባያዩህ እመርጣለሁ” አለችው።

ግልጽነቷ እየገረመው ትኩር ብሎ ተመለከታትና “እሺ ወደቤቴ ለሂድ?” አላት በመቀለድ።

“አዎን ሂድና እረፍ፤ በዛውም ከዚህ ከመጠጥና ወደፊት ከሚጠብቅህ መልካም እድል የቱ እንደሚበልጥብህ አስብና ወስን” አለችው አሁንም ኮስተር ማለቷ ገረመው።

“እሺ መሄዱን ለሂድ፤ እሳቸው ምን ይላሉ...” አላት

“እርሱን ለኔ ትተዋለህ፤ ገብተህ እንደነበረና ብርቱ ጉዳይ አጋጥሞህ እንደሂድክ እነግራቸዋለሁ። ይልቅስ ፍጠን አራት ሰዓት እንደሚገቡ ነግረውኛል” አለችው ሰዓቷን እየተመለከተች።

ታረቀኝ ምንም ሳይመልስላት ከቢሮዋ ወጥቶ የራሱን ቢሮ ዘጋና ወደቤቱ ተመለሰ። በመንገዱ ላይ የምድኛሽን ከአእምሮው አላወጣትም፤ ቤቱ እስኪደርስ ልብሱን ቀያይሮ እስኪተኛም ድረስ በሀሳቡ ውስጥ ተመላለሰች።

ጋቢ ለበሰና አልጋው ላይ ተኛ፤ ዐይኖቹን ጨፍኖ እንቅልፍ እንዲወስደው ተለማመጠ፤ ከእንቅልፍ ይልቅ የምድኛሽ በግዝፈት ትታየው ጀመር። በጀርባው ተንጋለለና ኮርኒሱ ላይ ዐይኖቹን ተከላቸው፤ በሀሳቡ ወደመሥሪያ ቤቱ፤ ወደየምድኛሽ ነጎደ።



አንድ ቀን ከመሥሪያ ቤት ጓደኞቹ ጋር ለምሳ ወጥተው ሳሉ ስለሴቶቹ ማውራት ተጀመረና የመሥሪያ ቤታቸውን እንስቶች አብጠለጠሏቸው። በመሀል የምድኛሽ ስም ተነሳና “አይ እዚን ለቀቅ ብታደርጓት ይሻላችኋል” አለ አንደኛው። ከዚያ በኋላ የቆዩትን ጊዜ በሙሉ ስለየምድኛሽና ስለፈላጊዎቿ እንዲሁም ስለእርሷ ኮስታራነት አወሩ። ሁሉም ተስፋ ቆርጦ አፉንና እግሩን እንደሰበሰቡ ተነገረ።

ታረቀኝ አልጋው ላይ ተንጋሎ ይህንን ሁሉ አስቦ እርሷና እርሱ ስላላቸው መግባባት ደግሞ ማሰብ ጀመረ። በጣም ይቀራረባሉ፤ ይከባበራሉ። የዛሬው በጣም ተለየበት እንጂ እንደምታስብለትም ያውቃል። ከሥራ ግንኙነታቸው ውጭ አንድም ቀን በሌላ መልኩ አሰቧት አያውቅም፤ በጣም ገረመው።

“ወይ ፍሬሕይወት! በሌለሽበት በቁጥጥርሽ ስር አውለሽኝ አጠገቤ ያለውን ውበት እንዳላይ አድርገሽኛል ለካ” አለ በሀሳቡ።

በደመነፍስ ስልኩን አነሳና ቁጥሮቹን ማዞር ከጀመረ በኋላ መልሶ አስቀመጠው። “እስኪ አሁን ምን ልላት ነው?” አለና ራሱን ጠየቀ። ግን አሁንም የምድኛሽን ከሀሳቡ ሊያወጣት አልቻለም። እንደገና ስልኩን አነሳ፤ ቁጥሮቹን አዙሮ ጨረሰ። ስልኩ ሲጠራ የእርሱም ልብ ከበሮዋን ትደልቅ ገባች። ስልኩ ሲነሳ ልቡ ከደረቱ ውስጥ ዘላ የወጣች እስኪመስለው ድርስ መታችበት። ራሱን ለማረጋገጥ ሞክረ “ጤና ይስጥልኝ...” የሚለውን የምድኛሽን ድምጽ ሲሰማ ደግሞ ባሰበት።

“አለቃችን ገቡ እንዴ?” አላት ድምጹን ለማስተካከል ጥረት እያደረገ።

“እንዴ ቆይተዋል እንጂ፤ አራት ሰዓት እንደሚገቡ አልነገርኩህም” አለችው።

“ምን አለ?”

“ምንም! ያው ስለምትናፍቃቸውና አንተን ካላዩ ሥራ ስለማይጀምሩ ጠየቁ፤ ነገርኳቸው። ምን እንደገጠመህ ጠየቁኝ፤ ዝርዝሩን እንደማላውቅ ገለጽኩላቸው፤ በቃ!” አለችው።

“ሳላመሰግንሽ በመምጣቱ ተጸጽቼ ሳመሰግንሽ ነው የደወልኩት፤ በጣም ነው የማመሰግንሽ፤ ይህን ያህል ለሰው የሚያሰብ ሰው በመኖሩ ተደንቄያለሁ፤ እንዲህ ዓይነት ሰው መሆንሽን ይህን ያህል ጊዜ ባለመረዳቱ ራሴን ታዘብኩት” አላት

“ይህን ያህል ምን አደረግኩልህ? እኔም የአለቃዬ ተጋብቶብኝ ነው መሰለኝ...” ዓረፍተነገሩን ሳትጨርስ አንጠልጥላ ተወችው።

ታረቀኝ የበለጠ ደነገጠ፤ የሚለው ጠፋበት “በናትሽ ዓረፍተነገሩን ጨርሽው?” አላት ሳያሰብው።

“እውድህለሁ መሰለኝ” አለችው።

“ሙት በይኝ እስኪ?”

“ሙት ከምልህ እጅህን ብመታልህ አይሻልህም” አለችው።

“እጅን እንድትመችልኝ ታዲያ ለምን አንገናኝም?” አላት ከየት የመጣለት ዘዴ እንደሆነ ሳይገባው።

“ይልቅስ አርፈህ ተኛና ዋል፤ እጅ መምታቱ ሌላ ቀንም ይደርሳል” አለች የምወድሽ በተረጋጋ እንደበት።

“ቀኑን ሙሉ አርፌ ከሥራ ስትወጡ ብንገናኝ ታዲያ ምን አለበት? በናትሽ እሽ በይኝ” ልምምጡ ለራሱም ተሰማው።

“እሽ” አለችው። ነፍሱ ተነጥቃ የወጣች መሰለው። የሚገናኙበትን ቦታና ሰዓት ተነጋገሩና ስልኩን ዘጋው። በቃ! ከዛን ቀን በኋላ ከልቡ የሚያወጣት ፍቅረኛው ሆነች ። አሁንም ፍቅራቸው አገር ያወቀው ፀሐይ የሞቀው ሆነ። በአንድ ጣሪያ ስር መኖር ሊጀምሩም ዝግጅታቸውን ተያይዘውታል።

የስልኩ ድምጽ ከገባበት ሀሳብ አወጣው፤ ስልኩን ከማንሳቱ በፊት ሰዓቱን ተመለከተ፤ ለቀጠሮዎቻቸው ሀያ ደቂቃ ይቀራል። ስልኩን አነሳው ማን ሊሆን እንደሚችል እርግጠኛ ነው።

“ተዘጋጅተሃል?” አለችው የምወድሽ።

“ተዘጋጅቼ ከመስታውቱ ፊት ቆሜ በሀሳብ ጭልጥ ብዬልሻለሁ”

“የምን ሀሳብ ነው ደግሞ፤ ይልቅስ ቶሎ ና ናፍቀኸኛል” አለችው።

“እንደኔ አትሆኝም፤ አሁኑኑ መጣሁ” አላትና ስልኩን ዘግቶ በጥድፊያ ወጥቶ የምወድሽን ወደሚያገኝበት ቦታ ሄደ።

\*\*\*

ፍሬሕይወት ሥራና ትምህርት መጀመሯ ሕይወቷን ለወጠው። በሥራዋ ያገኘችው ተጨማሪ ገቢ ከለወጠው ቁሳዊ ሕይወቷ ይልቅ መንፈሳዊ እርካታዋ ከፍ ያለ ሆነ። በመሥሪያ ቤትና በትምህርት ቤት ከበርካታ ሰዎች ጋር እንደመዋላ የማህበራዊ አድማሷ እየሰፋ መጣ።

እንደተለመደው ሁሉ ምዘናዋ አይቋረጥም፤ በሚሰጡ አስተያየቶች፤ በሚቀርቡ ጥያቄዎች፤ በሚሰነዘሩ ግምቶች... ለሰዎች የምትሰጣቸው ቦታ የተለያየ ነው። እናም ከሰዎች ጋር ያላት ግንኙነት የሚመሰረተው በምዘናዋ ላይ ነው። ለፍሬሕይወት ይህ ምዘና የሚያገለግለው የቀረበ ግንኙነት ለመፍጠር እንጂ ለማህበራዊ ኑሮዋ ለየት ያለ መርህ አላት፤ “መንፈስ ጠንካራ ሰው ከሰይጣንም ጋር መኖር ይችላል” የሚለውን ትከተላለች፤ ከማንም ሰው ጋር ለመኖር ትችላለች። ፍሬ ስለዕድሜ አትጨነቅም፤ ከሁሉም ጋር እንደሀኔታው መኖር ትችልበታለች። ከታላላቆቿም ሆነ ከታናናሾቿ ጋር መግባባት ለእርሷ በጣም ቀላል ነው።

በእረፍት ቀናትና በአንዳንድ አጋጣሚዎች ወደነፍሬ ቤት የሚመጡ ሰዎች በርካትከት እያሉ ሄደዋል፤ ልጆቿ በዚህ በጣም ተደስተዋል። የፍሬ ልጆች እንደአጎታቸው የሚያዩት ዘውዱን ነው፤ ከተወሰኑ ሌሎች የፈቃደ ጓደኞች ሌላ የሚያውቁት ጎረቤቶቻቸውን ብቻ ነበር። አሁን ግን አንዳንዶቹ ሰዎች አልፎ አልፎ ልጆቻቸውን ማምጣት ጀምረዋል፤ ፍታና ማቲ ከጎረቤት ልጆችና ከትምህርት ቤት ጓደኞቻቸው ተጨማሪ ጓደኞች ናሯቸው።



እቤት የሚመጡ ሰዎች ሰብሰቡ ሲሉ የማይነሱ ጉዳዮች የሉም፤ ማህበራዊ፣ ኢኮኖሚያዊ፣ ሰነልቡናዊ ጉዳዮች እስከጥግ ድረስ ይወራሉ። አንድ ነገር ላይ ብቻ ሳይነጋገሩ ስምምነት ላይ የደረሱ ያህል ዘለቅ ያለ ወሬ አይወራም፤ ፖለቲካ ክልክል ይመስላል። አንዳንዴ ፍሬሕይወት ድንቅ እስኪላት ድረስ መመሳሰል ታያለች። “ማን ያውቃል? ይህ ሁሉ ሰው ከአንድ ምንጭ የፈለቀና በአንድ መንገድ የተጓዘ፤ ወቅት ያስከተለው መክራና ሰቆቃ የፈጠረው ፍርሃት አፋን የሸበበው ትውልድ ይሆናል” ትላለች። የእውነትም ብዙዎቹ፤ እርሷንም ጨምሮ “እርም ፖለቲካ!” ያሉ ይመስላሉ።

ፍሬሕይወት የመሥሪያ ቤትም ሆነ የትምህርት ቤቷ ሰዎች መጥተው ሲጫወቱ ደስ ይላታል። ብዙውን ጊዜ መጥተው ሲሄዱ እርሷ ደግሞ ወደ ትዝታዋ ትገባለች። በየቦታው እንዲህ እንደነርሱ ሳይነጋገሩ ተግባብተው ቢያንስ ተመሳሳይ ጉዳዮች አንስተው ሊወያዩ የሚችሉ ፍርዶ “የእኛ ሰዎች” የምትላቸው ሰዎች መኖራቸው ደስ ይላታል።

“ግን አንተነህ የት ደርሶ ይሆን? በሕይወት ይኖር ይሆን?” በማለት መልስ የማታገኝለትን ጥያቄዋን ትጠይቃለች። ማን ያውቃል እነአንተነህም እንዲህ እንደእርሷ በያሉበት ቦታ የየራሳቸውን ማህበራዊ ቡድን መስርተው ሊኖሩ ይችላሉ ይሆናል።

“እግ! ለምንድነው ሰዎቹ ሲሄዱ የምታዝኝው?” አለችት ሩታ አንድ ቀን ሰዎቹ ሲሄዱ ፍሬ በሀሳብ ጭልጥ ስትል ተመልክታት።

“አዝናለሁ እንዴ ሩታዬ?” አለችት ደንገጥ ብላ።

“አዎ! ሁልጊዜ ትተክገላለሽ፤ አይታወቅሽም?” አለችት።

“አባቴ፣ እናቴ፣ ወንድሜ ሞተውብኛል ብዬ ነግራሽ የለ? እነሱ ትዝ እያሉኝ ነው” አለችት። ሩታ ነገሩ ባይገባትም ሌላ ጥያቄ አላቀረበችም።

“ደግሞ ንደኞቼም ሞተውብኛል” አለችት ግራ መጋባቷን ተመልክታ።

“ምን ሆነው? ብዙ ናቸው እንዴ?” አለች ሩታ እያዘነች።

“አዎ ብዙ ናቸው። ለምን እንደሞቱ ሌላ ግዜ እነግርሻለሁ” ምስቅልቅል ያለው ሀሳቧ ሌላ ለማለት አላስቻላትም።



ለማንኛውም ፍሬሕይወት ኑሮዋም ሆነ ማህበራዊ ሕይወቷ ወደ ተሻሻ አቅጣጫ እየሄደ መሆኑ ይሰማታል። በተለይ ትምህርት መጀመሯ ለብዙ ነገሮች ወሳኝ መሆኑን ታስባለች፤ ስትጨርስ ዕድገት ልታገኝ ትችላለች ከዛ ትምህርቷን ለመቀጠል ይመቻታል... ጊዜው ይርዘም እንጂ በሕይወት ያለመቸውን እንደምትደርስበት እርግጠኛ ነች። አዎ ዕድሜዋ ገና ነው፤ ብዙ መሥራት ትችላለች የሕይወትን ዓላማዋን ለማሳካት ጊዜው አይረፍደባትም።

\*\*\*

አንድ ቀን ፍሬሕይወት ለምሳ ወደቤት ስትገባ ፈቃደን ቤት አገኘችው፤ እንደሚመጣ አልነገራትም “ተቀየርክ?” አለችው ገና ስታየው።

“አልተቀየርኩም” አለ የተሰላቸ በሚመስል ሁኔታ።

“ምነው ደሀና አይደለህም እንዴ?” አለችው ደግሞ ሰላምታውም ቀዝቀዝ ስላለባት።

“ቤት ስገባ ሰላላገኘህሽ እንዴት እንዳስጠላኝ” አላት ጥቂት ቆይቶ።

“ሥራ መጀመሪያን ታውቅ የለ?” አለችው ምሳ እንድታቀርብ ለሥራተኛዋ ነግራ።

ምሳ በልተውና ቡና ጠጥተው እንደጨረሱ ወደሥራ ለመሄድ ተነሳች። ፈቃደ መከፋ፣ ከሬቱ ላይ እየተነበበ ወደመኝታ ቤት ገባ። ተከትላው ገባችና ተሰናበተችው። እርሷም ብትሆን ትታው ስትሄድ ቅር እያላት ነበር።

ፈቃደ ወደሥራ ሳይመለስ ከጠበቀችው በላይ ቆየ። ግራ ቢገባትም ለምን ብዙ እንደቆየ አልጠየቀችውም። ልጆቹም አባታቸውን በማግኘታቸው ደስታቸው ከፍተኛ በመሆኑ እንዴት ቆየህ ማለት የእነርሱንም ደስታ መቀማት ሆነባት። ቢሆንም ዘወትር ከሀሳቧ አውጥታው አታውቅም።

ሁልጊዜም እሁድ እነፍሬ ቤት ለየት ያለ ነው። ጠዋት ቤተክርስቲያን ሄደው ከተመለሱ በኋላ ሁሉም የየራሳቸው ሥራ አላቸው። ሩታና ማቲ መኝታ ቤታቸውን ያጸዳሉ፤ ልብሶቻቸውን በተገቢው ቦታ ይክታሉ፤ ደብተርና ወረቀቶቻቸውን ያስተካክላሉ፤ ካልሲዎቻቸውን ያጥባሉ። ፍሬ ደግሞ ለየት ያለ የእሁድ ምሳ ለማዘጋጀት ከሠራተኛዎ ጋር ጉድ ጉድ ትላለች። ፈቃድ ቤት ሲኖር ደግሞ መኝታ ቤታቸውን ያጸዳል ቁምሳጥናቸውን ያስተካክላል።

ሰባት ሰዓት ሲሆን ሁሉም የሥራ ድርሻቸውን ጨርሶ የምግብ ጠረጴዛው ላይ መገናኘት ነው። በደስታ ምሳቸውን ይበላሉ፤ ከዚያ በረንዳ ላይ ወጥተ ከጎረቤቶቻቸው ጋር ቡና ይጠጣሉ። ቡና እየጠጡ ጨዋታቸው ሞቅ ይላል። ጥላ በረድ ሲል ወጣ ብለው አሲስ ይሄዱና መሸትሸት እስኪል ይቆያሉ።

አንድ እሁድ ታዲያ እንደተለመደው አሲስ ሄደው እንደተቀመጡ ልጆቹ በራሳቸው ጨዋታ ሲጠመዱ እንደምንም ራዲን አበረታታችና “እረፍትህ እስከመቼ ነው?” አለችና ጠየቀችው ፈቃድን።

“የምን እረፍት?” አለና ጥያቄዋን በጥያቄ መለሰላት።

“እንዴት? የመጣኸው ለእረፍት መስሎኝ” አለች በመጠኑ ደንገጥ አድርጓት።

“ተመልኼ የምሄድ እንኳ አይመስለኝም” አላት ቅዝቅዝ እንዳለ።

“አልገባኝም ሥራ ለቀሃል ማለት ነው?”

“ምን ችግር አለው አንቺ እየሠራሽ አይደለ?”

“ከምርህ ነው? ወይስ በደሞዜ ትንሸነት እያሾፍክ”

“ቀልዱ ቀልድ ነው ቅያሬዬን ካልጨረሱልኝ ተመልኼ አልሄድም” ፈርጠም አለ ፈቃድ። ቅያሬ እየሞከረ መሆኑን ስለምታውቅ ብዙም አልገረማትም።

ቅያሬው ሳይሳካ ወራት ተቆጠሩ። ፈቃድን እልህ ያዘውና መልቀቂያ አስገባ። መሥሪያ ቤቱ መልቀቂያውንም መስጠት ፈቃድኛ ሳይሆን ቀረ። ሁኔታውን በትእግስት መያዝ እንዳለባቸው ተነጋገሩ፤ የፍሬ ትምህርት መጀመር ለፈቃድ ሥራ ስለፈጠረለት ጊዜውን በማንበብ ያሳልፋል፤ ከሥራ ስትመለስ ያነበበውን ያስረዳታል። ለእርዳሳ ሕይወት በጣም ቀለላት። ለልጆቹም ጥሩ አስተማሪ ሆናቸው፤ እናም ደስታቸው አልጎደለም።

ጊዜው በረዘመ መጠን ግን ያለቻቸውን እያወጡ መኖር አሳሳቢ እየሆነ መጣ፤ የፍሬ ደሞዝም ብዙውን ወጪ መሸፈን አይችልም። ፈቃድም መበሰባጨት ጀመረ። መልቀቂያ ባይኖረውም አንዳንድ መሥሪያ ቤቶች የሥራ ማመልከቻ አስገባ፤ ሆኖም መጨረሻው ያው ነው፤ መልቀቂያ ይጠይቁታል በዚያ ምክንያት ሥራው ለሌላ ይሆናል።

አንድ ቀን ጠዋት ፍሬ ወደሥራ ለመሄድ ስትወጣ “ዛሬ አሰላ እሄዳለሁ ካልመጣሁ አታሰቢ” አላት ፈቃድ።

“ምነው ምን አገኘህ?” አለችው።

“ጓደኛዬ ጭላሎ እርሻ ልማት ድርጅት ሥራ አስኪያጅ ነው። ሥራ ካለው እጠይቀዋለሁ” አላት።

“ነገ ግን ትመጣለህ አይደል?” ብላ የመምጫውን ጊዜ አረጋገጠች።

“ምን እሠራለሁ? እመጣለሁ” አላት።

ፈቃድ እመጣለሁ ባለበት ሰዓት አልመጣም፤ ፍሬ ተጨነቀች። ሁኔታውን ልትጠይቅ የምችልበት ምንም መንገድ የላትም። የምትገባበት ጠፋት፤ ጭንቅ ሲላት መቼም የምታስታውሰው ዘውዱን ነው። ቤት ሄደችና ሁኔታውን አሰረድታ አሰላ ለመሄድ ማሰቧን ነገረችው። ቢሮ ደውሎ አስቸኳይ የቤተሰብ ጉዳይ እንደገጠማት እንዲነግርላትና ልጆቿን እንዲያዳምጥላት ነገረችው።

“አይ ፍሬ! አንችኮ የምታሰቢው እንደሚሰት ሳይሆን እንደእናት ነው” አላት ዘውዱ።

ወደቤት ስትመለስም ጭንቀት አልለቀቃትም። በገሳቧ የሚመጣባት ነገር ሁሉ የሚዘገንን ቢሆንም ሰላም እንዲሆን እየተመኘች ቤት ገባች። ሳሎን ስትገባ ግን የፈቃደን ድምጽ ሰማች። በደስታ ዘልላ ወደመኝታ ቤት ገባች። ፈቃደ ለማቲ ሂሳብ እያሰረዳ አገኘችው።

“በደህናህ ነው ፈቃደ?” እያለች ለሰላምታ አጠገቡ ስትደርስም ማስረዳቱን ቀጠለ።

“እንዴ ሰላም በለኝ እንጂ” አለች ንዴትም ቁጣም በተቀላቀለበት አነጋገር።

“የት ሂደሽ ነው?” ሰላምታዋን ችላ በማለት ጠየቃት። ማቲ ቀስ ብሎ ወጣ።

“ሰላምታው አይቀድምም?” አለችው ጠጋ እያለች።

“ከዚህ ሰው ጋር ያለሽን ግንኙነት መተው አትችይም ማለት ነው?” አለና የበለጠ አናደዳት።

“ሰማ ፈቃደ አሁንስ በጣም ያበዛኸው አይመስልህም? ጭንቅ ሲለኝ የምሄድበት ሰው ያስፈልገኛል አንድ ያለን የጋራ ጓደኛ ደግሞ እርሱ ነው። ዛሬም ጥርጣሬ አለህ ማለት ነው?”

“ባይገርምሽ ለእርሱም በቀጥታ እነግረዋለሁ” አላት እርሱም ተናዶ።

“ጤነኛ ካልሆንክ ብቻ ነው ይህንን የምታደርግው?” አለችውና ከመኝታ ቤት ወጣች።

ሳሎን ገብታ ተቀመጠች፤ እንደገና ደግሞ ወጣችና በረንዳ ላይ ቆመች። እርሷ በእነዚህ ሁለት ቀናት ስለእርሱ በማሰብ ያሳለፈችውን ጭንቀትና እርሱ የሚሄድበትን መንገድ እያሰበች ተብላለሰለች። ፈቃደ በእንዲህ ያሉ ጉዳዮች ላይ ያለው ባህሪና ሌላው ስብእናው

ሁልጊዜም አይጣጣምላትም። እንዲህ ዓይነቱን የትዳር ሕይወት ደግሞ እንኳንስ ለራሷ ለማንም ሰው አትመኘውም። እንዴት አድርጋ ነው ለፈቃደ ልቧን ልታሳየው የምትችለው? በምን መንገድ ነው ሊገባቡስ የሚችሉት?...

መኝታ ቤት እንዳለ ሲጠራት ሰማችው፤ ለጥሪው መልስ መስጠት አስጠላት። ልጆቿ መኝታ ቤታቸው መኖራቸውን ታውቃለች፤ ምን ሊሰማቸው ይችላል? ወደመኝታ ቤት ገባችና “ምነው?” አለችው።

“ቁጭ በይ” አላት አልጋውን እያመለከታት። ማቲ ተቀምጠበት የነበረው ወንበር ላይ ተቀመጠች።

“አጠገቤ መቀመጥ አስጠላሽ?” አላት።

“ምን በደልኩህ ፈቃደ ለምንድነው እንዲህ አእምሮዬን የምትበጠብጠኝ?” አለችው። ተነስቶ ወደአጠገቧ መጣና ቆመ።

“የቱን ያህል እንደምሰስትልሽ ታውቁያለሽ? ያ ስስት ነው እንዲህ የሚያደርገኝ። ከሌላ ወንድ ጋር የመሆንሽን ነገር ገና ሳስበው ያመኛል...”

“አንተ ብቻ ነህ ለወደድከው ሰው የምትሳሳው? ምነው ከሌላ ሴት ጋር ስትሆን ራስህን በእኔ ቦታ አታደርገውም? ወንድ ስለሆንክ ለአንተ ይፈቀዳል እኔን ግን ባልፈጽመውም ገና ስላሰብከው ብቻ እንደፈለገህ ትናገረኛለህ። ያ በዚያ መከራ ውስጥ በጥንካሬው ያደነቅሁት ፈቃደ እንዲህ ይሆናል ብዬ በፍጹም አስቤ አላውቅም...” በውሰጧ የታጨቀውን ነገር ለመናገር ገና ስትጀምር አቋረጣት።

“በቃኝ ፍርድ! ይበቃኛል። ትክክል ያለመሆኔ ተሰምቶኝ እኮ ነው ይቅርታ ለመጠየቅ የጠራሁሽ፤ እባክሽ ተረጂኝ። ሁለተኛ እንዲህ ዓይነት ነገር አላነሳም” አላት። ከዝምታ የተሻለ ምርጫ የላትም እናም ዝም አለችው። ይኼ ደግሞ በጣም ይገርማታል ይቅርታ ለመጠየቅ ያለው ፍጥነት! ግን ደግሞ ተመሳሳይ የሆነ ስህተት ከመፈጸም ራሱን አይገታም። እናም የፈቃደ ነገር በጣም ግራ ያጋባታል፤ ከምን ጎራ እንደምትመድበው እስከሚጠፋት ድረስ።

“ ሰኞ እሄዳለሁ” አላት ደግሞ ጥቂት ቆይቶ። “የት” ብላ ለመጠየቅ የሚያስችል ሞራል አጣች። ሁኔታው ከዝምታዋ የሚመልሳት ሊሆን አልቻለም።

“እባክሽን አናግሪኝ፤ ትናንትም መምጣት ያልቻልኩት አዲስ አበባ መሄድ ስለነበረብኝ ነው”

“እሺ ይሁን” አለችው እንደምንም ተጣጥራ። እንደነገሩ ስለአዲሱ ሥራው ተነጋገሩ።

ፍሬሕይወት ፈቃድ ወደአዲሱ ሥራው በመሄዱ ደስ አላት። አብረው ሆነው ሰላም ከሚያጡ መሄዱ በጣም የተሻለ ነው። እርሱ ሲሄድ ሕይወት እንደሚከብዳት ብታውቀውም መሄዱን መረጠችው።

ፈቃድ እንደተለመደው በበዓላት መጣ እያለ እየጠየቃቸው ሕይወት ቀጠለ፤ ልጆቻቸውም አደጉ እርሷም በሥራዋ በረታች። ሩታ አሥራ ስድስት ማቲ ደግሞ ወደ አስራ አራት ዓመት እየተጠጉ ነው። አይታ የማትጠግባቸው ልጆቿ የደስታዋ ሁሉ ምንጮች ሆኑ። ጉዳቷን ሁሉ የተካሰችባቸው፤ የሕይወትን አስቀያሚ ገጽታዎች ሁሉ የምትረሳባቸው የሕይወቷ ፈርጦች ናቸው ልጆቿ።

ፍቅርና ትዳር ግን የጠበቀችውን ያህል ሆኖ አላገኘችውም። ለሌሎች ምሳሌ ይሆናል ያለችው ትዳር እንኳንስ ምሳሌ ሊሆን እንደማንኛውም ትዳር የሚታይ አልመስልሽ አላት። ቀስ በቀስ ፈቃድ ለአራትና ለአምስት ወራት ሳይመጣ መቆየት ያዘ። “ምን ሆኖ ይሆን?” እያለች መጨነቁ ባሰባት። በየወሩ የሚልክላት ገንዘብም ጊዜውን ጠብቆ መድረስ አቃተው። የምትጽፋቸውም ደብዳቤዎች መልስ አለባነት እየተደጋገመ መጣ።

በዓላት መጥተው አለፉ፤ ፈቃድን የበላ ጅብ ግን አልጮህ አለ። ማሰብ ብቻ ሳይሆን መበሳጨትም ጀምረዋል። አንዳንዴ ሀሳብ፤ ንዴትና ብሶት ሲበዘባት ወረቀትና እስኪሪፕቶ አንስታ ስሜቷን ትጽፈዋለች። ስሜቷን ወረቀት ላይ ብታሰፍርም፤ በአእምሮዋ የሚመላለሱ ጉዳዮች በርካታ ቢሆኑም ከፈቃድ ጋር ተነጋግረው መፍትሔ ሊሰጧቸው

አልቻሉም። ከሁሉ በላይ እረፍት የሚነሳት ደግሞ በዚህ ዓይነት ሁኔታ እስከመቼ መዝለቅ እንደሚቻል ስታስበው ነው።

እግዚአብሔር ላለፈው እንዲጠብቃት ተማጸነች “ለወደፊቱ ግን” አለች ለራሷ። “እረ በፍጹም ተለያይቶ መኖር አያስፈልግም! በቃ ፈቃድ ለአዲስ አመት ከመጣ መወሰን አለብን” ብላ ደመደመች።

\*\*\*

ፈቃድ አዲሱን የሥራ ቦታውን ወደታል፤ የወደደው ግን ተመችቶት ሳይሆን ብዙ ሊሠሩ የሚችሉ ሥራዎች በመኖራቸው ነው። የእርሱን ሙያ የሚጠይቅ ሥራ ኖሮ ለነገ ብሎ የሚያሳድረው ነገር የለውም። ሠራተኞቹን ወደዳቸው፤ ሠርቶ የሚያሠራ አለቃ የናፈቃቸው ይመስል የፈቃድን እረፍት አልባ ሥራ ያለማጉረም ረም ተቀበሉለትና ደስ አሰኙት። እርሱም ቢሆን ለእነርሱ የማያደርገው ነገር የለም፤ ለሥራ የሚያስፈልጋቸውን ነገር ጠይቀው “የለም” የሚል መልስ እንዲሰጣቸው አይፈልግም፤ በሠራተኝነታቸው የሚገባቸው መብትም እንዲንደልባቸው አይፈቅድም። እናም ሥራ ዋጠውና ቤተሰቡን ሄዶ የመጠየቁን ነገር ረሳ።

ሌላ ነገር የሚያስበው ማታ አልጋው ላይ ሲጋደም ብቻ ነው። ተኝቶ ሳይሄድ የቆየባቸውን ወራት ይቆጥራል፤ ሁለት፤ ሶስት፤ አራት...ይደነግጣል። የአሁኑ ደግሞ ለየት ያለ ነው፤ ረፍት ሊሞላ ያሰብና ሥራውን ሲመለከት “ይችኛለሁ እስክትጠናቀቅ...” ይልና ወደሥራው ይመለሳል።

አንዳንዴ ደግሞ የፍሬሕይወትንና የልጆቹን ደብዳቤዎች ያወጣና ያነባል፤ መልስ ያልሰጣቸው ደብዳቤዎች መኖራቸው ያስጨንቀዋል፤ ሊጽፍ ሲሞክር ያቅተዋል “ስሄድ ሥራ የቱን ያህል እንደሚበዛብኝ እነግራታለሁ” ይልና ደብዳቤዎቹን ሰብስቦ ያስቀምጣቸዋል። ከሁሉም በላይ ደግሞ ደሞዝ ሳይልክ የቀረባቸውና የፍሬሕይወት መልእክት ሲደርሰው የደነገጠው ድንጋጤ ትዝ ይለዋል “ሁለተኛ አይለምደኝም” ብሎ ስንት ጊዜ ለራሱ ቢነገርም በተከታዩ ወር በመድገሙ ፍሬሕይወት ምን ሊሰማት እንደሚችል አስቦታል።

“አሁንስ ደርሼ መምጣት አለብኝ” ብሎ ወሰነ አንድ ወቅት። ወደቤት መሄድ ሲወስን አንዳች ነገር ከበደው። ዘውዱን አስታወሰ፤ ዘውዱን ባሰበ ቁጥር ስሜቱ ዝብርቅርቅ ይልበታል፤ የዘውዱን ጥሩ ሰው መሆን አንድም ቀን ተጠራጥሮ አያውቅም፤ እስር ቤት በነበሩበት ጊዜ ዘውዱ ይመክረው የነበሩ ምክሮች ከብዙ ነገሮች አድነውታል። ዘውዱ ደግና ተጨናቂ፤ ለሰው ሲል ብዙ ማይል የሚጓዝ ሰው መሆኑንም ከእርሱ በላይ ሊመሰክር የሚችል የለም። የፍሬሕይወትንና የዘውዱን መቀራረብ ግን ከዚህ አንጻር ብቻ መመልከት አልቻለም። ለበርካታ ጊዜያት ከራሱ ጋር ተጨቃጭቋል፤ ፍሬሕይወትንም ሆነ ዘውዱን እርሱ በሚያስበው መልኩ ማሰብ ሀጠአት እንደሚሆን ለራሱ በተደጋጋሚ ነግሯል። ግን ድንገት ዝብርቅ ይልበታል፤ ራሱን መቆጣጠር እስኪያቅተው ድርሰ ያበሳጨዋል፤ ጥቂት ቆይቶ ይቅርታ ሊጠይቃት የማይሆን ነገር ተናግሯታል ፍሬሕይወትን።

እንዲህ ዓይነት ሀሳብ ከአእምሮው አልወጣ ሲለው ከቤቱ ወጣ ይላል። አንድ ቀን በዚህ ስሜት ከራሱ ጋር ሲነታረክ ቆየና ከቤት ወጣ። ራሱን ለማዘናናት በመፈለግ መጠጥ ወሳሰዶ ሳለ ያገኛትን ሴት እንደቀለድ አነጋገራት። ስሟን ጠየቃት “መሠረት እባላለሁ” አለችው። ሲጫወቱ አመሹና አብረው አደሩ። አብሮነታቸው ቀጠለና ተቀራረቡ፤ መቀራረብ ደግሞ ወዳላሰበው አቅጣጫ ይዞት ጭልጥ አለ፤ ፈጠን ብሎ ራሱን መመለስ አልሆነለትም። ሁሉንም ነገር ትቶት ከሴትዮዋ ጋር የጠበቀ ወዳጅነቱን ቀጠለ፤ ሥራ ያዘገየው ሳያንስ አዲሱ ግንኙነት ደግሞ የባሰውን ከቤተሰቡ ለየው።

አንዳንዴ ትውስ ይለውና ወራቱን ይቆጥራል፤ ስምንት ወራት ሲቆጥር ዘገነነው። ወደቤት ለመሄድ አስቦ ለመሠረት ሲያማክራት ተንሰቅስቃ አልቅሳ መሄድ እንደሚችል ትነግረዋለች፤ ሀሳቡን እርግፍ አድርጎ ይተውና ይቀመጣል። ልጆቹና ፍሬሕይወት የቱን ያህል እንደሚጠብቁት ቢያውቀውም ብቅ ሳይል በርካታ በዓላት አለፉ።

ሁልጊዜም ግን ለዚህ ሁሉ ምክንያቱ የዘውዱና የፍሬሕይወት የጠበቀ ግንኙነት መሆኑን ያስባል። ለጥርጣሬው ምክንያት ሊሆን የሚችል ማረጋገጫ ባይኖረውም ጥርጣሬ ውስጥ እንዲገባ ስላደረጉት ያማርራችዋል።

አንዳንዴ ወደኋላ መለስ ብሎ ታሪካቸውን ሲያስታውስ ያቺ እዚያ መኪና ላይ ለመጀመሪያ ጊዜ ያየት ፍሬሕይወት ድቅን ትልበታለች፤ የራሱ ሊያደርጋት የቱን ያህል እንደተመኘ ሲያስበው ራሱን ይወቅሳል። ፍሬሕይወት ያው የዱሮዋ ፍሬሕይወት መሆኗንም አይክድም፤ ዛሬም ቢሆን የጥሩ ሚስት ምሳሌው ነች... አንዳንዴ ግን የበዛ ግልጽነቷ ያናድደዋል፤ መጠራጠሩን ያባሰበትን ያን ወቅት እንዴት ይጠላዋል፤ “ምነው ባልጠየቅኳት ኖሮ? እርሷስ ከዘውዱ ጋር አብረው አዲስ አበባ ድረስ መሄዳቸውን ባትነግረኝ ምን ነበረበት?” ይላል ግራ ሲገባው። ወደኋላ ተመልሶ ከዘውዱ ጋር አንድ አካባቢ እንዲሠሩ ያደረጋቸውን አጋጣሚም ይወቅሳል፤ ሁሉም ግን ትርጉም አልባ ይሆንበታል።

\* \* \*

የቅዱስ ዮሐንስ በዓል ደርሶ ሁሉም የበዓል ዝግጅቱን ተያይዞታል። የተለመደው የፈቃደ መምጫ ጊዜም ተቃርቦ ቀናት ብቻ ቀርተዋል። ፈቃደ ለአዲስ ዓመት በፍጹም ከጳጉሜ ሦስት አልፎ አያውቅም። ልጆቹም በናፍቆት ይጠብቁታል እርሱን ብቻ ሳይሆን ሲመጣ የሚገዛላቸውን የአዲስ አመት ስጦታም ይጠብቃሉ።

ፍሬሕይወት በአሁኑ አዲስ ዓመት ፈቃደ ሲመጣ የወደፊቱን ሕይወታቸውን በአዲስ መልክ ለመጀመር ሊወስኗቸው የሚገቡ በርካታ ጉዳዮች እንደሚኖሩ አስባለች። ውሳኔዎቻቸው ደግሞ ትዳራቸውን የሚያጠነክሩ ሊሆኑ እንደሚገባቸው ታምናለች። መጭውን አዲስ ዓመት በአዲስ መልክ ለመጀመር አስባ ለራሷና ለፈቃደ ስጦታ ለመግዛት ስትዘጋጅ ነው የሰነበተችው። ፍሬሕይወትና ፈቃደ የጋብቻ ቀለበት የላቸውም፤ ስለዚህ ለአዲስ ዓመት ለሁለቱም የሚሆኑ ቀለበቶች ገዝታ፤ በአዲስ ዓመት አዲስ ቃል ተገባብተው ትዳራቸውን እንዲያደሱ የሚያስችል ሁኔታ ለመፍጠር ስታስብ ሰነበተች። ቀለበቱን ገዝታ በስጦታ ወረቀት ጠቅልላ ስትሰጠው፤ በጣም ቸኩሎ ሲክፍተው፤ ቀለበቱን ሲመልከትና ሲደነግጥ፤ ዐይኖቹ የደስታ እንባ ሲያቀሩ... እቅፍ አድርጎ ሲሰማት፤ የሚያደርገው ሲጠፋው... በዐይነህሊናዋ ሲታይት የራሷ ዐይኖች እንባ አቀረሩባት። ፈቃደ ሁልጊዜም ለበዓል አሥራአምስት ቀን ሲቀር ይመጣል፤ እርሷም እንደመጣ ስጦታውን ትገዛለች፤ የልጆቹን ስጦታዎች ግን አብረው ይገዛሉ። ገንዘቡን አሰናድታ አስቀመጠች።

ቀናት አለፉ ፈቃደ ግን አሁንም አለመጣም፤ “ምን ሆኖ ይሆን? ለመሆኑ ደህና ነኝ ባለመምጣቴ አታስቢ ማለት ማንን ገደለ? ምን ይሻለኛል?” ትላለች ፍሬ በጭንቀት። ቀኑ ሲቃረብ ዓውድ ዓመት መጣሁ መጣሁ እያለ አካባቢው ልዩ ስሜት ፈጥሯል፤ የፍሬ ልብ ግን እንዳዘነ ነው። ሁል ጊዜ ማዘን ብቻ ምን ይጠቅማል? ጊዜው እንደሆነ ከተፈጥሮ ቀመሩ ዝንፍ አይል፤ ጳጉሜ ገባች።

የልጆቹን ስሜት ለመጠበቅ ስትል ጳጉሜ አምስት በአውደ ዓመቱ መባቻ ቀን ለብቻዋ ሄዳ ለልጆቿ የሚያስፈልጋቸውን ዝግገታ መጣች። የገዛችላቸውን ልብስና ጫማ ድንገት ላይሆናቸው ቢችል አለችና እንዲለኩት አደረገች። በምርጫዎቿ በጣም ደስ ሲላቸው በማየቷ እርሷንም ደስ አላት።

“እማ ያንችሰ?” አለች ሩታ የራሷን ለክታ ስትጨርስ።

“የእውነቷን ነው ለአንቺ የገዛሽውን አሳይን” አለ ማቴም ከተል አድርጎ።

“ለእኔ ማ ፈቃደ ሲመጣ ይገዛልኛል” አለቻቸው በቀላሉ።

“መቼ?” አለ ሁለቱም በአንድነት።

“ዛሬ ይመጣል” አለቻቸው

አሁንም ተስፋ አልቆረጠችም፤ ዕለቱ እየተገባደደ ሲሄድ ግን ጭንቀቷን መቆጣጠር አቃቃት። በደህናው ይቀራል ብላ ለማሰብ መሞከሩም አልሆነላትም። የምትሆነውን አጣች። ወደ አስር ሰዓት አካባቢ ከቤት ወጣች። መረጃ ለማግኘት ነበር የወጣችው። መንገድ ላይ ትርሴትን አገኘችት።

“ወዴት ነው ፍርድ እኔ ወደአንቺ ስመጣ?” አለችት

“አረ እኔም ወደአንቺ እየመጣሁ ነበር። ታደለ አልመጣም እንዴ?” አለችት የትርሴት ባለቤት ታደለና ፈቃደ አብረው ነው የሚሠሩት።

“ዛሬ ገባ። መልእክት አምጥቷል” አለችና ፖስታ ሰጠችት። ከትርሴት ተለይታ መልእክቱን እስከምታነበው ቸኮለች።

እቤት ስትገባ በችኮላ ፖስታውን ቀደደችው፤ መልእክቱ የተጻፈው በትንሽ የማስታወሻ ወረቀት ነው። አምስት መቶ ብሮች ከማስታወሻው ጋር አገኘች። መልእክቱ ሦስት መስመር ነው።

“ውድ ቤተሰቦች እንደምን አላችሁ? እኔ እንደነገሩ ደህና ነኝ። ለዓመት በዓል መምጣት አልቻልኩም። ከመስከረም አሥር እስከ አስራ አምስት ባለው ጊዜ እመጣለሁ” ይላል መልዕክቱ። ወሽመጧ ተበጠሰ። ሐዘንና ንዴት በደምስሮቿ ሲሰራጭ ተሰማት። ብጣሽ ወረቀቱን እንደገና ተመለከተችው የተጻፈበት ቀን ነሐሴ አስራ ስምንት ይላል።

አዘነች ፤ በጣም አዘነች። “ያላንቺ መኖር አልቻልም፤ ላጣሽ አልፈልግም፤ አንቺ የሌለሽበት ሕይወት ባዶ ነው።...” ይላት የነበረ ሰው ሳይገናኙ አንድ ዓመት ሞልቶ በአዲስ ዓመት መባቻ እንዲህ ዓይነት ማስታወሻ ሲልክላት ምን ሊሰማት ይችላል?

በቤት ውስጥ የጎደለ ነገር የለም። ጎደሎ የነበረው የፍሬ መንፈስ ነው። የልጆቹን “እባታችንን?” ጥያቄ መሰማት አስጠላት። እንደማይመጣ ነገረቻቸው ቤቱ በዓል አልመሰል ብሎ ጭር አለ። ልጆቿን ለማስደሰት ግን ደስተኛ መምሰል ነበረባትና የምትችለውን ጥረት አደረገች። ካሏት ልብሶች ውስጥ ጥሩውን እንዲመርጡላት ለልጆቿ ነገረቻቸውና በሁለቱ ጭቅጭቅ ቤቱ ደመቅ አለ። በኋላ የሁለቱንም ምርጫ እንደምትቀበል ነገረቻቸው፤ ለዋዜማና ለበዓሉ። እነርሱም ለዋዜማ የመረጡትን እንዲለብሱ ለበዓል አዲሱን እንዲያስቀምጡ ተሰማው፤ በዓሉን በዓል ለማስመሰል ጥረት አደረገች። የእውነትም በአሉን በደስታ አሳለፉት። ውስጧ ቢያዝንም፤ የፈቃደ ሁኔታ ቢያሳስባትም ከልጆቿ ጋር ግን ለመደሰት ያደረገችው ጥረት ተሳካላት።

በዓሉ አለፈና መስከረም አስርን መጠበቅ ያዘች። መስከረም አለቀና ጥቅምት ገባ፤ ፈቃደ ግን ሳይመጣ ቀረ። ግራ ተጋባች። ወደአእምሮዋ ሲመጡ የምታባርራቸው ሀሳቦች ሁሉ አሁን አእምሮዋን ማጨናነቁን

ተያይዘውታል። ደህና መሆኑን ትሰማለች እርሱ ግን የውሀ ሽታ ሆነ። ከሄደ አንድ ዓመት ሊሞላ የቀረው ጊዜ አንድ ወር የማይሞላ ነው፤ ነገሩ እንቅስቃሴ ሆነባት። ደብዳቤ ለመጻፍ ወሰነችና እስኪረገጥቶና ወረቀት አነሳች። ደብዳቤውን ጽፋ ስትጨርስ ደጋግማ አነበበችው። በወቅቱ የነበራትን ስሜት በደንብ ባይገልጽላትም ደብዳቤው እንዲህ ይነበባል፤

“ለውድ ባለቤቴ እንደምን አለህ? እኔም ሆንኩ ልጆቼ በጣም ደህና ነን። ከተለያዩን አንድ ዓመት መሙላቱን አወቅህ? አዎን አንድ ድፍን ዓመት ሊሞላ ነው። ሁሉም ነገር እንዲሁ ፈጥኖ ያልፋል። መጥፎውም፣ መልካሙም፣ ችግሩም፣ መከራውም... ብቻ ሁሉም ማለፍ አይቀርም። እኛ በሕይወት እስካለን ድርስ ሁሉንም እያሳለፍን እንኖራለን፤ ግን ዕድሜአችንም አብሮ ያልፋል። ትልቁም ነገር ያለው እዚህ ላይ ነው! ዕድሜን ወደፊት እንጂ ወደኋላ አይመለሱበትም፤ ካለፈ አለፈ ነው ብቃ! ችግርን አሳልፈን ወደደስታ አለያም ከተደላደለ ሕይወት ወደ ችግር አዘቅት ... ደግሞ ተመልሰን ወደቀድሞው ... እንደየሁኔታው በሕይወት ዘመናችን ልንመላለስበት እንችላለን። ልንመልሰው ... እንደገና ልናልፍበት የማንችለው ዕድሜን ነው። ግን እንዴት ያሳዝናል? ያንተን እንጃ እንጂ እኔ በጣም ነው የማዝነው።

አቤት! የወጠነውን ጅምር ሕይወት በወጉ ሳናደርገው ስንት ዓመታት ተቆጠሩ? ትዳራችን የትዳርን ስሙን እንጂ ወጉንና ጣዕሙን ካጣ ስንት ዓመታት አለፉ? ግን ዓመታቱ ፈጥነው ባለፉበት ወቅት ዛሬ የማይባቸው መልክ አልነበራቸውም። ያኔ ዓላማና ተስፋ ነበረኝ እንዲሁ ዓመት ሲያልፍ ተከታዩን በተስፋ እጠብቅ ነበር፤ ዓላማዬን ከግብ ለማድረስ ጥንካሬ እንደሚያስፈልገኝ እየተሰማኝ ራሴን አበረታትቼ በተስፋ ቀጣዩን ዓመት በአዲስ ጥንካሬ ለመቀበል እወሰን ነበር።

ያለቀውን ዓመት ስንጀምር ያቀድነው ዕቅድ ትዝ ይልሀል? እቅዳችንን ተግባራዊ ለማድረግ በኔ በኩል የምችለውን

ሁሉ ከመፈጸም ወደኋላ አሳልኩም። አንተ ግን የውሀ ሽታ ሆነህ ቀረህ፤ እንዲያው የተሻለውን አፈጻጸምህን ልታሳዩን ዓውድ ዓመትንም አብረሽን ለመዋል ጊዜ አጣህ። ጸረ እኔ ግራ ገብቶኛል!

ልንገርህ! ትዳራችን ትዳር የሚያሰኘውን ሁኔታ ሳያሟሳ፣ የቤተሰብን ትክክለኛ ትርጉም ሳይዝ፣ የልጆቻችን የወደፊት ሕይወታቸው መሰረት የሚገነባበትን ወሳኝን የዕድሜ ክልል ሊያልፉ በመሆናቸው ያሳዝኑኛል። ሕይወት ገንዘብ ማግኘት ብቻ አይደለም፤ እኔና ልጆቼ ከምንጊዜውም በላይ መንፈሳዊና ቁሳዊ ሕይወትን ያካተተ ቤተሰባዊ ሕይወት እንፈልጋለን።

ስለዚህ ፈቃድ እንድትመጣና እንድትገባ ያስፈልጋል።

መልካም አዲስ ዓመት እንዲሆንልህ እመኛለሁ”

ደብዳቤውን በትርጉሙ ባለቤት በታደለ ልትልክለት ነበር የጻፈችው ስሜቷ ግን አልፈቅድ አላት። ደብዳቤውን መላክ ሽንፈት መሰላት፤ እናም አስቀመጠችው።

\*\*\*\*\*

ሰሞኑን ፈቃድ ወደቀልቡ የተመለሰ ይመስላል፤ ሁሉን ነገር ረስቶትና ትቶት ከሰነበተ ወራት በዓመት ሊተኩ መሆኑ ያሳስበው ጀምሯል። ልጆቹንና ፍሬን ሳያያቸው ይህን ያህል ጊዜ መቆየቱ ትክክል ያለመሆኑ ቢሰማውም፤ በሕይወቱ ውስጥ ለጊዜያዊ ፍላጎት ማርካት ሲል ከሚመሠርታቸው ግንኙነቶች ወጣ ማለቱንና ስህተት እየሠራ መሆኑን አስቦት ቢያውቅም የጀመረው አዲስ ግንኙነት ያመዘንና እርግፍ አድርጎ ይተወዋል። ሕይወት አስከፍቷት ራሷን ለማጥፋት ጥቂት ቀርቷት ለነበረችው ለመሰረት በሕይወት እንድትቆይ ምክንያት በመሆኑ፤ ለተጎዳ ልቧ መጽናናትን ሰጥቶ ደስተኛ እንድትሆን በማድረግ ደስ ብሎት ነው የቆየው።

በዚህ ሰሞን ግን ሀሊናው እረፍት ነስቶታል፤ ወደቤት መሄድ እንዳለበት፤ ልጆቹን መጠየቅ እንደሚያስፈልገው ይነተጉተዋል። ግን

ፍሬ ምን ትለዋለች? እርሱስ ምን ይላታል? ከሌላ ሴት ጋር ፍቅር ጀምሮ ጠፋሁ ወይስ ምን? ያም ሆነ ይህ የሆነውን ነገር እንዳልተፈጠረ አድርጎ ፍሬን ሊያሳምናት አይችልም። እውነቱን ነግሯት ይቅርታ መጠየቅ እንደሚሻለው አሰበ። ግን እንዴት አድርጎ ነው ይቅርታ የሚጠይቃት? የሆነውን ሁሉ በአንደበቱ ሊያወራላት አቅም እንደማይኖረው ያውቀዋል እናም ማስታወሻና እስኪረገጥ አነሳና መጻፍ ጀመረ፤ “ሰው ሲቸገር” ብሎ ርእስ ሰጠው።

“ሰው ሲቸገር”

“...ባለቤቴን አፈቅራለሁ ልጆቼንም እንደዛው፤ ግን ያለገንዘብ መኖር አይቻልም፤ ፍቅር ብቻውን አያኖርም። በመሆኑም የቤተሰብ ኃላፊነቴን ለመወጣት የውዴታ ግዴታ ሆኖብኝ ከቤተሰብ ርቁ ለመኖር ተገድጃለሁ ...”

“... በአፍላ ዕድሜዬ ጊዜው የፈቀደልኝን ሁሉ አድርጌያለሁ፤ አሁን በትውስታ ስመለከተው ይደንቀኛል። አሁን ወደአዲሱ የሥራ ቦታዬ ከመጣሁ በኋላ አንድ ሁኔታ ተፈጠረ።”

አንድ ቀን በፕሮግራሜ መሠረት ራሴን ለማዘናናት ወደከተማ ወጣሁ። ራሴን ከመጠጥ ሱሰኝነት ነፃ ካወጣሁ ስምንት ዓመታት ተቆጥረዋል ያን ዕለት ግን ደስተኝነት ስላልተሰማኝ ሰውነቴን ፈታ ለማድረግ ከእራት በኋላ ትንሽ መጠጥ ወሳሰድኩ። ከዛ በኋላ አልጋ ወደያዝኩበት ሆቴል ሳዘግም አብረውኝ የነበሩ ሰዎች አገኘሁና እግረመንገዴን ወደሌላ ቡናቤት ጎራ አልኩ። ጥቂት ቆይቼ ወደማረፈያዬ ሄድኩ። ሰዓቱ ጊዜ ስለነበረ አምቦ ውሀ ይዣ በረንዳ ላይ እንደተቀመጥኩ አንዲት ሴት በአጠገቤ አለፈች።

በረንዳ ላይ መቀመጥ ሲሰለቸኝ ተመልኼ በመውጣት ወደሌላ ቡና ቤት ገባሁ። በመጠኑ አልኩል ጠጥቼ ወደመኝታዬ የተመለስኩት ወዲያውኑ ነበር። የጊቢውን በር አልፎ ወደውስጥ ስዘልቅ አንዲት ሴት ከዛፍ ስር ተቀምጣ አየሁ። ተጠግቼ ሳያት ቀደም ሲል በረንዳ ላይ በነበርኩበት ጊዜ ያየኋት ሴት ነች።

“መቀመጥ ይቻላል?” አልኳት

“ይቻላል” አለችኝ ቀልጠፍ ባለ አነጋገር

“እንግዳ ነሽ መሰለኝ” አልኳት

“አዎን እንግዳ ነኝ ከአዲስ አበባ ነው የመጣሁት አለችኝ ሴትዮዋ

ቀረብ ብዬ ስመለከታት ገጽታዋን የማውቀው መሆኑን ተገነዘብኩ። የቅርብ ትውውቅ ባይሆንም አንድ ኬክ ቤት ውስጥ በገንዘብ ተቀባይነት ስትሠራ በዐይን ነበር የማውቃት።

“የት ነበር የምትሠራው?” አልኳት ለማረጋገጥ

“ፒያሳ” አለችኝ

ችግር፤ ሀሳብና ጭንቀት ግን መልኳን ለውጦታል። አንድ ባንብብኩት መጽሐፍ ላይ “...ሰው ሲቸገር ፣በቃ! አለቀ ደቀቀ ብሎ ተሰፋ ሲቆርጥ የሚፈልገውን እርዳታ ማድረግ ለአድራጊውም ሆነ ለሚደረግለት ምን ያህል ደስታ ይሰጣል?... የሚል ሀረግ ትዝ አለኝ።

“ምንም ማድረግ አልችልም” አልኩ ለራሴ

“እህት ስለአንቺ ማወቅ የምፈልገው ነገር አለኝ። እዚህ ሆቴል አልጋ ይገባለሁ፤ ነገር ግን ሴት ስለቀጠርኩ አንቺ መኝታ ቤት ምሽቱን አብረን ብናሳልፍስ?” በማለት ጠየኳት

“ደስ ይለኛል” አለች ባለማመንታት

“...የሴትዮዋ ሁኔታ በጣም አሳዘነኝ። እኔም በብዙ ችግሮች ውስጥ አልፎአለሁ፤ በዚያ በችግር ወቅት ታዲያ ምን እንደተሰማኝና እንዴት እሆን እንደነበር ድቅን አለብኝ። በክፍሉ ውስጥ በነበረችው አልጋ ላይ አረፍ ብዬ በአምፖሉ ብርሃን ተመለከትኳት። ይህን ፊት እንዲህ ቀለሙ ተለዋውጠና ቆርቆዶ አልነበረም የማውቀው።



“ቁጭ በይ እንጂ” አልኳትና ተቀመጠች “ለመሆኑ ይህን ዓይነቱን ሥራ ልትሠራ ከአዲስ አበባ ድረስ እንዴት መጣሽ?” አልኳት እንደማውቃት ሳልገልጽ።

“ሰው ሲቸገር የትም ይሄዳል ሰይጣንም ቤት ይገባል። የእኔ ግን የተለየ ነው። እዚህ የመጣሁት እራሴን ከማጥፋት እዚህ ሞት ራሱ በቅርብ ይገኛል ሲባል ስለሰማሁ ነው” አለችኝ።

ሰውነቱን ዝግገን አለኝ። እኔም በአንድ ወቅት ችግርና ጭንቀት ሲበዛብኝ ሕይወቴን ለማጥፋት ያሰብኩበት ጊዜም ነበር። ያ ሁኔታ ትዝ አለኝ። ቢሆንም “ከመኖር ተስፋ አለ፤ ካለመኖር ግን ምንም!” የሚለው አባባል መልሶኝ እዚህ ደርሻለሁ።

“እህት የችግር ቀንበር ከሰው ልጅ ትከሻ ላይ ወርዶ አያውቅም ዓይነቱ ይለያይ እንጂ ሰው ሆኖ ችግር የማይደርስበት የለም። ለችግር ዋነኛ መድሀኒቱ ራሱ ችግር የደረሰበት ሰው ሲሆን የሚረዳው ሰው ካገኘ ደግሞ ተጨማሪ መፍትሄ ይሆናል” በማለት የራሴን ተሞክሮዎች በትንሹ ገለጽኩላት። ሆኖም የምናገረው ሁሉ ግንባሯን ገጭቶ ሲመለስ አስተዋልኩ። ችግር ውስጥ የወደቀ ሰው መፍትሄው በቁሳቁሳዊ መልኩ ካልቀረበ እምብዛም እንደማይረከው አውቃለሁ።

ጥቂት ተንፈስ አልኩና “ላደርግልሽ የምችለው አንድ ነገር አለ። አንተዋወቅም እንጂ ከምትቀመጭበት የካሸር ባንኮኒ ውስጥ ሆነሽ ነው የምትታይኝ ... ብቻ አወቅሁሽ አላወቅሁሽ የእኔ ዓላማ አሁን ካለሽበት ችግር በምችለው አቅም ለማውጣት ነው። ምናልባት አሁን የምጠረጥረውን ሙያ ያልሆነ ሙያ ልትማሪበት ...” እራሴን ከሴትዮዋ ጋር እያነፃፀርኩ እንባዬ ተናነቀኝ።

“ሴተኛ አዳሪነትን?” አለችኝ ተናግሮ ሳልጨርሰ። “ለዚህ ብዬ ከአዲስ አበባ ድረስ አልመጣሁም፤ አሁንም ደግሜ ልግለጽልህ እዚህ ሞት ቅርብ ነው ስላሉኝ መጣሁ” አለችኝ

“እንግዲያው በአቅሜ ልረዳሽ የምችለው በአካባቢው የማውቃቸውን ሰዎች አጠያይቁ ሥራ እንዲፈልጉልሽ ማድረግ ነው” አልኳት።

ከዚህ ሁሉ ቆይታ በኋላ ፍላጎቴ ተቀስቅሶ ከችግሯና ከስነስርዓት ጠባቂነቷ አንፃር እንደመውደድ ተሰምቶኝ አብሬያት አደርኩ...”

“... ጠዋት በተቻለኝ ሁሉ እንደምረዳት በድጋሚ ቃል ገብቼላት ወደሥራዬ ሄድኩ። ከእርሷ ከተለየሁ በኋላ እንዴት እንደምረዳት ሳውጠንኝ ቆየሁ። በእጭር ጊዜ መፍትሔ ካላገኘች ምርጫዋ ሴተኛ አዳሪ መሆን አለያም ራሷን ማጥፋት ብቻ ነው። መፍትሔ ሊሆኑ የሚችሉ ሁኔታዎችን በሀሳቤ ሳወጣና ሳወርድ ቆየሁና ጠበቅ ያለ ትውውቅ ወደነበረኝ የመሥሪያ ቤት ኃላፊ ሄጄ ተስፋ አገኘሁ። አንድ ቅዳሜ አጣዳፊ ሥራ ላይ ሳለሁ ሰው እንደሚፈልገኝ ተነገረኝ። የልቤ ምት ጨመረ፤ ከአዲስ አበባ ይመጣል ብዬ የምጠብቀው ሰው ስላልነበረኝ እየተጣደፍኩ ወጣሁ። ያገኘሁት መሠረትን ነበር። ከሩቅ ሳይት ደነገጥኩ ቀረብ ስላት የተቸገረ ሰው ችግሩን ወደሚካፈለው ሰው ሲመጣ የሚያሳየውን የደስታ ፊት ስመለከት ችግሯን ለማቃለል ያደረግሁት ጥረት ዝቅተኛነት ተሰማኝ።

ወደቤት ይዣት ሄድኩ፤ በጨዋታችን መሀል ያልጠበቅሁት ሌላ አጋጣሚ ተፈጠረ። መሠረት የቅርብ ጓደኛዬ የአክሱት ልጅ ሆኖ ተገኘች። የሁኔታው መገጣጠም አስገረመኝ። የመሠረት የአጎት ልጅ በሥጋ ባይዛመደኝም እንደወንድሜ የማየው የነበረ ጓደኛዬ ነበር። ከመሠረት ጋር የፈጸምኩት ግንኙነት ትክክል እንዳልሆነ ተሰማኝ። መሠረት በሀብትም ሆነ በስነምግባር ወደዚህ ዓይነት ተግባር ከሚገፋፋ ቤተሰብ የተገኘች አይደለችም ። በመሆኑም ይህም እንደተጨማሪ ሆነና መሠረትን ከገባችበት ችግር ለማውጣት ከፍተኛ ጥረት ማድረግ እንዳለብኝ ወሰንኩ። ሙሉ ቀን አብረን ውለን አብረን አደርን።

ጠዋት ከእንቅልፋችን ነቅተን ጋደም እንዳልን “ፈቃድ ባለፈው ሳምንት አንተን አግኝቼ ያደረግሁልኝን እርዳታ ባላገኝ ኖሮ ወንዝ ውስጥ ገብቼ ሕይወቴን ባጠፋሁ ነበር” ብላ ሌሊቱን ሲያነባ ያደረገውን ዐይኗን የበለጠ በእንባ እንዲታጠብ አደረገችው በሠራ አካላቴ የሆነ ነገር ተተረጎመሰብኝ አዘንኩ። ተፈጥሮዬ ሆነና በቃላት ሰውን ማረጋገጥ አይሆንልኝም። ብቻ ችግርን በራሴ ስለማውቀው እንዴት ራሱን ከችግር ማውጣት እንደሚቻል የሀሳቤን ሁሉ አወራሁላት።

መሠረትን ችግርና በጅምር ያለው ፍቅር እየተፈራረቁ እንባዋን ያጎርፋታል። እንደምንም አረጋጋኝትና ከአልጋ ወርደን ቁርስ በላን።

“ፈቃድ ሎንችን እንዳያመልጠኝ” ስትለኝ የፍቅር ንዝረት ሰውነቴን ወረረኝ። በቅርቡ የወጣ አንድ ዘፈን ትዝ አለኝ “ፍቅር አገረሽብኝ” አልኩ።

ለትዳሬ የምሰጠው ፍቅር ብቻ ሳይሆን ለትዳር መሰጠት ያለበትን ክብር አውቃለሁ። ሀሳቤ ከሁለት ተከፈለ። ልቤ ፈንቀለኝ ከልቤም ተሸነፍኩ ከአእምሮዬም ጋር ትግል ያዝኩ።

መሠረትም ልትቋቋመው ያልቻለችው ፍቅር ፈንቅሏት “እኔ አልችልም” በማለት በስቅስቅታዎ ውስጥ ደጋግማ ተናገረች። ዐይኖቼ እንባ አቅርረው ዝም አልኳት። ሰው ሲቸገር ከሚደረግለት ሌላ በፍቅር ለተንጠለጠለ ልብ መሰጠት ያለበትን መልስ ለመግለጽ ተገደድኩ።

ወትሮውንም ፀባዬ በመሆኑ በግልጽ ልነግራት ፈለግሁ። የቤተሰብ ኃላፊነቴን ገልጬ ካየኝት ቀን እስከዚያን ዕለት ግን ሰውነቴ በፍቅር እንደተሸነፈና ልወዳትም እንደተገደድኩ ነገርኳት”...

ማስታወሻውን አስቀመጠና ወዲያ ወዲህ ተንጎራደደ። ወደአዲስ አበባ መሄድን ከአእምሮው ሊያወጣው አልቻለም። ጭንቅላቱ ብጥብጥ አለበት፤ የልጆቹ መልክ አሁንም አሁንም እየታየውና ድምጻቸው እየተሰማው ናፍቆት አስቸገረው።

“የግዴታ መሄድ አለብኝ፤ ሁሉንም እንዳመጣጡ መቀበል ግዴታዬ ነው” አለ ለራሱ። ቢሮ ሲገባ የመጀመሪያ ሥራው ፈቃድ መሙላት ሆነ።

\*\*\*\*\*

ፈቃድ በተመቸው ጊዜ መጣ። ውስጧ ደስተኛ ባይሆንም ፍሬ በሰላም ተቀበለችው። ልጆቹ አባታቸውን በማግኘታቸው ፍንድቅድቅ ሲሉ በማየቷም ደስ አላት። ፈቃድ በመጣ በሦስተኛው ቀን ልጆቹ

ወደትምህርት ቤት ሲሄዱ መነጋገር እንዳለባቸው አነሳችበትና ገና መነጋገር ሲጀምሩ “ምን መሰለሽ መሲ...” አላት። ያለችበት ጠፋባት ለተወሰኑ ደቂቃዎች ምን ማድረግ እንዳለባት ሳታውቅ ዝም አለችና።

“ማን አልከኝ ግን?” ብላ ጠየቀችው በጣም ከመደንገጧ የተነሳ በሙሉ ዐይኖቿ ልታየው አቃታት፤ ቀጥሎ ልትሰማ የምትችለውን ነገር ፈራችው። ዝምታው እንደድንጋይ ከባድ ሆነባት፤ ጨነቃት፤ እርሱም መልስ ሲሰጣት አልቻለም።

“ለምን አትነግረኝም ከዚህ በኋላ መታገስ የምችል ይመስልሃል?” አለችው ዝምታውን ሰብራ።

ፈቃድ ተነሳና ሻንጣውን ከፍቶ አንድ ማስታወሻ አወጣና ሰጣት። “ፈቃድሽ ከሆነ ይህን አንብቢውና ከዚያ በኋላ እንነጋገር” አላት። ተቀበለችው፤ ግራ ቢገባትም ማንበብ ጀመረች “ሰው ሲቸገር” ይላል ርእሱ።

ጥርፅን ነክሳ አንብባ መጨረሻው ላይ ስትድርስ ፍሬሕይወት አንዳች ሰሜት ሰውነቷን ተቆጣጠረው፤ ማስታወሻውን ወርውራለት ፈቷን ተሸፈነች። በፍጹም የሆነ ድርጊት የምታነብ አልመስልሽ አላት። አጠገቧ ያለውን ፈቃድን ተጠየፈችው። ከዚህ ድርጊቱ በኋላ ገላዋ ከገላው መነካካቱ አናደዳት።

ደግሞ ደጋግማ ያነበበችው ይመስል እያንዳንዱ ዓረፍትነገር በጭንቅላቷ ውስጥ የሚያስተጋባ፤ በዚያ ወቅት በዓለም ላይ ያሉ አስቀያሚ አባባሎች ሁሉ ከአፏ ለመውጣት የሚሸቀዳደሙ መሰላት። አንድም ቃል ግን ከአንደበቷ አልወጣም። ቆይታ ግን ከት ብላ ሳቀች። የንዴት ሳቅ!

“በጣም ኅበዝ ደራሲ ነህ። ግን ምን ላድርገው?” አለችው። መልስ አልነበረውም። እንደገና ሳቀች፤ የሳቋ ብዛት ለራሷው ደህንነቷን እስከሚያጠራጥራት ድረስ። በኋላ ደግሞ እንባዋ ድንገት ይገነፍል ጀመር። ስቅስቅታዎ ቤቱን ሞላው። ፈቃድ ለማረጋጋት ቃጣው እጁን መንጭቃ ወረወረችው። በጽሑፉ ውስጥ ያለው እያንዳንዱ ቃል

አጥንቷን የሰበረው መሰላት። ጽሑፉ ባደረገው ድርጊት መፀወቱን የሚገልጽ አንድ እንኳን ቃል የለውም።

“ይህ ሰው ግን ጤነኛ ነው ማለት ይቻላል?” አለች ለራሷ “እና ቆይ እስኪ ምን ይሁን ነው የምትለው? ሌላ ሴት አፈቀርክ! ምን ላድርግህ? ማፍቅርህንም ነገርካት፤ መቀጠል ነዋ!”

“አይደለም እኮ ጽሑፉ ስላላለቀ ገና ይቀጥላል መሲ ...” ፈቃደ ጽሑፉን እንዳልጨረሰው ትዝ ሲለው በጣም ደነገጠ፤ ማስታወሻውን ሲያጠናቅቀው መተውን አስታወሰ።

የጠራው ሥም ገና ወደጀሮዋ ሲደርስ ተፈናጥራ ከአልጋው ወረደች፤ ፈቃደ ትራሱን በቡጢ አቀመሰው።

“ገና ወደፊት ነው የምትፀፀተው? ያን ጊዜ ደግሞ ስለመፀፀትህ የፃፍክውን አነብላሃለሁ” አለችው።

ዓለም ሁሉ ተገለባብጠባታል። ምንም ነገር ሊያጽናናት የሚችል አልመሰልሽ አላት፤ ትንፋሽ ያቃጥላታል፤ አንጀቷ ድብን ማለቱ ይሰማታል፤ ጉሮሮዋና ምላሷ በየደቂቃው ይደርቅባታል በውህ ትጉመጠመጣለች። ጭንቅላቷ ተወጥሮ ከአሁን አሁን የሚፈነዳ መሰላት ጥቃትና ንቃት ተሰማት።

“እቤት! እንዴት ክፋና ጨካኝ ነው?” አለች ለራሷ “ለእውነተኛ አፍቃሪ ይህ መልስ ይሰጣል እንዴ? መላ ሰውነትንና ልብን ለአንድ ሰው አስረክቦ ዓለምን ችላ ማለት ያስነውራል እንዴ? እራስን ተወት አድርጎ ለትዳርና ለልጆች መኖር ያስንቃል?...” በርካታ ጥያቄዎች በአእምሮዋ ውስጥ ተመላለሱ።

ወይ ጉድ! ለዚህ ትዳርና ፍቅር ምን ያልሆነችው ነበራት፤ በፈቃደ ላይስ የቱን ያህል እምነት ጥላበት ነበር? ባጠፋው ጥፋት ተፀጽቶ ከአንዴም ሁለቱ ይቅርታ የጠየቀ ሰው እንዴት በድጋሚ ተመሳሳይ ስህተት ይሠራል ብላ ትገምት? ምን ያህል ሞኝ ናት! ፈቃደ ያለፈውን አመኔታ ማጉደሉን ለወደፊት ፍፁም ታማኝ በመሆን ይሸረዋል ብላ መገመቷ እንዴት የዋህ ብትሆን ነው? በፍፁም ራሷን

የዋህ አድርጋ አስባው አታውቅም... የቱንም ያህል እንደምታፈቅረው ብታውቅም እንደ አለት የፀናና የማይሰበር እምነት ማሳደሯ ስህተት ነበር። እንዴ እምነት ከተሸረሸረ በኋላስ ተመልሶ እንደነበረ ይሆናል ብሎ ማሰብ ምን ይባላል?”

ድንገት ታረቀኝ ድቅን አለባት። “እቤት የፍቅር አምላክ! ግፍ ሰርቼ ነበር ማለት ነው? ይቅር በለኝ ታረቀኝ!” አለች ለራሷ። አልጋው ላይ የተኛውን ፈቃደን በትዝብት አስተዋለችው። ንዴቷ ጨመረ! በጥርሷም በጥፍሯም ለትብጫጭቀው አማራት።

“እሺ ምን እንዳደርግ ነው የምትፈልገው? ለፍቅራችሁ በራኬ እንድሰጥ ወይንስ ሰርግ እንድደግስ? ከኔ የምትፈልገው ምንድነው?” አለችው። መልስ የለም።

“እንግዲያው በእኔ በኩል ፍቺ እፈልጋለሁ” አለችው፤ ከእርሱ መልስ ስታጣ። በድንጋጤ ተነስቶ ተቀመጠ።

“በቃ ውሳኔሽ ይሄው ነው?” አላት አፍጥጦ እየተመለከታት።

“በጣም ደፋር ነህ ሌላ ምን ነበር የጠበቅክው እባክህ?” አለችው።

በራሷ የመተማመን ባህሪዋ ዛሬም አለ። የመንፈስ ኩራቷም አብሯት ነው። መናቅንና ጥቃትን አሜን ብሎ የሚቀበል ህሊናም የላትም። ፈቃደን ትኩር ብላ ተመለከተችው፤ ገጽታውን እየተመለከተች ያሳለፈችውን ሕይወት አሰበችው። አዎ በራስ የመተማመን ባህሪዋ በርቺ እያላት ያፈቀረችውን ሰው የራሷ ማድረግ እንደምትችል እያንሸካሸካላት፤ ለዚያ ደግሞ ሴትነቷ እንቅፋት መሆን እንደሌለበት እያሳመናት... እስኪያ እስኪመጨረሻው ዕለት እንዳደረሳት አሰበች።

በሌላ በኩል ደግሞ ማህበረሰቡን ፈርታ የቤተሰቦቿን ስም ለመጠበቅ ብላ እርግዝናዋ ሊያስከትልባት የሚችለውን ማህበራዊ እንክን አስባ የተቀበለችው የመጀመሪያው ስህተት ታወሳት።

ዛሬ ደግሞ ሌላ ጉድ ተከሰተ። ራሱን ተቆጣጥሮ ሞራሊን ሊጠብቅ ተሳነውና ከእርሷ ጋር ሆኖ የሌላ ሴት ሥም በቁልምጫ እስኪጠራ ድረስ እራሱን ሳተ። ታዲያ ከእርሷ ጋር ተኝቶ ሌላ ሴት ከሚያልም ሰው ጋር ምን ሕይወት ይኖራታል? ይህ ማለት እኮ ነፍስ ከተለየው በድን ጋር እንደመኖር ነው። ራሷን ስትፈትሽው ጠብታ ፍቅር በውስጧ የለም።

ድንገት “እባክሽን አንድ ዕድል ብቻ ስጭኝ” አለ ፍቃድ።

“የምን ዕድል” አለችው በፍጥነት።

“ለአሁኑ ብቻ ይቅር በይኝ! ሁለተኛ ግን ይህን ዓይነት ስህተት እንደማልደግም በምወዳት እናቴ ሥም ቃል ልግባልሽ። እባክሽን ይቅር በይኝ” አላት።

“ዛሬስ እናትህንም መውደድህን እጠራጠራለሁ...”

“እናትህንም መውደድህን?” በማለት አቋርጧት ጮኹ።

“አዎ! የእናቴ ምትክ ነሽ የምትሰኝ ሰው ነበርክ እናትህን እንደከዳህ ልትቆጥር ይገባህ ነበር” አለችው።

ትራሱ ላይ ተደፍቶ አምርሮ አለቀሰ። ሁለቱም ለየግላቸው አለቀሱ። እያለቀሰች ልጆቿን አሰበቻቸው። እስከአሁን ለፍቅር ራሷን መስዋዕት እንዳደረገች ከዚህ በኋላ ደግሞ ለእነርሱ ስትል እንደምትኖር ለራሷ ቃል ገባች። ለመጀመሪያ ጊዜ ደካማነት ተሰማት። ልፋቷና ጥረቷ ሁሉ ከነቴ እንደሆነባት አመነች።

“አ! አምላክ ሆይ ከእንግዲህ ወዲያ ያለውን አንተ እንደፈቃድህ አድርግ። በውሳኔዬ ሁሉ አንተ ተጨመርበት ብቻዬን ስሆን ረዳቴ ሰደክም አጋዢ ሁን” አለች።

ፈቃደን ዞር ብላ ተመለከተችው። ትራሱ ላይ በግንባሩ ደገፍ እንዳለ እንቅልፍ ወስዶታል። ቀስ ብላ አልጋው ላይ ወጣችና እርሷም ጋደም

አለች። ውስጧ መረጋጋት ያለው መንፈሷም ሰላምን ያገኘ መሰላት። ለአጭር ጊዜም ቢሆን የሰላም እንቅልፍ ወሰዳት።

ጠዋት ዐይኖቿን ስትገልጥ ያየችው ፈቃደን ነው፤ ምንም አልተሰማትም።

“ምን አልሸኝ ታዲያ?” አላት።

“የተደመደመ ጉዳይ ነው” አለችው በተረጋጋ መንፈስ።

በቃ ከፈቃደ ጋር በዚህ ተለያዩ። ተመልሶ ወደሥራው ከሄደ በኋላ አልመጣም፤ ዐይን ለዐይንም አልተያዩም። የሚቀዱትም የጋብቻ ውል፣ የሚያጓጓ ንብረት አልነበራቸውምና ፍቺውን በየልቦቻቸው አፀደቁት። በቃ!

ማን እንዳለው ባታስታውስም አንድ አባባል ሁል ጊዜ በአእምሮዋ ይመላለሳል “...ሕይወት ፈተና ነው ውጣ ውረድ ጣጣ...” የእውነትም ሕይወት ፈተና ነው። ፈተናውን ማለፍ ደግሞ የእያንዳንዱ ተፈታኝ ፋንታ ነው።

“እኔ ግን በአንዱ ፈተና ወድቄያለሁ። አዎ! መልካም ትዳርን የመመሥረት ፈተናውን አላለፍኩም። ትዳርን ትዳር በማድረግ ፈተና ብወድቅም ሕይወት ግን እዚያ ላይ አያበቃም ይቀጥላል። ማን ያውቃል የሕይወት ፈተና ገና ሊሆን ይችላል እናም ሌሎች በርካታ ፈተናዎችም ሊገጥሙኝ እንደሚችሉ ከወዲሁ ማሰብ ይኖርብኛል” አለች ለራሷ።

የተፈጠረውን ሁኔታ የነገረችው የመጀመሪያና የመጨረሻ ሰው ዘውዱ ነው። ዘውዱ በጣም አዘነ። ለልጆቿ ግን ሕይወት ብዙም ለውጥ አልነበረውም። የአባታቸውን ያለመኖር ጉዳይ ከወትሮው የተለየ አድርገው አልወሰዱትም። እርሷም እንዲያውቁት አልፈለገችም ወደፊት ሊያውቁት ይችላሉ፤ ምንሰ የሚያስቸኩል ነገር አለ?